

اختلافی مسائل میں
اعتدال کی راہ

تالیف و تحقیق
حضرت شاہ ولی اللہ محدث دہلویؒ

ترجمہ و تحشیہ
مولانا صدر الدین اصلاحیؒ

ترتیب

- ۷ حرف آغاز _____
- ۹ عدم اختلاف کا دورِ سعید (عہدِ نبوت) _____
- ۹ دورِ نبوی میں فقہی مباحث کا فقدان _____
- ۱۱ تاریخ اختلاف کا ابتدائی دور (عہدِ صحابہ) _____
- ۱۱ شیخین کا طرزِ عمل _____
- ۱۳ بنائے اختلاف _____
- ۱۳ آغاز و جوہِ اختلاف _____
- ۱۴ (۱) حدیثِ نبوی سے واقفیت اور عدم واقفیت کا اختلاف _____
- ۱۶ (۲) فعلِ رسول کی تعیین نوعیت میں اختلاف _____
- ۱۷ (۳) وہمِ تعبیر کا اختلاف _____
- ۱۸ (۴) سہو و نسیان کا اختلاف _____
- ۱۸ (۵) ضبط مدعا سے حدیث کا اختلاف _____
- ۱۹ (۶) تعیین علت کا اختلاف _____
- ۱۹ (۷) طرزِ تطبیق کا اختلاف _____

- ۲۱ _____ تاریخ اختلاف کا دوسرا دور (عہدِ تابعین)
- ۲۱ _____ تدوین فقہ کی ابتدا
- ۲۳ _____ تاریخ اختلاف کا تیسرا دور (عہدِ تبع تابعین)
- ۲۳ _____ علماء تبع تابعین
- ۲۳ _____ ان علماء کا طرز فکر و عمل
- ۲۷ _____ مشہور عام فقہی مسالک
- ۲۷ _____ (۱) امام مالکؒ اور مسلک مالکی
- ۲۸ _____ (۲) امام ابوحنیفہؒ اور مسلک حنفی
- ۳۰ _____ (۳) امام شافعیؒ اور مسلک شافعی
- ۳۵ _____ اہل الحدیث
- ۳۵ _____ اتباع حدیث کا التزام
- ۳۶ _____ تدوین حدیث کا دور
- ۳۹ _____ علمائے حدیث کی توجہ فقہ کی طرف
- ۴۰ _____ نئے اصول فقہ
- ۴۱ _____ ان اصولوں کا ماخذ
- ۴۵ _____ اس طریق فقہ کی کامیابی
- ۴۶ _____ تنقیح احادیث کا دور
- ۴۶ _____ امام بخاریؒ
- ۴۷ _____ امام مسلمؒ
- ۴۷ _____ امام ابوداؤدؒ
- ۴۸ _____ امام ترمذیؒ

- ۴۹ _____ اہل الرائے
- ۵۰ _____ ظہورِ تخریج کے اسباب
- ۵۱ _____ تخریج کیا ہے؟
- ۵۲ _____ مجتہد فی المذہب
- ۵۲ _____ بعض مذاہب کے پھیلنے اور بعض کے مٹنے کے اسباب
- ۵۳ _____ مسلکِ حق و راہِ اعتدال
- ۵۳ _____ حق کا درمیانی راستہ
- ۵۴ _____ اہل الحدیث کی افراط و تفریط
- ۵۵ _____ اہل الرائے کی افراط و تفریط
- ۶۱ _____ مسئلہ تقلید
- ۶۲ _____ شخصی تقلید کا آغاز
- ۷۱ _____ ایک اعتراض اور اس کا جواب
- ۷۲ _____ تقلید امام معین کب واجب ہے
- ۷۳ _____ مسئلہ اجتہاد
- ۷۳ _____ اجتہاد مطلق
- ۷۴ _____ مجتہدین مطلق کے اقسام
- ۷۴ _____ مجتہد مطلق مستقل اور اس کی خصوصیات
- ۷۶ _____ مجتہد مطلق منتسب
- ۷۶ _____ اجتہاد مقید اور مجتہد فی المذہب
- ۷۸ _____ سلف نے اصول فقہ کی تدوین کیوں کی؟
- ۷۹ _____ مذاہب چہارگانہ کی تاریخِ اجتہاد

- ۸۳ _____ فقہی اختلافات کا رُخ (چوتھی صدی ہجری کے بعد)
- ۸۳ _____ فتنوں کا ہجوم
- ۸۳ _____ فقہی مجادلے
- ۸۴ _____ ائمہ مجتہدین کی حقیقی بنائے اختلاف سے عدم آگہی
- ۸۹ _____ فقہی اقوال کی حقیقت سے بے خبری
- ۹۰ _____ رائے اور ظاہریت کے مفہوم سے ناواقفی
- ۹۱ _____ اندھی تقلید کا زور
- ۹۴ _____ غیر ضروری فتنی کاوشوں کا زور

بِسْمِ اللّٰهِ الرَّحْمٰنِ الرَّحِیْمِ

حرف آغاز

حضرت شاہ ولی اللہ محدث دہلوی (۱۷۰۳ء-۱۷۶۳ء) اس خانوادے کے رجل عظیم ہیں، جسے ہندستان میں علم حدیث کے دبستان کے طور پر جانا جاتا ہے۔ دعوت و تبلیغ اور حدیث و تفسیر کا کوئی بھی تذکرہ خاندان ولی اللہی کی شمولیت کے بغیر مکمل نہیں ہو سکتا۔

زیر نظر کتاب ”اختلافی مسائل میں اعتدال کی راہ“ حضرت شاہ ولی اللہ محدث دہلوی رحمۃ اللہ علیہ کے مشہور رسالے ”الانصاف فی بیان سبب الاختلاف“ کا سلیس، وقیح اور علمی ترجمہ ہے۔ اس میں شاہ صاحب رحمۃ اللہ علیہ نے بڑی تفصیل کے ساتھ اُمتِ محمدیہ ﷺ میں پائے جانے والے تمام فقہی و مسلکی اختلافات کے اسباب پر گفتگو کی ہے۔ اس کتاب کو پڑھنے کے بعد قاری پر یہ بات کامل طور پر واضح ہو جائے گی کہ عہد نبوت کے بعد عہد صحابہ، عہد تابعین اور عہد تابع تابعین میں مسلمانوں کے درمیان باہمی علمی و مسلکی اختلافات کے کیا اسباب رہے ہیں۔ ان کے سلسلے میں خلفائے راشدین خصوصاً شیخین (حضرت ابو بکر صدیق، حضرت عمر فاروق رضی اللہ عنہما) کا کیا طرزِ عمل رہا ہے، اکابر صحابہ، تابعین اور تبع تابعین نے ان اختلافات کے سلسلے میں کیا رویہ اختیار کیا، مشہور فقہی مسالک، مالکی، حنفی، شافعی وغیرہ کی دین میں کیا حیثیت ہے، اہل الحدیث و اہل الراے کے مابین اختلاف کی کیا نوعیت ہے، تقلید و اجتہاد میں کیا فرق ہے، ان تمام اختلافات و نزاعات کے درمیان صحیح اور معتدل راستہ کون سا ہے اور ہم مسلمانوں کو ایسی صورت میں کیا روش اختیار کرنی چاہیے؟

زیر نظر کتاب کے مترجم مولانا صدر الدین اصلاحی (۱۹۱۶م-۱۹۹۸م) بیسویں صدی عیسوی کے جید علما میں تھے۔ انھوں نے اپنی پوری زندگی اقامت دین کی جدوجہد اور تبلیغ حق کے لیے وقف کر دی تھی۔ وہ جماعت اسلامی کے اولین ارکان میں تھے۔ علمی سنجیدگی اور فکرو تدبیر کی گہرائی ان کی تحریروں کی خصوصیت تصور کی جاتی ہے۔ ان کی تصانیف میں فریضہ اقامت دین، اساس دین کی تعمیر، حقیقت نفاق، اسلام اور اجتماعیت، اسلامی نظام معیشت، معرکہ اسلام و جاہلیت، دین کا مطالعہ، اسلام ایک نظر میں اور تحریک اسلامی ہند خصوصیت کے ساتھ قابل ذکر ہیں۔ تلخیص تفہیم القرآن ان کا ایک ایسا علمی کارنامہ ہے، جو علم و تصنیف کی تاریخ میں انہیں ہمیشہ زندہ رکھے گا۔

”اختلافی مسائل میں اعتدال کی راہ“ کے اب تک متعدد ایڈیشن شائع ہو چکے ہیں۔ اس کی اہمیت کے پیش نظر اسے اب نئی کمپوزنگ اور نئے سائز میں شائع کیا جا رہا ہے۔ اس طرح سے اس کے صورتی حسن میں اضافہ ہو گیا ہے۔ امید ہے کہ مرکزی مکتبہ اسلامی پبلشرز کے اس اقدام کو بہ نظر تحسین دیکھا جائے گا۔

ناشر

عدم اختلاف کا دورِ سعید (عہدِ نبوت)

دورِ نبوی میں فقہی مباحث کا فقدان

معلوم ہونا چاہیے کہ رسول اللہ ﷺ کے زمانے میں فقہ ایک فن کی طرح مدون نہیں تھی، اور نہ اس وقت احکام کے باب میں بحث کا یہ طریقہ تھا جو اب ہمارے فقہاء میں رائج ہے کہ وہ اپنی انتہائی دماغی قابلیتیں صرف کر کے دلائل کے ساتھ ایک ایک چیز کے علیحدہ علیحدہ ارکان، شرائط اور آداب بیان کرتے ہیں۔ مسائل کی فرضی صورتیں سامنے رکھ کر ان پر بحث کرتے ہیں اور جن کا حصر بیان کیا جاسکتا ہو ان کا حصر واضح کرتے ہیں، وغیر ذلک۔ اس کے بجائے رسول اللہ ﷺ کا طریقہ یہ تھا کہ آپ مثلاً وضو فرماتے اور صحابہ کرام آپ کا طریقہ وضو دیکھ کر اسے اختیار کر لیتے۔ بغیر اس کے کہ حضور ﷺ اس بات کی توضیح فرمائیں کہ یہ وضو کارکن ہے اور فلاں چیز اس کے آداب میں سے ہے۔ اسی طرح آپ نماز پڑھتے، لوگ آپ کے نماز پڑھنے کا ڈھنگ دیکھ لیتے اور اسی طرح خود پڑھنے لگتے۔ آپ نے حج ادا فرمایا، لوگوں نے آپ کے حج کرنے کے طریقے اور مراسم دیکھے، اور اسی طرح خود حج کرنے لگے۔ الغرض آنحضرت کا عام طریقہ تعلیم یہی تھا۔ آپ نے کبھی یہ توضیح نہیں فرمائی کہ وضو میں چار فرض ہیں یا چھ، اور نہ کبھی آپ نے یہ خیال کیا کہ ہو سکتا ہے کہ کبھی کوئی آدمی اعضائے وضو کو لگا تار نہ دھوئے اس لیے ایسے وضو کے ہونے یا نہ ہونے کا پیشگی حکم دے دینا چاہیے۔ اس قسم کی فرضی اور غیر واقعی صورتوں کے احکام کی بابت آپ نے شاذ و نادر ہی کبھی کچھ فرمایا ہے۔ دوسری طرف اصحاب رسول کا بھی یہ حال تھا کہ وہ اس طرح کی باتوں کے متعلق آنحضرت سے بہت کم سوال کرتے تھے، چنانچہ حضرت ابن عباس فرماتے ہیں کہ ”میں نے اصحاب رسول سے بہتر کسی جماعت کو نہیں پایا۔ انہوں نے رسول

خدا کی پوری زندگی میں آپ سے صرف تیرہ سوال کیے جو سب کے سب قرآن میں مذکور ہیں مثلاً:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ

”اے نبی یہ لوگ تم سے حرمت کے مہینوں میں جنگ کرنے کی بابت سوال کرتے ہیں۔“

يَسْأَلُونَكَ عَنِ الْمَحِيضِ. ”تم سے حالت حیض کے احکام پوچھتے ہیں۔“

وغیرہ، اس کے بعد حضرت ابن عباس رضی اللہ عنہ کہتے ہیں کہ ”صحابہ صرف ان ہی مسائل کو پوچھتے تھے جو ان کے لیے نفع رساں ہوتے۔“ حضرت ابن عمرؓ فرماتے ہیں کہ ”کسی ایسی بات کے متعلق سوال نہ کرو جو فی الواقع پیش نہ آئی ہو، کیوں کہ میں نے عمرؓ بن الخطاب کو اس شخص پر لعنت بھیجتے ہوئے سنا ہے جو اس طرح کے سوالات کرے۔“ قاسمؓ نے لوگوں کو مخاطب کر کے فرمایا کہ ”تم لوگ ایسی چیزوں کی بابت سوال کیا کرتے ہو، جن کی بابت ہم نے کبھی زبان استفسار نہیں کھولی۔ نیز تم ایسی باتوں کی کھود کرید کرتے ہو جس کے متعلق ہمیں کوئی علم و واقفیت نہیں، اور اگر ہم کو ان کے بارے میں کوئی علم ہوتا تو (حسب فرمان نبویؐ) ہم تمہیں ضرور بتا دیتے۔“ عمر بن اسحاق کا قول ہے کہ ”مجھ کو آدھے سے زائد اصحاب رسولؐ سے ملاقات کا شرف حاصل ہوا ہے، میں نے اس گروہ سے بڑھ کر کسی گروہ کو اونچ پونچ سے خالی اور تشدد سے خالی اور تشدد سے مجتنب نہیں پایا۔“ عبادہ بن بسر کندی سے یہ فتویٰ پوچھا گیا کہ ”اگر کسی عورت کا ایسی جگہ انتقال ہو جائے جہاں اس کا کوئی ولی نہ ہو تو اس کو غسل کیوں کر دیا جائے گا؟“ آپ نے یہ جواب دیا کہ میں ایسے لوگوں سے ملا ہوں جو تمہاری طرح تشدد نہیں کرتے تھے نہ تم لوگوں کی طرح (فرضی) مسائل کے متعلق سوالات کرتے تھے۔“ (ان تمام آثار کو امام دارمی نے نقل کیا ہے)

الغرض آنحضرتؐ کے زمانے میں استفتاء اور افتاء کا دستور صرف یہی تھا کہ لوگ پیش آمدہ واقعات کے متعلق آپ سے استفسار کرتے تھے اور آپ ان کا حکم بیان فرما دیتے۔ اسی طرح معاملات و مقدمات آپ کے سامنے پیش ہوتے اور آپ ان کا فیصلہ کر دیتے۔ لوگوں کو اچھے کام کرتے دیکھتے تو ان کی مدح فرماتے اور بُرے کام کرتے دیکھ کر ناپسندیدگی کا اظہار کرتے۔

۱۔ آنحضرت ﷺ کا ارشاد ہے کہ اس عالم کے منہ میں قیامت کے دن آگ کی لگام لگائی جائے گی جو کسی چیز کا علم رکھتا ہو مگر پوچھنے والے کو نہ بتائے۔

۲۔ مراد صحابہ کرام رضی اللہ عنہم سے ہے۔ (مترجم)

تاریخ اختلاف کا ابتدائی دور (عہد صحابہؓ)

شیخین کا طرز عمل

رسول اللہ ﷺ کی طرف سے یہ ساری باتیں بالعموم اجتماع عام میں ہوتی تھیں۔ یہی وجہ ہے کہ جب حضرات شیخین (ابوبکرؓ و عمرؓ) کو (اپنے زمانہ خلافت میں) کسی مسئلہ میں حکم شریعت معلوم نہ ہوتا تو وہ دوسرے صحابہؓ سے دریافت فرماتے کہ کیا تم میں سے کسی نے اس امر کے متعلق پیغمبر ﷺ کا کوئی فرمان سنا ہے؟ چنانچہ حضرت ابوبکر صدیقؓ کے سامنے جب دادی کی وراثت کا مسئلہ پیش ہوا تو آپ نے فرمایا کہ ”میں نے اس کے حصے کے بارے میں رسول اللہ ﷺ کا کوئی ارشاد نہیں سنا ہے، اس لیے میں اس کے متعلق اوروں سے پوچھتا ہوں۔“ جب نماز ظہر آپ نے ادا کر لی تو لوگوں سے پوچھا کہ ”کیا تم میں سے کسی نے رسول اللہ ﷺ کو دادی کے حق میں وراثت کے بارے میں کچھ فرماتے سنا ہے؟“ مغیرہؓ ابن شعبہ نے کہا کہ ”ہاں! میں نے سنا ہے۔“ پوچھا ”کیا سنا ہے؟“ جواب دیا کہ ”رسول خدا نے دادی کو میت کے مال کا چھٹا حصہ دیا ہے۔“ حضرت ابوبکرؓ نے پھر پوچھا ”یہ بات تمہارے سوا اور کسی کو بھی معلوم ہے؟“ محمد بن سلمہؓ نے کہا ”مغیرہ صحیح فرماتے ہیں۔“ یہ سن کر حضرت ابوبکرؓ نے اس عورت کا (جس کا معاملہ پیش تھا۔ اس کے پوتے کے ترکہ میں سے) چھٹا حصہ دے دیا۔ اس طرح کے ایک دو نہیں

بے شمار واقعات ہیں جو حدیث کی کتابوں میں مذکور ہیں مثلاً ”غرہ“ (جنین کے خون بہا) کے بارے میں حضرت عمرؓ نے عام لوگوں سے استفسار کے بعد مغیرہ بن شعبہ کی روایت پر عمل کیا۔ وہ آپ کے متعلق حضرت عبدالرحمنؓ ابن عوف کے بیان کردہ ارشاد نبوی کے مطابق فیصلہ فرمایا۔ مجوسیوں کے معاملے میں ان ہی عبدالرحمنؓ ابن عوف کی بیان کی ہوئی حدیث پر اپنے فیصلہ کی بنیاد رکھی۔ حضرت عبداللہ بن مسعودؓ معقل بن یسار کی روایت سن کر جو ان کی رائے کے بالکل مطابق نکلی تھی از حد خوش ہوئے۔ حضرت ابوموسیٰ اشعریؓ فاروق اعظمؓ کے دروازے سے تین آواز دینے کے بعد جب واپس جانے لگے تو آپ نے گھر سے نکل کر ان سے اس کی وجہ دریافت کی، اور جب انہوں نے رسول اللہ ﷺ کا ارشاد پیش کیا تو حضرت ابوسعیدؓ کی تصدیق کے بعد آپ نے اسے تسلیم کر لیا۔

۱۔ حضرت عمرؓ کے سامنے جنین کے خون بہا کا مسئلہ آیا تو چونکہ آپ کو اس کے بارے میں کوئی نص شرعی معلوم تھی اس لیے آپ نے صحابہ سے استفسار کیا۔ مغیرہ ابن شعبہ نے فرمایا کہ ”پیغمبرؐ نے اس کا خون بہا غرہ مقرر کیا ہے۔“ یہ سن کر حضرت عمرؓ نے اس کے مطابق فیصلہ دے دیا۔

”غرہ“ کا مطلب یہ ہے کہ ایک غلام آزاد کیا جائے یا جنین کے دلی کو پچاس دینار یا پانچ سو درہم دیے جائیں۔

۲۔ حضرت عمرؓ کے واقعہ سفر و شام کی طرف اشارہ ہے جب کہ آپ شام پر حملہ آور ہونے کے لیے لشکر لے جا رہے تھے اور راستے میں معلوم ہوا کہ وہاں وبا پھیلی ہوئی ہے، تو لوگوں سے دریافت کیا کہ کیا کرنا چاہیے۔ کوئی بات طے نہیں ہو رہی تھی۔ جب حضرت عبدالرحمنؓ بن عوف نے آکر یہ روایت بیان کی کہ آنحضرتؐ نے وہاں مقامات پر جانے سے منع فرمایا ہے۔“ تو یہ سن کر حضرت عمرؓ نے لشکر کو واپسی کا حکم دے دیا۔

۳۔ حضرت عمرؓ اپنے زمانہ خلافت میں مجوسیوں سے جزیہ نہیں لیتے تھے۔ حضرت عبدالرحمنؓ بن عوف نے یہ بتایا کہ آنحضرتؐ ہجر کے مجوسیوں سے جزیہ لیتے تھے تو آپ نے بھی ان پر جزیہ لگا دیا۔

۴۔ یہ ایک ایسی عورت کا معاملہ ہے جس کا شوہر اس حال میں مر گیا تھا کہ نہ تو ابھی اس نے اس کا مہر مقرر کیا تھا نہ اس سے مقاربت کی تھی۔ اس واقعہ کی تشریح آگے آتی ہے۔

۵۔ حضرت ابوموسیٰؓ، حضرت عمرؓ کے دروازے پر گئے اور جب تین بار آواز دینے کے باوجود کوئی جواب اندر سے نہ ملا تو واپس چلے، چند قدم گئے ہوں گے کہ حضرت عمرؓ نے خادم سے کہا کہ ان کو اندر بلاؤ، مگر خادم نے باہر آ کر موسیٰؓ کو دروازہ پر نہ پایا۔ حضرت عمرؓ نے ان کو پکار کر بلوایا اور واپس جانے کی علت پوچھی، انہوں نے کہا کہ آنحضرتؐ کا ارشاد ہے کہ ”جب تین آوازیں دینے کے باوجود اجازت نہ ملے تو دروازہ سے ہٹ جاؤ۔“ حضرت عمرؓ نے کہا کہ اپنی اس روایت پر کوئی گواہ لاؤ ورنہ ٹھیک نہ ہوگا۔ چنانچہ حضرت ابوسعید خدریؓ نے حضرت ابوموسیٰؓ کی توثیق کی تو حضرت عمرؓ نے اس کو تسلیم کر لیا۔ (مترجم)

بنائے اختلاف

مختصر یہ کہ آں حضرت ﷺ کا دستور مبارک بالعموم یہی تھا کہ آپ مسائل و احکام شرع، جامع عام میں بیان فرمایا کرتے تھے۔ اب ہر صحابی نے آپ کی عبادت کے ان ہی طریقوں اور آپ کے ان ہی فتوؤں اور فیصلوں کو یاد کر لیا جن کو اسے دیکھنے اور سننے کا موقع نصیب ہوا تھا۔ پھر اس نے ان میں سے ہر حکم کی، قرآن حال پر نظر ڈال کر، علت متعین کی، اور موقع و محل کے ان قرآن و علامات کو سامنے رکھ کر، جو اس کے نزدیک تعین علت و مقصد کے لیے کافی اور اطمینان بخش تھے، کسی حکم کو مباح ٹھیرا یا، کسی کو مستحب اور کسی کو منسوخ، اس باب میں ان لوگوں کا اعتماد صرف اپنے دل کے اطمینان پر تھا۔ استدلال کے (بہر بیچ منطقیانہ) طریقوں سے ان کے ذہن آشنا نہ تھے، جیسا کہ تم سیدھے سادے دیہاتی باشندوں کو دیکھتے ہو کہ وہ آپس کی گفتگوؤں کا مطلب باسانی سمجھتے جاتے ہیں اور ان گفتگوؤں کے اندر استعمال ہونے والے اشارات و کنایات اور تصریحات سے ان کی گفتگو کا مدعا سمجھنے میں آپ سے آپ اس طرح طمانیت حاصل ہوتی جاتی ہے کہ ان کو اس کی خبر بھی نہیں ہوتی۔

آغاز و جوہ اختلاف

عہد رسالت تک تو لوگوں کا یہی حال رہا۔ اس کے بعد یہ حضرات صحابہ مختلف اطراف و ممالک میں پھیل گئے اور ان میں سے ہر ایک الگ الگ علاقے میں عوام کا رہنما بن گیا۔ اب ان کے سامنے زندگی کے بے شمار واقعات اور مسائل پیش ہونے شروع ہوئے، جن میں ان سے فتوے پوچھے جاتے، ہر صحابی اپنی منصوص معلومات یا اپنے استنباط کے مطابق ان کے جواب دیتا اور اگر اس کو اپنے ذخیرہ معلومات و استنباط میں کوئی چیز ایسی نہیں ملتی، جس سے وہ مسئلے کا جواب دے سکتا تو اپنی رائے سے اجتہاد کرتا اور اس علت کو معلوم کرتا جس پر رسول اللہ نے اپنے منصوص احکام کی بنیاد رکھی تھی، پھر جس مقام پر اس کو وہ علت نظر آئی وہاں وہی حکم لگا دیتا مگر ایسے قیاسات کرتے وقت یہ لوگ رسول خدا کے مقصد کا لحاظ کرنے میں اپنے مقدور بھر کوئی دقیقہ نہیں اٹھا رکھتے تھے۔ اب یہاں سے ان کے درمیان اختلاف کا آغاز ہوتا ہے، جس کی مختلف بنیادیں تھیں۔

(۱) حدیث نبوی سے واقفیت اور عدم واقفیت کا اختلاف

پہلی بنیاد یہ تھی کہ بعض صحابہ کو کسی امر کے متعلق رسول اللہ ﷺ کا حکم و ارشاد معلوم تھا، لیکن دوسرے اس سے نابلد تھے، اس لیے انہوں نے مجبوراً اس مسئلے میں اپنے اجتہاد سے کام لیا، جس کی چند صورتیں یہ ہوتیں:

اولاً یہ کہ اجتہاد حدیث نبوی کے عین مطابق نکلا۔ اس کی مثال وہ روایت ہے، جس کو امام نسائی وغیرہ نے بیان کیا ہے کہ حضرت ابن مسعودؓ سے ایک ایسی عورت کے (حق مہر وغیرہ کے) بارے میں استفسار کیا گیا جس کا شوہر مہر مقرر کرنے اور اس سے مقاربت کرنے سے پہلے ہی وفات پا گیا تھا۔ آپ نے جواب دیا کہ ایسے معاملے میں پیغمبر کا کوئی فیصلہ مجھے معلوم نہیں۔ لوگ مہینہ بھران کے یہاں آتے اور اصرار کرتے رہے کہ کوئی حکم بیان کر دیں۔ تب انہوں نے اجتہاد کر کے یہ فیصلہ دیا کہ اُس عورت کو اتنا مہر ملنا چاہیے جتنا اس کی ہم مرتبہ عورتوں کا ہوا کرتا ہے، نہ کم نہ زیادہ، نیز اس کو عدت گزارنی ہوگی اور وہ شوہر کے ترکے میں سے حصہ پائے گی۔“ یہ سن کر حضرت معقل بن یسافؓ کھڑے ہوئے اور انہوں نے بطور شہادت فرمایا کہ ”رسول اللہ نے ہمارے قبیلے کی ایک عورت کے بارے میں ایسا ہی حکم دیا تھا۔“ حضرت ابن مسعودؓ کو یہ معلوم کر کے اتنی مسرت ہوئی کہ مشرف بہ اسلام ہونے کے بعد سے اب تک ایسی مسرت ان پر کبھی طاری نہ ہوئی تھی۔

ثانیاً یہ کہ دو صحابیوں میں کسی مسئلے کے متعلق بحث ہوئی اور اس سلسلے میں اس طریقے سے کوئی حدیث نبوی سامنے آئی، جس سے اس کی صحت کا ظن غالب ہوتا تھا۔ اس لیے مجتہد نے اپنے اجتہاد کو چھوڑ کر حدیث رسول کو اختیار کر لیا۔ مثال کے طور پر اس روایت کو لے لو جس کو ائمہ حدیث نے بیان کیا ہے کہ حضرت ابو ہریرہؓ کے خیال میں ”جو شخص طلوع صبح کے وقت جنبی رہا اس کا روزہ نہیں ہوتا۔“ لیکن جب بعض ازواج مطہرات نے رسول اللہ ﷺ کا عمل اس خیال کے خلاف بیان کیا تو حضرت ابو ہریرہؓ نے اپنے خیال سے رجوع کر لیا۔

ثالثاً یہ کہ اجتہاد کرنے والے صحابی کو نبی ﷺ کی حدیث تو پہنچی مگر ایسے قابل اطمینان طریقے سے نہیں پہنچی کہ اس کے صحیح ہونے کا اسے گمان غالب ہوتا۔ اس لیے مجتہد نے روایت کو ناقابل اعتبار سمجھتے ہوئے اپنے اجتہاد ہی پر عمل کیا۔ اس کی مثال فاطمہ بنت قیس کی اس حدیث

سے ملتی ہے جس کو اصحابِ اصول (یعنی صحاح ستہ کے مؤلفین) نے اپنی کتابوں میں درج کیا ہے کہ ”فاطمہؑ نے حضرت عمرؓ کے رو برو آ کر کہا ”مجھ کو تین طلاقیں دی گئی تھیں۔ رسول اللہؐ نے نہ تو مجھ کو زمانہ عدت کا نفقہ دلایا اور نہ مکان۔“ آپ نے ان کی گواہی ماننے سے انکار کر دیا اور فرمایا کہ ہم ایک عورت کے قول کی بنا پر کتابِ الہیٰ کو نہیں چھوڑ سکتے، جس کے متعلق نہیں کہا جاسکتا کہ وہ صحیح کہہ رہی ہے یا غلط۔ تین طلاقیں پانے والی عورت کو نفقہ بھی ملنا چاہیے اور قیام گاہ بھی۔“ نیز ان ہی فاطمہؑ بنتِ قیس کے قول ”لَا نَفَقَةَ لَهَا وَلَا سُكْنَى“ کو سن کر حضرت عائشہؓ نے فرمایا، فاطمہؑ کو کیا ہو گیا ہے کہ وہ اللہ کا خوف نہیں کرتی۔“

دوسری مثال بخاری و مسلم کی اس روایت میں موجود ہے کہ ”حضرت عمرؓ بن خطاب کے خیال میں اگر جنبی کو غسل کے لیے پانی نہ ملے تو وہ تیمم سے پاکی حاصل نہیں کر سکتا۔ حضرت عمار بن یاسر نے ان کے سامنے اپنا واقعہ بیان کیا کہ میں ایک مرتبہ رسول اللہ ﷺ کا ہم سفر تھا، مجھ کو غسل کی حاجت ہو گئی، لیکن پانی نہ پاسکا، اس لیے (تیمم کی خاطر) دھول میں لوٹ پوٹ لیا۔ پھر آنحضرتؐ سے اپنی اس کارروائی کا تذکرہ کیا تو آپ نے فرمایا کہ تم کو صرف اتنا کر لینا کافی تھا، (یہ کہتے ہوئے) آپ نے اپنے دونوں ہاتھ زمین پر مارے اور ان کو اپنے منہ اور اپنے ہاتھوں پر مل لیا۔ حضرت عمرؓ نے عمارؓ کے اس بیان کو قبول نہیں کیا اور کسی پوشیدہ ضعف کی بنا پر جو ان کو روایت میں نظر آیا۔ ان کے نزدیک یہ روایت حجت نہیں ٹھہری۔ اگرچہ آگے چل کر دوسرے طبقہ میں یہ

۱۔ قرآن مجید کی آیت لَا تُخْرَجُونَ مِنْ بَيْوتِهِمْ اور آیت اَسْكِنُوهُمْ مِنْ حَيْثُ سَكَنْتُمْ مِنْ وُجْدِكُمْ سے معلوم ہوتا ہے کہ مطلقہ عورت کو زمانہ عدت تک گھر سے نہیں نکالنا چاہیے۔ بلکہ شوہر کو لازم ہے کہ اتنے وقت کے لیے اس کے لیے مکان مہیا کرے پھر آیت وَانْفِقُوا عَلَيْهِنَّ سے اس بات کا ثبوت ملتا ہے کہ عورت کو زمانہ عدت تک نفقہ بھی ملنا چاہیے۔ یہ آیات اپنے مفہوم میں بالکل مطلق اور عام ہیں، ان میں طلاق رجعی والی عورت کی کوئی تخصیص موجود نہیں ہے۔ اس لیے ان کا حکم ہر قسم کی مطلقہ عورتوں کے حق میں عام اور نافذ العمل ہوگا۔ حضرت عمرؓ نے قرآن کے اسی عموم کو سامنے رکھتے ہوئے فاطمہؑ بنتِ قیس کی روایت رد کر دی کیوں کہ وہ آیات قرآنی کے خلاف پڑتی تھی۔

حضرت عمرؓ کے اس طرز عمل سے ہمیں ایک اہم اصول ہاتھ آتا ہے۔ ظاہر ہے کہ فاطمہؑ صحابیہ تھیں۔ اصول حدیث کے رو سے ”الصحابۃ کلھم عدول“ سے خارج نہ تھیں لیکن اس کے باوجود جب قرآن کے متبادر مفہوم سے ان کی روایت ٹکرائی تو حضرت عمرؓ نے اس کو تسلیم نہیں کیا۔ معلوم ہوا کہ احادیث میں صرف سند ہی قابل لحاظ شے نہیں ہے بلکہ متن بھی دیکھا جانا چاہیے۔ سنہ بالکل سلسلۃ الذہبی ہی کیوں نہ ہو۔ پھر بھی حدیث میں غلطی کا امکان ہو سکتا ہے۔ سند کی صحت ہر حال میں صحت حدیث کو مستزئم نہیں۔ آخر فاطمہؑ بنتِ قیس کی روایت میں ضعف اسناد کا کون سا احتمال تھا؟ (مترجم)

حدیث اور بہت سے طریقوں سے مشہور ہوگئی اور اس کے ضعیف ہونے کا گمان ماند پڑ گیا اس لیے لوگ اس پر عمل پیرا ہو گئے۔

رابعاً یہ کہ اجتہاد کرنے والے صحابی کو حدیث سرے سے پہنچی ہی نہیں۔ مثلاً مسلم کی یہ روایت کہ ”حضرت ابن عمرؓ عورتوں کو یہ حکم دیتے تھے کہ وہ جب غسل کریں تو اپنے سر کے بال کھول لیں۔ حضرت عائشہؓ کو اس کی اطلاع ہوئی تو انہوں نے فرمایا تعجب ہے ابن عمرؓ پر کہ وہ عورتوں کو بال کھول ڈالنے کا حکم دیتے ہیں اگر ایسا ہی ہے تو سیدھے سے یہی کیوں نہیں کہہ دیتے کہ عورتیں اپنے سر ہی منڈا ڈالیں۔ حالاں کہ میں اور رسول اللہؐ ایک ہی برتن سے غسل کرتے تھے اور میں اپنے بالوں کے سلسلے میں اس کے سوا کچھ نہیں کرتی تھی کہ ان پر تین بار پانی بہا دیتی تھی (اور کبھی ان کو کھولتی نہیں تھی)۔“

دوسری مثال امام زہری کے بیان کردہ اس واقعہ میں ہے کہ ”ہندہؓ کو یہ اطلاع نہ تھی کہ آنحضرتؐ نے استحاضہ کی حالت میں بھی نماز پڑھنے کی اجازت دی ہے۔ اس لیے وہ اس حالت میں نماز نہ پڑھتیں اور (ترک نماز کے غم سے) رویا کرتیں۔“

(۲) فعلِ رسولؐ کی تعیین نوعیت میں اختلاف

اختلاف صحابہ کی دوسری بنیاد یہ ہے کہ نبی ﷺ کو ایک کام کرتے تو سب نے دیکھا (مگر افکار بشری میں فطری تفاوت کی وجہ سے اس فعل کی نوعیت سمجھنے میں اختلاف ہو گیا) پھر کسی نے تو اس فعل کو عبادت سمجھا اور کسی نے اس کو صرف اباحت پر محمول کیا۔ مثلاً ”تخصیب“ یعنی سفر حج کے دوران ابطح کی وادی میں آنحضرتؐ کا اترنا، جسے اصحاب رسولؐ نے روایت کیا ہے۔ اب آپ کا یہ اترنا حضرت ابو ہریرہؓ اور ابن عمرؓ کے نزدیک تو بہ حیثیت عبادت تھا، اس لیے یہ لوگ اس کو حج کی سنتوں میں شمار کرتے ہیں، لیکن حضرت عائشہؓ اور ابن عباسؓ کے خیال میں یہ اترنا محض ایک اتفاقی امر تھا نہ کہ کسی سنت کے طور پر۔

دوسری مثال:

جہور کے نزدیک خانہ کعبہ کا طواف کرتے وقت ”رمل“ یعنی اکڑ کر چلنا سنت ہے، لیکن حضرت ابن عباسؓ کا فرمانا یہ ہے کہ نبیؐ نے جو رمل کیا تھا وہ محض اتفاقی طور پر اور ایک عارضی سبب

تھا، یعنی مشرکین مکہ کا یہ طعن کہ ”مسلمانوں کو مدینہ کے تجارتی چور کر ڈالا ہے۔“ (اسی طعن کے جواب میں پیغمبرؐ نے مسلمانوں کو اکڑ کر چلنے کا وقتی حکم دیا تھا ورنہ) یہ فعل حج کی کوئی مستقل سنت نہیں ہے۔

(۳) وہم تعبیر کا اختلاف

اختلاف کی تیسری وجہ یہ ہے کہ افعال رسولؐ کے بیان کرنے میں لوگوں نے مختلف گمانوں سے کام لیا۔ مثلاً رسولؐ خدائے حج ادا فرمایا اور تمام صحابہ نے اس کا مشاہدہ کیا لیکن اس حج کی نوعیت بیان کرتے وقت کسی نے کہا کہ آنحضرتؐ نے حج تمتع کیا تھا، کسی نے کہا آپ نے حج قرآن ادا کیا تھا اور کسی کو یہ خیال ہوا کہ آپ کا حج حج افراد تھا۔

اس کی دوسری مثال حضرت سعیدؓ ابن جبیر کی یہ روایت ہے، جس کو ابو داؤد نے نقل کیا ہے: ”میں نے (حضرت سعیدؓ نے) عبداللہ بن عباسؓ سے کہا کہ اے ابو العباسؓ یہ دیکھ کر مجھے بڑی حیرانی ہوتی ہے کہ رسول اللہؐ نے احرام حج باندھ لینے کے بعد جو تلبیہ فرمایا تھا اس کے متعلق اصحاب رسولؐ میں بیان اور رائے کا اتفاق موجود نہیں ہے۔ ابن عباسؓ نے فرمایا، کہ میں اس واقعے کی حقیقت سب سے بہتر جانتا ہوں۔ اصل بات یہ ہے کہ آنحضرتؐ نے ایک ہی حج ادا فرمایا اس لیے لوگوں میں اس کی (تفصیلات) کے متعلق (قدرتی طور پر) اختلاف ہو گیا۔ صورت واقعہ یہ ہے کہ رسول اللہؐ حج کی خاطر مدینے سے چلے اور جب مسجد ذی الحلیفہ میں آپ نے دو گانہ احرام ادا فرمایا تو اسی جگہ حج کا احرام باندھا اور فوراً تلبیہ کیا۔ اس تلبیہ کی آواز کچھ لوگوں کے کانوں تک پہنچی جنہوں نے اس کو یاد کر لیا۔ اس کے بعد آپ اونٹنی پر سوار ہو گئے۔ جب اونٹنی آپ کو لے کر اٹھی تو آپ نے پھر تلبیہ کیا اور اس تلبیہ کو بھی کچھ لوگوں نے سنا۔ بات یہ تھی کہ لوگ مختلف گروہوں کی شکل میں خدمت رسالت میں چلے آتے تھے۔ پس ایک گروہ نے اونٹنی کے

۱۔ حج تمتع کی شکل یہ ہوتی ہے کہ آدمی حج کے مہینوں میں جا کر عمرہ ادا کرے اور سر منڈا کر احرام کھول دے پھر ذی الحجہ کی آٹھویں تاریخ کو از سر نوح کا احرام باندھے اور حج ادا کرے۔

۲۔ ”قرآن“ کی شکل یہ ہے کہ آدمی عمرہ اور حج دونوں کا احرام بیک وقت باندھے اور دونوں ادا کر کے احرام کھولے۔

۳۔ ”افراد“ صرف حج ادا کرنے کو کہتے ہیں، جس کے ساتھ عمرہ نہ کیا جائے۔

۴۔ تلبیہ حج یہ ہے: اَللّٰهُمَّ لَبَّيْكَ، لَا شَرِيكَ لَكَ لَبَّيْكَ، اِنَّ الْحَمْدَ وَالنِّعْمَةَ لَكَ وَالْمَلِكَ لِشَرِيكَ لَكَ (مترجم)

کھڑے ہونے کے وقت آپ کو تلبیہ کرتے سنا تو وہ یہ سمجھ بیٹھا کہ رسول اللہ نے تلبیہ صرف اس وقت کیا جب ناقہ آپ کو لے کر اٹھی۔ پھر آنحضرتؐ اس جگہ سے آگے بڑھے، جب بیدا (نامی مقام) کی بلندی پر چڑھے تو آپ نے پھر تلبیہ کیا۔ کچھ اور لوگوں نے آپ کو یہ تلبیہ کرتے ہوئے سنا اور وہ اپنی جگہ یہ خیال کر بیٹھے کہ آپ نے تلبیہ صرف اس وقت کیا جب بیدا کی بلندی پر چڑھ رہے تھے۔ حالانکہ بخدا آپ نے اپنی جائے نماز ہی پر حج کی نیت کر لی تھی اور جب آپ کو لے کر اونٹنی کھڑی ہوئی۔ اس وقت بھی آپ نے تلبیہ کیا۔ اور جب بیدا کی بلندی پر چڑھے اس وقت بھی کیا۔

(۴) سہو و نسیان کا اختلاف

اختلاف صحابہ کی چوتھی بنیاد ان کی بھول چوک ہے۔ (جو لازمہ بشریت ہے) اس کی مثال حضرت ابن عمرؓ کے متعلق اس روایت میں موجود ہے کہ وہ فرماتے تھے ”آنحضرتؐ نے ایک عمرہ ماہِ رجب میں کیا ہے۔“ حضرت عائشہؓ کو اس کی اطلاع ہوئی تو فرمایا کہ ”ابن عمرؓ کو سہو ہو رہا ہے۔“

(۵) ضبط مدّہ عائے حدیث کا اختلاف

پانچویں بنیاد اختلاف کی یہ ہے کہ بسا اوقات آپؐ جو کچھ فرماتے اس کے اصلی اور پورے مفہوم کو ہر شخص یکساں طور پر اپنی گرفت میں نہ لیتا۔ مثلاً جب حضرت ابن عمرؓ نے آنحضرتؐ سے یہ روایت بیان کی کہ ”میت کے پسماندگان کے نوحہ کرنے سے اس پر عذاب ہوتا ہے۔“ حضرت عائشہؓ نے ان کے یہ الفاظ سنے تو فرمایا کہ ”ابن عمرؓ نے ارشاد رسالت کو اس کے اپنے صحیح موقع محل اور مدّہ عا کے ساتھ محفوظ نہیں رکھا۔ اصل واقعہ یہ ہے کہ آنحضرتؐ ایک یہودی عورت کی قبر سے گزرے، جس کے اعزّہ رو دھور ہے تھے، آپ نے فرمایا یہ لوگ یہاں اس کا نوحہ و ماتم کر رہے ہیں اور وہ قبر میں مبتلائے عذاب ہے۔“ دیکھو کہ واقعہ کس طرح ایک خاص میت سے متعلق تھا لیکن حضرت ابن عمرؓ نے رسول اللہؐ کے اس مخصوص موقع بیان کو ذہن سے نکال دیا اور اعزّہ کی گریہ و زاری ہی کو میت پر عذاب کی علت گمان کر بیٹھے، اس طرح اس بات کو انہوں نے ہر میت کے سلسلے میں ایک عام اصول کی حیثیت دے دی۔

(۶) تعین علت کا اختلاف

چھٹی بنیاد یہ ہے کہ احکام شرع کی علت معین کرنے میں حضرات صحابہؓ کی رائیں مختلف ہو گئیں۔ جیسے جنازہ کے لیے اٹھ کھڑے ہونے کا مسئلہ۔ بعض صحابہؓ کا کہنا یہ ہے کہ ایسا فرشتوں کی تعظیم میں کیا جاتا ہے (کیوں کہ ہر جنازہ کے ساتھ فرشتے ہوتے ہیں) تو اس خیال کے مطابق ہر جنازہ کے لیے کھڑا ہو جانا چاہیے، خواہ مومن کا جنازہ ہو یا کافر کا۔ لیکن بعض دوسرے حضرات کا خیال یہ ہے کہ یہ قیام موت کے ہول کی وجہ سے ہے (تو اس صورت میں بھی اٹھ کھڑے ہونے کا یہ حکم ہر جنازہ کے لیے عام ہوگا۔ لیکن کچھ صحابہؓ کا فرمانا یہ ہے کہ ایک مرتبہ ایک یہودی کا جنازہ آنحضرت ﷺ کے قریب سے گزرا تو آپ کو اس بات سے تنفر ہوا کہ ایک یہودی لاش میرے سر سے اونچی ہو کر گزرے، اس لیے آپ کھڑے ہو گئے۔ اگر علت کو صحیح مانا جائے تو یہ قیام صرف جنازہ کفار کے لیے مخصوص ہوگا۔

(۷) طرز تطبیق کا اختلاف

ساتویں بنیاد صحابہؓ کا وہ اختلاف رائے ہے جو مختلف احکام شرع کے درمیان ہم آہنگی پیدا کرنے میں پیش آیا۔ مثلاً یہ کہ جنگ خیبر کے موقع پر آنحضرتؐ نے متعہ کی اجازت دی، بعد میں اس کی ممانعت کر دی، پھر جنگ اوطاس کے زمانے میں دوبارہ یہ رخصت عطا فرمائی۔ اس کے بعد پھر اس سے روک دیا۔ اب حضرت ابن عباسؓ کا یہ کہنا کہ ضرورت کی بنا پر یہ اجازت دی گئی تھی اور جب ضرورت جاتی رہی تو اجازت بھی واپس لے لی گئی مگر حکم اپنی جگہ باقی ہے۔ لیکن جمہور کا یہ کہنا ہے کہ متعہ کی یہ رخصت بطور اباحت تھی، جس کو ممانعت نے ہمیشہ کے لیے منسوخ کر دیا۔

دوسری مثال:

”رسول اکرم ﷺ نے استنجا کرتے وقت قبلہ رو ہونے سے منع فرمایا ہے اس کے متعلق کچھ صحابہؓ کا مذہب یہ ہے کہ یہ حکم بالکل عام اور غیر منسوخ ہے لیکن حضرت جابرؓ نے پیغمبرؐ کو وفات سے ایک سال قبل قبلہ کی طرف منہ کر کے پیشاب کرتے دیکھا۔ اس لیے ان کا خیال یہ ہے

کہ آپ کے اس فعل نے اس پہلی ممانعت کو منسوخ کر دیا۔ اسی طرح حضرت ابن عمرؓ نے آنحضرتؐ کو قبلہ کی طرف پشت اور شام کی طرف منہ کر کے قضائے حاجت فرماتے ہوئے دیکھا تھا اس لیے انہوں نے آنحضرتؐ کے اس فعل سے ان لوگوں کے قول کی تردید فرمائی (جو یہ کہتے تھے کہ قبلہ کی طرف پشت کر کے استنجا کرنا شرعاً ممنوع ہے) پھر کچھ لوگوں نے دونوں روایتوں میں مطابقت پیدا کرنے کی سعی کی۔ چنانچہ امام شعی و غیرہ نے یہ رائے قائم کی کہ یہ ممانعت صرف کھلے میدانوں سے متعلق ہے، ورنہ اگر آدمی پاخانوں کے اندر ہو تو اس کے لیے قبلہ کی طرف پشت یا رخ کرنے میں کوئی حرج نہیں لیکن بعض دوسرے حضرات اس طرف گئے ہیں کہ آنحضرتؐ کا یہ قول (جس میں ممانعت موجود ہے) اپنی جگہ بالکل قائم و ثابت ہے اور اس کا حکم عام ہے۔ رہ گیا آپ کا فعل، سو ہو سکتا ہے کہ وہ آپ کے مخصوصات میں سے ہو۔ اس طرح وہ فعل رسول قول رسول کا نہ منسوخ کرنے والا ہو گا نہ اس کو بعض جگہوں کے ساتھ مخصوص کرنے والا۔

تاریخ اختلاف کا دوسرا دور (عہد تابعین)

اس طرح صحابہ کرام کے مذاہب مختلف ہو گئے پھر یہی اختلافات وراثتاً تابعین تک پہنچے۔ ہر تابعی کو جو کچھ مل سکا اسی کو اس نے اپنا لیا اور آنحضرت کی جو حدیثیں اور صحابہ کے جو مذاہب اس نے سنے ان کو محفوظ اور ذہن نشین کر لیا۔ صحابہ کے جو مختلف اقوال اس کے سامنے آئے ان میں اس نے اپنی فہم کی حد تک مطابقت پیدا کی۔ کبھی بعض اقوال کو بعض پر ترجیح دی، اس ضمن میں ایسا بھی ہوا کہ بعض اقوال ان کی نگاہوں میں بالکل ہی ناقابل اعتنا ہو کر رہ گئے، اگرچہ وہ صف اول کے صحابہ سے مروی تھے۔ چنانچہ حضرت عمر فاروقؓ و ابن مسعودؓ کا یہ قول ”جنابت کے لیے تیمم نہیں ہے“ تابعین تک پہنچا مگر ان احادیث کی بنا پر ان کے نزدیک وہ کوئی اہمیت حاصل نہ کر سکا جو عمارؓ اور عمر ان بن حصین وغیرہ اصحاب سے مروی ہو کر مشہور ہو چکی تھیں۔ پس اس حالت میں قدرتی طور پر علمائے تابعین میں سے ہر ایک کا علیحدہ مذہب ہو گیا اور مختلف شہروں میں مختلف ائمہ کی علیحدہ علیحدہ امامتیں قائم ہو گئیں۔ مثلاً مدینہ میں سعید ابن مسیب اور سالم ابن عبداللہ عوام کے مرجع و امام بن گئے۔ پھر ان کے بعد زہری اور قاضی یحییٰ ابن سعید اور ربیعہ ابن عبدالرحمن نے یہ حیثیت حاصل کی۔ مکہ میں عطاء ابن ابی رباح اور کوفہ میں ابراہیم نخعی اور شعبی نے مسند امامت سنبھالی۔ اسی طرح حسن بصری، بصرہ میں۔ طاؤس بن کیسان یمن میں اور مکحول شام میں پیشوائے دین اور ترجمان شرع تسلیم کیے گئے۔ اس کے بعد اللہ تعالیٰ نے کچھ دلوں میں ان حضرات کے علوم و معارف کی پیاس پیدا کی اور انہیں ان علوم کی تحصیل کا شوق پیدا ہوا۔ چنانچہ انہوں نے ان علمائے کبار سے رسول اللہ کی حدیثیں، صحابہ کے اقوال و فتاویٰ پوچھے (زندگی کے بے شمار) مسائل ان کے سامنے آئے اور کتنے ہی معاملات ان کے روبرو پیش ہوئے، جن میں انہیں فتوے دینے پڑے۔

تدوین فقہ کی ابتدا

سعید ابن مسیب اور ابراہیم نخعی وغیرہ نے باقاعدہ فقہ کے تمام ابواب جمع کیے ہر باب میں وہ اپنے کچھ اصول رکھتے تھے، جن کو انہوں نے سلف سے حاصل کیا تھا۔ سعید ابن مسیب اور ان کے

تلامذہ اس امر کے قائل تھے کہ حرمین کے باشندے تفقہ میں سب سے بلند مقام رکھتے ہیں۔ اس لیے ان کے مذہب کی بنیاد حضرت عمرؓ اور حضرت عثمانؓ کے فتاویٰ اور احکام پر قائم ہے یا پھر عبد اللہ بن عمرؓ، حضرت عائشہؓ اور حضرت ابن عباسؓ کے فتوؤں اور قضاة مدینہ کے فیصلوں پر۔ چنانچہ جہاں تک اللہ تعالیٰ نے ان کو توفیق عطا فرمائی انہوں نے احکام اور فتاویٰ کو جمع کیا۔ پھر ان پر بصیرت اور تحقیق کی نگاہ ڈال کر ان کا جائزہ لیا، جس شے پر علمائے مدینہ کا اتفاق نظر آیا اس پر تو پوری مضبوطی سے جم گئے، اور جس چیز میں ان کا اختلاف دکھائی دیا اس کے بارے میں انہوں نے اس رائے کو اختیار کیا جو کسی بھی وجہ سے ان کے نزدیک زیادہ مضبوط اور قابل ترجیح تھی، خواہ اس وجہ سے کہ اکثر علماء نے اسی کو اختیار کیا ہے، یا اس بنا پر کہ وہ کسی مضبوط قیاس یا کتاب و سنت کے کسی صریح استنباط کے موافق پڑتی ہے، یا کسی اور بنا پر۔ پھر جب ان لوگوں کو علمائے مدینہ سے حاصل کیے ہوئے مجموعہ فتاویٰ میں کسی مسئلے کا جواب نہ ملتا تو ان کے اقوال سے استنباط کرتے اور ان اقوال کے اشارات اور مقضیات کا سراغ لگاتے۔ اس طرح ان کے ہاں ہر باب کے متعلق مسائل کا انبار لگ گیا۔

ابراہیم نخعی اور ان کے تلامذہ کا خیال یہ تھا کہ عبد اللہ بن مسعودؓ اور ان کے فیض یافتگان فقہت میں سب سے ممتاز ہیں۔ چنانچہ علقمہ نے مسروق سے کہا تھا ”کیا کوئی صحابی عبد اللہ بن مسعودؓ سے بھی بڑا فقیہ ہے؟“ اسی طرح امام ابو حنیفہؒ نے امام اوزاعیؒ سے فرمایا کہ ”ابراہیم نخعی، سالم بن عبد اللہ سے زیادہ فقیہ ہیں اور اگر عبد اللہ بن عمرؓ کو صحابیت کا شرف حاصل نہ ہوتا تو میں کہہ دیتا کہ علقمہ ان سے زیادہ فقیہ ہیں۔ رہے عبد اللہ بن مسعودؓ تو وہ عبد اللہ بن مسعود ہی ہیں، ان کا کیا پوچھنا۔“ ان حضرات کے مسلک فقہی کی بنیاد حضرت عبد اللہ ابن مسعودؓ اور حضرت علیؓ کے فتوؤں اور فیصلوں پر، نیز قاضی شریح وغیرہ قضاة کوفہ کے فیصلوں پر ہے۔ ابراہیم نخعی نے اپنے مقدور بھران احکام و فتاویٰ کو اکٹھا کیا اور ان کے ساتھ وہی طرز عمل اختیار کیا جو سعید بن مسیبؒ وغیرہ نے علمائے مدینہ کے آثار و اقوال کے متعلق اختیار کیا تھا۔ نیز اس ذخیرے سے ان لوگوں نے مزید مسائل کی تخریج بھی اسی طرح کی، جس طرح انہوں نے کی تھی۔ انجام کار ان کے پاس بھی فقہ کے ایک ایک باب میں بے شمار مسائل منضبط ہو گئے۔

سعید ابن مسیبؒ فقہائے مدینہ کے ترجمان تھے اور ان کے درمیان حضرت عمرؓ کے فیصلوں اور حضرت ابو ہریرہؓ کی روایتوں کا ان سے بڑا کوئی حافظ نہ تھا۔ اسی طرح ابراہیم نخعیؒ فقہائے کوفہ کے ترجمان تھے۔ جب یہ دونوں حضرات کسی کی طرف منسوب کیے بغیر کوئی مسئلہ بیان کرتے ہیں تو اس کا مطلب یہ نہیں ہوتا کہ وہ محض ان کا اپنا اجتہاد ہے، بلکہ ایسے مسائل بالعموم کسی نہ کسی سابق فقیہ سے اشارۃً یا صراحتاً ضرور منسوب ہوتے ہیں۔

تاریخ اختلاف کا تیسرا دور (عہد تبع تابعین)

علمائے تبع تابعین

عہد تابعین کے ختم ہونے پر اللہ تعالیٰ نے علم دین کے خادموں کا ایک گروہ پیدا کر دیا، تاکہ وہ وعدہ پورا ہو جو اللہ تعالیٰ کے رسول کی زبان سے اس علم کے متعلق نکلا تھا کہ ”آنے والی نسلوں میں سے ہر نسل کے عادل لوگ اس علم کے امانت دار ہوں گے۔“ چنانچہ ان خدام دین نے ایسا ہی کیا۔ انہوں نے ان علمائے تابعین سے جن سے وہ مل سکے، وضو، غسل، نماز، حج، نکاح، لین دین وغیرہ ان تمام مسائل کے، جو زندگی میں عام طور سے پیش آتے ہیں، شرعی طریقے اخذ کیے، رسول خدا کی حدیثیں نقل کیں۔ مختلف شہروں کے قاضیوں کے فیصلے اور مفتیوں کے فتوے جمع کیے، مسائل دریافت کیے، اور پھر ان سارے امور میں بطور خود اجتہاد کیا حتیٰ کہ ایک گروہ نے انہیں اپنا پیشوا تسلیم کر لیا اور وہ امور شرعیہ میں مستند قرار پا گئے۔ یہ لوگ بھی اپنے اپنے شیوخ کے طریقے پر چلے اور انہوں نے سلف کے اقوال و فتاویٰ کے اشارات و مقتضیات معلوم کرنے میں پوری دیدہ ریزی سے کام لیا، لوگوں کو فتوے دیے۔ احکام سنائے، روایتیں بیان کیں اور علم سکھائے۔

ان علماء کا طرز فکر و عمل

اس طبقہ کے علماء کا طرز فکر بالکل ایک ہے، جس کی مختصر تشریح یہ ہے کہ:

(۱) ان کے نزدیک مسند اور مرسل دونوں ہی قسم کی حدیثیں لے لینے کے قابل تھیں۔

۱۔ مسند وہ حدیث ہے، جس کی سند بیان کی جائے اور مرسل وہ جس کی سند بیان کیے بغیر کوئی تابعی یا تبع تابعی یوں کہے کہ نبی ﷺ نے یہ فرمایا، یا ایسا کیا ہے۔

(۲) ان کا فیصلہ یہ تھا کہ صحابہ اور تابعین کے اقوال سے شرعی استدلال ہو سکتا ہے کیوں کہ ان بزرگوں کے متعلق یہ معلوم ہے کہ ان کے اقوال کی دو ہی حیثیتیں ہو سکتی ہیں:

یا تو وہ نبی نفسہ رسول اللہ سے نقل کی ہوئی حدیثیں ہیں، جن کو انہوں نے (بعض مصالح کا لحاظ کرتے ہوئے) مختصر کر کے موقوف لے لیا ہے۔ چنانچہ جب ابراہیم نخعی نے آنحضرت ﷺ کی وہ روایت بیان کی، جس میں محافلہ اور مزانبہ کی ممانعت ہے اور اس کے بعد ان سے کہا گیا۔ ”کیا آپ کو اس کے سوا رسول اللہ کی کوئی حدیث (مرفوع) یاد نہیں؟“ تو انہوں نے فرمایا کہ ”یاد کیوں نہیں ہے، مگر میں حدیث مرفوع بیان کرنے کے مقابلے میں یوں کہنا زیادہ مناسب سمجھتا ہوں کہ ”عبداللہ نے یہ فرمایا ہے“ یا ”علقمہ کا یہ قول ہے۔“ اسی طرح امام شعبی سے جب ایک حدیث کے متعلق استفسار کیا گیا اور یہ کہا گیا کہ اس کی سند کو براہ راست پیغمبر ﷺ تک پہنچایا جاتا ہے تو انہوں نے جواب دیا ”ایسا کرنا ٹھیک نہیں بلکہ ہم کو زیادہ مناسب (اور محتاط) طریقہ یہ معلوم ہوتا ہے کہ سند روایت کو صحابہ تک پہنچا کر چھوڑ دیا جائے، تاکہ اگر اس کے الفاظ میں کوئی کمی بیشی ہوگئی ہو تو وہ آنحضرت کی طرف منسوب نہ ہو سکے بلکہ صحابہ ہی تک رہ جائے۔“

یا پھر وہ کتاب و سنت سے ان کے استنباط کیے ہوئے احکام، اور ان کی اپنی اجتہادی رائیں ہیں (لیکن اس کے استنباط اور اجتہاد کے سلسلے میں یہ بھولنا نہ چاہیے کہ) یہ بزرگ ان امور میں طرز عمل کی جو خوبی اور فکرو رائے کی جو درستگی رکھتے تھے اس میں بعد کے آنے والے حضرات ان کا مقابلہ نہیں کر سکتے۔ نیز وہ ان سے اعتبار زامانہ مقدم اور رہ اعتبار علم افضل بھی تھے۔ اس لیے ان کے اقوال پر عمل کرنا کوئی ایسا مسئلہ نہ تھا جس میں دورائیں ہوتیں، بجز اس صورت کے جب کہ ان میں خود اختلاف رائے ہو جائے یا کوئی حدیث ان کے اقوال کے بالکل مخالف واقع ہو۔

(۳) اگر کسی مسئلے میں انہیں احادیث باہم مختلف نظر آئیں تو وہ (اصل حکم شرع معلوم کرنے کے لیے) اقوال صحابہ کی طرف رجوع کرتے۔ اگر وہاں یہ نظر آتا کہ صحابہ نے کسی حدیث کو منسوخ یا قابل تاویل قرار دیا ہے یا نسخ و تاویل کی کسی تصریح کے بغیر ہی اس کے ترک کر دینے پر متفق الراء ہو گئے ہیں کہ اس کا مطلب بھی دراصل حدیث کو ضعیف یا منسوخ یا قابل تاویل ہی قرار دینا ہے۔ تو ان تمام صورتوں میں یہ علماء حضرات

۱۔ موقوف مرفوع کے بالمقابل حدیث کی ایک قسم کا نام ہے۔ مرفوع وہ روایت ہے جس میں تصریح ہو کہ حضور نے ایسا فرمایا ہے، اور موقوف وہ جس میں صحابی ایک بات کہے اور صراحت کے ساتھ اسے حضور کی طرف منسوب نہ کرے۔

۲۔ محافلہ کے معنی ہیں خوشوش سمیت گندم کو صاف کی ہوئی گندم کے عوض بیچنا یا کچی کھتی بیچنا۔

۳۔ مزانبہ کے معنی ہیں درخت پر لگی ہوئی ترکھوروں کو توڑی ہوئی خشک کھجوروں کے عوض بیچنا۔

صحابہ ہی کی پیروی کرتے، یعنی اس حدیث کو وہی حیثیت اور وزن دیتے جو صحابہ کے یہاں پاتے۔ یہی وہ حقیقت ہے جو کتے کے جھوٹے برتن کا حکم بیان کرنے والی حدیث کے متعلق حضرت امام مالک کے منہ سے نکلی تھی کہ یہ حدیث روایت تو ہوئی ہے مگر میں نہیں کہہ سکتا کہ اس کی حقیقت کیا ہے۔“ اس کا مطلب یہ تھا کہ میں نے اس پر فقہائے سلف کو عمل کرتے ہوئے نہیں پایا۔

(۴) اگر صحابہ اور تابعین کے درمیان کسی مسئلے میں اختلاف رائے نظر آتا تو ہر عالم اُس رائے اور مسلک کو اختیار کرتا جو اُس کے اپنے شہر کے علماء اور اس کے اساتذہ کا مسلک ہوتا، کیوں کہ وہ ان کے اقوال کی کمزوریوں اور مضبوطیوں سے زیادہ باخبر، اور ان اقوال سے مناسبت رکھنے والے اصولوں کا بہتر رازداں ہوتا، پھر اس کا دل اپنے اساتذہ کے فضل و کمال اور تبحر علمی سے زیادہ متاثر بھی ہوتا۔ اس لیے اس کا ایسا کرنا ایک قدرتی امر تھا۔ چنانچہ حضرت عمرؓ، عثمانؓ، ابن عمرؓ، عائشہ صدیقہؓ، ابن عباسؓ، زید بن ثابتؓ وغیرہ صحابہ عظام اور ان کے شاگردان جلیل مثلاً سعید ابن مسیبؓ، جو حضرت عمرؓ کے فیصلوں اور حضرت ابو ہریرہؓ کی روایتوں کے سب سے بڑے حافظ تھے۔ اور عروہ، سالم، عطا، عکرمہ اور عبید اللہ ابن عبد اللہ وغیرہ کا مذہب اہل مدینہ کے لیے دوسرے مذاہب کی بہ نسبت زیادہ قابل قبول ٹھہرا، اس وجہ سے بھی کہ آنحضرتؐ نے مدینہ کے بڑے فضائل بیان فرمائے ہیں، اور اس سبب سے بھی کہ مدینہ ہر زمانے میں فقہاء اور علماء کا مرکز رہا ہے۔ یہی وجہ ہے کہ امام مالکؒ علماء مدینہ کی شاہراہ سے ہٹ کر کبھی کوئی قدم نہیں اٹھاتے، اور ان کے متعلق یہاں تک مشہور ہے کہ وہ اہل مدینہ کے اجماع کو حجت شرعی مانتے تھے۔ اسی طرح امام بخاریؒ نے اپنی کتاب میں ایک باب باندھا ہے، جس کا نام ہے: ”باب فی الاخذ بما اتفق علیہ الحرمان“، یعنی جس بات پر اہل مکہ اور اہل مدینہ دونوں کا اتفاق ہو، اس کو اختیار کر لینا چاہیے۔ اس کے بالمقابل حضرت عبد اللہ بن مسعودؓ اور ان کے شاگردوں کے اقوال اور حضرت علیؓ اور قاضی شریحؒ اور شعبی کے فیصلے، اور ابراہیم نخعی کے فتاویٰ اہل کوفہ کی نگاہ میں دوسرے اقوال و مذاہب کی بہ نسبت زیادہ ترجیح اور

۱۔ پوری حدیث یہ ہے کہ ”جب کتابی برتن میں منہ ڈال دے تو اس کو سات بار دھو، اس کے بعد ایک بار مٹی سے مانجھ کر صاف کرو۔“

۲۔ آپ نے فرمایا تھا کہ ”جلد ہی لوگ طلب علم کی خاطر سواریاں دوڑائیں گے اور مدینہ کے عالم سے بڑھ کر کوئی صاحب علم و فضل نہ پائیں گے۔“

پیروی کے لائق قرار پائے۔ چنانچہ یہی نقطہ نگاہ تھا جس کے باعث علقمہ نے تشریح کے مسئلے میں مسروق کو زید بن ثابتؓ کے قول کی طرف مائل دیکھ کر یہ الفاظ کہے تھے کہ ”کیا کوئی صحابی عبداللہ بن مسعودؓ سے زیادہ علم و تفقہ رکھتا ہے؟“ مسروق نے جواب دیا کہ ”نہیں، ایسا تو نہیں ہے، لیکن میں نے زید بن ثابتؓ اور دوسرے باشندگان مدینہ کو تشریح کرتے دیکھا ہے۔“ (اس لیے میرا خیال ہوا کہ یہ جائز ہے) الغرض اس دور کے ہر عالم کے نزدیک اس کے اپنے ہی شیوخ اور علمائے شہر کے اقوال مرجح اور قابل اتباع ہوتے تھے، اہل شہر جس امر پر متفق ہوتے اس کو تو یہ علماء دانوں سے پکڑ لیتے۔ چنانچہ امام مالک ایسے ہی مسائل کے بارے میں فرمایا کرتے تھے کہ ”جس سنت میں (اہل مدینہ کا) کوئی اختلاف نہیں ہے وہ ہمارے نزدیک ایسی اور ایسی ہے۔“ یعنی (بالکل ثابت اور واجب العمل ہے) اور اگر یہ فقہائے شہر کسی مسئلے میں مختلف الرائے دکھائی پڑتے تو ان مختلف رایوں میں سے یہ حضرات اس رائے کو اختیار کرتے جو ان کے خیال میں زیادہ مضبوط اور رائج ہوتی، اس امر کا فیصلہ، کہ کون سی رائے مضبوط اور رائج ہے، اس بات سے ہوتا کہ اکثریت کس طرف ہے یا یہ کہ ”کون سا قول مضبوط قیاس پر مبنی ہے، یا یہ کہ کون سا مذہب کتاب و سنت کی تخریجات سے زیادہ موافقت رکھتا ہے۔ جہاں امام مالکؒ یوں فرماتے ہیں کہ ”یہ بات ان تمام باتوں میں سب سے بہتر ہے جو اس مسئلہ کے متعلق میرے علم میں آئی ہیں،“ تو دراصل اسی طریق فکر و طرز عمل کا اظہار کرتے ہیں لیکن اگر تیسری صورت پیش آتی یعنی اگر یہ علماء اپنے شہر کے صحابہ اور تابعین کے مجموعہ اقوال میں کسی مسئلہ کا کوئی جواب سرے سے پاتے ہی نہ تو بھی ان سے صرف نظر کر کے اس مسئلہ کا حل نہ ڈھونڈتے بلکہ اس وقت بھی وہ ان ہی کے اقوال کو بنیاد قرار دے کر اس سے استنباط کرتے اور ان کے اشارات و مقتضیات کی پوری جستجو کر کے جواب مسئلہ کا سراغ لگاتے۔

علمائے امت کا یہی وہ طبقہ ہے، جس کے دل میں یہ بات ڈالی گئی کہ فقہ پر کتابیں مرتب کی جائیں۔ چنانچہ مدینہ میں امام مالک اور محمد ابن عبدالرحمن ابن ابی ذئب نے، مکہ میں ابن جریج اور ابن عیینہ نے، کوفہ میں امام ثوری نے اور بصرہ میں ربیع ابن صبیح نے فقہ کی مستقل کتابیں لکھیں۔ ان تمام حضرات کا طریقہ تدوین وہی تھا، جس کی تفصیل اوپر بیان ہو چکی ہے۔

۱۔ تشریح کا مطلب یہ ہے کہ مالک زین اپنی زمین بنائی پر کاشت کرنے کے لیے دوسرے کو دے دے۔

مشہور عام فقہی مسالک

(۱) امام مالکؒ اور مسلک مالکی

خليفة منصور جب حج کے لیے گیا تو اس نے امام مالک سے کہا ”میرا قصد یہ ہے کہ آپ کی تصنیفات کے متعّد نسخے نقل کراؤں اور مسلمانوں کے ہر ہر شہر میں ایک ایک نسخہ بھجوادوں اور حکم دے دوں کہ سب لوگ بس ان ہی کتابوں کے مطابق عمل کریں اور ان کو چھوڑ کر کسی اور طرف نہ جائیں۔“ امام مالکؒ نے جواب دیا کہ ”اے امیر المؤمنین ایسا نہ کیجیے۔ کیوں کہ لوگوں میں (سلف کے مختلف) اقوال پھیل چکے ہیں اور (مختلف اقسام کی) حدیثیں ان تک پہنچ چکی ہیں۔ اب ان مختلف اقوال و احادیث میں سے ہر گروہ ان چیزوں پر عمل پیرا ہے جو اس کے کانوں میں پہلے پڑ گئیں۔ پس لوگوں کو آزاد چھوڑ دیجیے اور ہر بستی کے مسلمانوں کو اسی مسلک پر عمل کرنے دیجیے، جو انہوں نے (خود احادیث رسول اور اقوال صحابہ ہی کی روشنی میں) اپنے لیے اختیار کر لیا ہے۔“

بعض لوگوں نے اس قصہ کو منصور کے بجائے ہارون الرشید کی طرف منسوب کیا ہے، اور اس کی روایت اس طرح کی ہے کہ ہارون نے امام مالک سے بطور مشورہ پوچھا ”کیا آپ کی ”موطا“ خانہ کعبہ میں آویزاں کر دی جائے اور لوگوں کو اس بات پر آمادہ کیا جائے کہ تمام اختلافات چھوڑ کر اسی کے مطابق عمل کریں؟ امام مالکؒ نے فرمایا کہ ”ایسا نہ کیجیے (یہ اختلاف تو اصحاب رسول کے زمانے سے چلا آرہا ہے) فروع میں صحابہ خود مختلف الرائے تھے اور وہ (اپنے مختلف مذاہب لیے ہوئے) اطراف ملک میں بکھر گئے تھے اور یہ ان ہی کے مختلف طریقے ہیں جو مختلف علاقوں میں چل پڑے ہیں۔“ یہ سن کر ہارون الرشید نے کہا ”اے ابو عبد اللہ! اللہ تعالیٰ

آپ کو حکمتِ دین کی اور زیادہ توفیق دے۔“ (اس واقعہ کو امام سیوطی نے نقل کیا ہے)۔
 امام مالکؒ اُن احادیث کے سب سے بڑے عالم ہیں جو اہل مدینہ نے رسول اللہ ﷺ سے روایت کی ہیں اور ان کی روایت کی ہوئی یہ حدیثیں بلحاظ اسناد سب سے زیادہ معتبر ہیں۔ نیز حضرت عمرؓ کے فیصلوں اور عبداللہ ابن عمرؓ اور عائشہ صدیقہؓ اور ان حضرات کے ساتوں شاگردوں کے اقوال کا ان سے بڑا کوئی عالم اور جامع نہیں۔ اسی ہستی اور اسی جیسی دوسری مبارک ہستیوں کے ہاتھوں علمِ روایت و افتاء کی بنیاد پڑی۔ مسندِ علم و ارشاد پر بیٹھنے کے بعد امام موصوف نے روایتِ حدیث، افتاء اور افادہ علمی کے وہ عظیم الشان کارنامے انجام دیے جن کے باعث آنحضرت ﷺ کی اس پیشین گوئی کے مصداق سمجھے گئے کہ ”وہ زمانہ قریب ہے جب لوگ اونٹوں پر سوار ہو کر علم کی جستجو میں دوڑ دھوپ کریں گے اور اس وقت وہ مدینہ کے عالم سے بڑھ کر کسی کو صاحبِ علم و فضل نہیں پائیں گے۔“ ابن عیینہ اور عبدالرزاق جیسے صاحب الرائے علماء کا خیال ہے کہ یہ پیشین گوئی امام مالکؒ پر صادق آتی ہے۔ امام موصوف کے بعد ان کے شاگردوں نے ان کی تمام روایات اور اقوال کو اکٹھا کیا، جن کی انہوں نے تلخیص اور تنقیح کی، شرحیں بیان کیں، ان کے اصول و دلائل پر بحثیں کیں، ان کی بنیاد پر مزید مسائل کی تخریج کی اور پھر ان تمام چیزوں کو لے کر یہ لوگ مختلف ممالک میں، خصوصاً مغرب کی طرف پھیل گئے اور ان کے ذریعے سے اللہ تعالیٰ نے کتنی ہی مخلوق کو نفع پہنچایا۔ ہم نے مذہبِ مالکی کی جو اصلیت بیان کی ہے اگر تم اس کی صداقت معلوم کرنا چاہتے ہو تو ”موطا امام مالکؒ کو نظر غائر سے دیکھو، تم پر حقیقت خود بخود واضح ہو جائے گی۔“

(۲) امام ابوحنیفہؒ اور مسلکِ حنفی

امام ابوحنیفہؒ، ابراہیم خنجیؒ اور ان کے ہم خیال علمائے تابعین کے مسلک پر مضبوطی سے جمے ہوئے تھے اور شاید ہی کبھی اس سے انحراف کرتے ہوں۔ اس مسلک کی بنیادوں پر مسائل کی تخریج کرنے میں ان کو بڑا کمال حاصل تھا۔ تخریجات کے طریقوں میں وہ انتہائی دقت نظر سے کام لیتے تھے اور انہوں نے اپنی پوری توجہ جزئیات کی توضیح و استنباط میں لگا رکھی تھی۔ اگر تم ہماری اس

۱۔ ان شاگردوں کو ”فقہائے سبہ“ کہا جاتا ہے، ان کے نام یہ ہیں: ۱۔ سعید بن مسیب ۲۔ عمرو بن زبیر ۳۔ قاسم بن محمد بن ابی بکر صدیق ۴۔ ابو بکر بن عبد الرحمن خزرجی ۵۔ خارجہ ابن زید ابن ثابت ۶۔ عبید اللہ ابن عبد اللہ بن عتبہ مسعودی ۷۔ سلیمان ابن یسار ہلالی۔

بات کی تصدیق چاہتے ہو تو امام محمد کی کتاب الآثار، عبدالرزاق کی جامع اور ابو بکر بن ابی شیبہ کی مصنف میں سے ابراہیم نخعی کے اقوال چن کر جمع کر لو۔ پھر امام ابو حنیفہؒ کے مذہب سے ان کا مقابلہ کرو تو تم دیکھو گے کہ سوائے چند مقامات کے کہیں بھی ان کا قدم ابراہیم نخعی کے جاوہ فقہی سے ہٹ کر نہیں پڑتا۔ اور چند مقامات بھی ایسے نہیں ہیں کہ امام مذکور نے ان میں کوئی اپنی الگ راہ نکالی ہو۔ امام ابو حنیفہؒ کے شاگردوں میں سب سے زیادہ مشہور ابو یوسفؒ ہیں جو ہارون الرشید کے عہد حکومت میں قاضی القضاة (چیف جسٹس) مقرر ہوئے تھے۔ ان کا یہی منصب تھا، جس کے باعث حنفی مذہب ہر چہار طرف پھیل نکلا اور عراق، خراسان اور توران کے حدود میں حکومت کا آئین قرار پا گیا۔ آپ کے دوسرے شاگرد، جو تصنیف و تالیف کے لحاظ سے آپ کے دوسرے تمام شاگردوں میں ممتاز اور حصول علم میں سب سے زیادہ انہماک رکھنے والے تھے امام محمد بن حسن ہیں۔ انہوں نے پہلے تو امام موصوف اور امام ابو یوسفؒ سے فقہ کی تعلیم حاصل کی، پھر مدینہ جا کر امام مالکؒ کے موطا سے مقابلہ کر کے دیکھا۔ اگر اس کے مطابق نظر آیا تو خیر، ورنہ (اختلاف کی شکل میں) صحابہ اور تابعین کے مختلف مذاہب و اقوال کی جستجو کی، اگر کسی کے ہاں اپنے مذہب کے موافق قول مل گیا تو اس صورت میں بھی وہ اپنے مذہب حنفی پر قائم رہے۔ لیکن اگر کوئی مسئلہ ایسا نکلا جس کی بنیاد کسی کمزور قیاس یا بے جان استنباط پر تھی اور اکثر علماء کے عمل سے یا کسی ایسی حدیث صحیح سے اس کی مخالفت بھی ہو رہی تھی، جس پر فقہاء نے عام طور سے عمل کیا ہو، تو ایسی حالت میں انہوں نے اپنی رائے بدل دی اور امام ابو حنیفہؒ اور ابو یوسفؒ کے مذہب سے ہٹ کر مذہب سلف میں سے کسی ایسے مذہب کو اختیار کر لیا، جو ان کی نگاہ میں سب سے زیادہ فائق اور مرجح نظر آیا۔

امام ابو حنیفہؒ کے ان دونوں تلامذہ نے بھی ابراہیم نخعیؒ کے مذہب کی حتی الامکان اسی طرح پیروی کی جس طرح امام ممدوح نے کی تھی۔ صرف دو نقطہ ہائے اختلاف تھے جو استاد امام اور ان کے ان تلامذہ کے مابین واقع ہوتے تھے۔ کبھی تو ایسا ہوتا کہ امام ابو حنیفہؒ نے ابراہیم نخعیؒ کے مذہب پر کسی مسئلے کی تخریج کی، لیکن امام ابو یوسفؒ اور امام محمدؒ نے اس تخریج کو تسلیم نہیں کیا۔ اور کبھی یہ صورت ہوتی کہ ابراہیم نخعیؒ وغیرہ فقہائے کوفہ کے کسی مسئلے میں مختلف اقوال ہوتے، جن میں سے کسی ایک کو ترجیح دینے کا سوال ہوتا تو بسا اوقات اس معاملہ میں ان کی رائیں وہ نہ ہوتیں جو امام صاحب کی ہوتی۔

جیسا کہ اوپر کہا جا چکا ہے، امام محمدؒ کی پوری توجہ تصنیف و تدوین کی طرف تھی۔ انہوں نے اپنے اور ان دونوں کے اقوال اکٹھے مرتب کیے، جس سے بے شمار لوگوں کو فائدہ پہنچا۔ بعد کے حنفی علماء

ان کی تصانیف کی طرف پوری سنجیدگی سے متوجہ ہوئے، جنہیں انہوں نے چھانٹا اور صاف کیا، ان کے مطالب کی وضاحت کر کے ان کو آسانی سمجھ لینے کے قابل بنایا۔ ان کی بنیاد پر مزید مسائل مستبط کیے، ان کو دلائل سے آراستہ کیا۔ پھر یہ لوگ (ان تصانیف کو لے کر) خراسان اور توران کی طرف جانکے اور ان کے اندر کے سارے مسائل امام ابوحنیفہؒ کا مذہب کہے جانے لگے۔ اس طرح امام ابو یوسف اور امام محمد کے مذاہب بھی امام ابوحنیفہ کے مذہب کے ساتھ مل گئے اور ان سب کو ایک ہی مذہب شمار کر لیا گیا۔ حالانکہ یہ دونوں حضرات بجائے خود مجتہد مطلق ہیں اور امام ابوحنیفہؒ سے ان کے اختلافات کی فہرست کافی طویل ہے، نہ صرف فروع میں بلکہ اصول میں بھی۔ لیکن اس کے باوجود ایسا کیا گیا، جس کی وجہ ایک تو یہ ہے کہ یہ تینوں ہی حضرات ابراہیمؒ نفعی کے مذہب کو اپنی بنیاد قرار دیتے ہیں اور دوسری یہ کہ مبسوط اور جامع کبیر میں ان تینوں مذاہب کو ایک ہی ساتھ بیان کیا گیا ہے۔

(۳) امام شافعیؒ اور مسلک شافعی

ان دونوں مذاہب (مذہب مالکی، اور مذہب حنفی) کی شہرت و اشاعت اور ان کے اصول و فروع کی ترتیب کا آغاز ہی تھا کہ اس بزم میں ایک تیسرے امام، امام شافعیؒ بھی تشریف لائے۔ آپ نے اگلے لوگوں کے طریق فکر و استنباط کا گہری نظر سے جائزہ لیا تو اس میں انہیں بعض قابل اعتراض باتیں نظر آئیں، جنہوں نے ان کو اس راہ پر گامزن ہونے سے روک دیا۔ ان باتوں کا ذکر امام موصوف نے اپنی تصنیف ”کتاب الام“ کے ابتدائی اوراق میں کیا ہے۔ ان کے اعتراضات کا ماحصل یہ ہے:

(۱) یہ لوگ مرسل اور منقطع احادیث کو بھی لے لیتے ہیں، جس کی وجہ سے ان کے اقوال میں لغزشیں راہ پالیتی ہیں۔ کیوں کہ جب حدیث کے تمام طریقوں کو جمع کیا جاتا ہے (اور محدثانہ چھان بین کی جاتی ہے) تو معلوم ہوتا ہے کہ کتنی ہی مرسل حدیثیں ایسی ہیں، جن کی کوئی اصل نہیں، اور کتنی ہی ایسی ہیں جو مسند اور مرفوع احادیث کے خلاف پڑتی ہیں۔ اس لیے امام شافعیؒ نے فیصلہ کیا کہ مرسل روایتوں کو اس وقت تک قبول نہ کریں گے جب تک کہ ان میں چند خاص شرطیں نہ پائی جائیں — ان شرطوں کی تفصیل کتب اصول میں موجود ہے۔

(۲) ان حضرات کے ہاں مختلف نصوص میں مطابقت پیدا کرنے کے قواعد منضبط نہ تھے، جس

کے باعث ان کے اجتہادات غلطیوں سے محفوظ نہ رہ سکتے تھے۔ اس لیے امام شافعیؒ نے پہلے یہ اصول و قواعد وضع کیے اور ان کو باقاعدہ ایک کتاب کی شکل میں مرتب کیا۔ اصول فقہ کی یہ پہلی کتاب ہے جو عالم وجود میں آئی۔

اس امر کی مثال میں (کہ امام شافعیؒ کے خیال کے مطابق پچھلے فقہاء کے اجتہادات اصول تطبیق کی رعایت نہ کرنے کی وجہ سے راہ راست سے ہٹ جاتے تھے) ایک واقعے کا بیان کر دینا کافی ہوگا۔ ایک دن امام شافعیؒ امام محمدؒ کے ہاں آئے۔ امام محمدؒ اپنی تقریر میں فقہائے مدینہ پر اعتراض کر رہے تھے کہ یہ لوگ فصل مقدمات کے لیے دو گواہوں کی شہادت ضروری نہیں سمجھتے، بلکہ صرف ایک ہی گواہی اور مدعی کی قسم پر بھی فیصلہ کر دیتے ہیں۔ حالاں کہ یہ کتاب اللہ پر اضافہ ہے۔ امام شافعیؒ نے یہ سن کر کہا ”کیا آپ کے نزدیک یہ طے شدہ ہے کہ خبر واحد سے کتاب اللہ پر اضافہ جائز نہیں؟“ انہوں نے فرمایا ”ہاں“ امام شافعیؒ نے کہا ”تو پھر آپ حدیث لاوصیۃ لوارث کو لے کر، جو ایک خبر واحد ہے، یہ کیوں کہتے ہیں کہ وارث کے حق میں وصیت جائز نہیں۔ حالاں کہ کتاب اللہ کہتی ہے کہ کُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا مِّنَ الْوَصِيَّةِ لِلْوَالِدَيْنِ وَالْأَقْرَبِينَ (تم پر یہ فرض کیا گیا ہے کہ جب تم میں سے کسی کی موت کا وقت قریب آئے تو وہ — اگر اس نے مال چھوڑا ہو — اپنے والدین اور رشتہ داروں کے حق میں وصیت کر دے) کیا یہ خبر واحد سے کتاب اللہ پر اضافہ نہیں ہے؟“ اس کے بعد انہوں نے اسی طرح کے اور بھی چند اعتراضات امام محمدؒ پر کیے، جن کے جواب میں انہیں انجام کار خاموش ہونا پڑا۔“

(۳) وہ علمائے تابعین، جن کو فتویٰ دینے کی خدمت سپرد تھی، بعض صحیح حدیثوں سے لاعلم تھے، اس لیے انہوں نے ان مسائل کے پیش آنے پر، جن کا ارشادِ رسولؐ میں واضح حکم موجود تھا، لیکن جن سے وہ خود بے خبر تھے، یا تو اپنی رائے سے اجتہاد کیا یا عام خیالات کو لے لیا، یا کسی صحابی کے طرز عمل کو اختیار کر لیا اور اسی کے مطابق فتویٰ دے دیا۔ پھر کبھی تو ایسا ہوا کہ آگے چل کر تیسرے طبقہ میں وہ حدیثیں منظر عام پر آئیں۔ لیکن پھر بھی ان

۱۔ اضافہ کا مطلب یہ ہے کہ اس سے قرآن کے حکم پر ٹھیک ٹھیک عمل نہیں ہو سکتا، بلکہ اس میں کسی نہ کسی طرح کی ترمیم یا تخصیص کرنی پڑتی ہے مثلاً یہی شہادت کا مسئلہ ہے جس کی بابت قرآن میں عام حکم ہے کہ فصل مقدمات کے لیے دو شاہد ہونا چاہئیں، مگر حدیث سے معلوم ہوتا ہے کہ اگر دو شاہد مہیتا نہ ہو سکیں تو مدعی کی قسم اور ایک گواہی بھی کافی ہے گویا حلف دوسرے گواہ کی قائم مقام ہو جاتی ہے۔

فقہانے ان کو نہیں لیا، نہ ان پر عمل کیا، صرف اس خیال سے کہ یہ حدیثیں ہمارے علمائے شہر کے عمل اور مذہب کے مخالف ہیں، اور یہ مخالفت بتاتی ہے کہ ان حدیثوں میں کوئی نہ کوئی کمزوری اور علت ضرور موجود ہے، جس نے ان کو پایہ اعتبار سے گرا دیا ہے اور کبھی ایسا ہوا کہ یہ احادیث تیسرے طبقے میں بھی شہرت حاصل نہ کر سکیں، بلکہ اس کے بعد کے زمانوں میں مشہور ہوئیں جب کہ علمائے حدیث نے حدیث کے مختلف طریقوں اور سندوں کو جمع کرنے میں پوری کاوش دکھلائی اور اس کے لیے زمین کا ایک ایک گوشہ چھان کر وہ ارباب علم تک پہنچے، اس طویل گمنامی کی وجہ یہ تھی کہ بیشتر حدیثیں ایسی ہیں، جن کی روایت کرنے میں صحابہ کی تعداد ایک یا دو سے اوپر نہیں، پھر ان صحابہ سے یہ حدیثیں سن کر دوسروں کو سنانے والے بھی دو ہی ایک آدمی ہیں، اور اسی طرح آگے تک راویوں کی یہ قلت تعداد چلی گئی ہے، جس کے سبب سے یہ احادیث اس دور کے عام اہل فقہ کی نگاہوں سے پوشیدہ رہ گئیں اور کہیں ان حفاظ حدیث کے زمانے میں جا کر پردہ خفا سے باہر نکلیں، جنہوں نے حدیثوں کو ان کے ایک طریقے اور اسناد کے ساتھ جمع کیا۔ پھر ایک دوسری مشکل یہ بھی تھی کہ کتنی ہی حدیثیں ایسی ہیں جن کے روایت کرنے والے صرف ایک خاص نطفہ ملک کے لوگ ہیں، مثلاً اہل بصرہ نے ایک حدیث روایت کی اور باقی تمام دیگر مقامات کے لوگ اس سے بالکل بے خبر رہ گئے۔

ان حقائق کے پیش نظر امام شافعیؒ کا کہنا یہ ہے کہ ہمیں علمائے صحابہ و تابعین کا رویہ اختیار کرنا چاہیے، جن کا برابر دستور رہا ہے کہ جب ان کے سامنے کوئی مسئلہ آتا تو پہلے وہ رسول اللہ کی حدیث تلاش کرتے جب کوئی حدیث نہ ملتی تب جا کر کسی اور طریقہ استدلال سے کام لیتے، مگر اس کے بعد بھی قبول حدیث کا دروازہ اپنے اوپر بند نہیں کرتے تھے، بلکہ بعد میں جب بھی کوئی حدیث ان کو مل جاتی فوراً اپنے اجتہاد کو ترک کر دیتے اور حدیث کو اختیار کر لیتے۔ جب صورت واقعہ یہ ہے تو ان علمائے تابعین کا کسی حدیث کا نہ لینا اس بات کی دلیل نہیں ہے کہ وہ حدیث ہی کمزور ہے۔ لا آنکہ انہوں نے صراحت کے ساتھ اس کو کمزور اور ناقص ٹھہرا دیا ہو۔ حدیث قلین! اس کی واضح مثال ہے۔ یہ ایک صحیح حدیث ہے جو بہت سی سندوں سے مروی ہے،

۱۔ اس حدیث کے الفاظ یہ ہیں: اذا كان الماء قلتين لم يحمل حبثا۔ یعنی جب پانی ”دو قلعہ“ ہو تو وہ کسی نجاست کے پڑنے سے ناپاک نہیں ہوتا۔ ”قلعہ“ اس بڑے مٹکے کو کہتے ہیں جس میں پانچ سو رطل یعنی سوا چھ من پانی آسکے، یا بقول بعض دو مٹک پانی۔ (مترجم)

جن میں سے اکثر کی ابتدائی کڑیاں یوں ہیں ”یہ حدیث ولید بن کثیر نے محمد ابن جعفر ابن زبیر سے یا محمد ابن عباد ابن جعفر سے روایت کی، اور انہوں نے عبید اللہ ابن عبد اللہ سے نقل کی، اور عبید اللہ نے ابن عمر سے بیان کی۔“ پھر آگے چل کر اس سلسلہ اسناد سے شاخ در شاخ سند کے بہت سے سلسلے پیدا ہو گئے۔ یہ دونوں راوی (محمد ابن جعفر اور محمد ابن عباد) اگرچہ پوری طرح قابل اعتبار ہیں مگر چونکہ ان لوگوں میں نہیں ہیں جو فتوے دینے کے منصب پر سرفراز تھے اور اس لیے مرجع عوام بھی تھے، اس وجہ سے یہ حدیث نہ تو سعید ابن مسیب کے زمانے میں مشہور ہو سکی نہ ہی امام زہری کے زمانے میں، اور نہ تو مالکیہ نے اس پر عمل کیا نہ حنفیہ نے۔ مگر امام شافعیؒ (کے زمانے میں یہ حدیث مشہور ہو چکی تھی، اس لیے انہوں نے اس کو قابل عمل ٹھیرایا۔

ایک اور مثال ”خیار مجلس“ والی حدیث کو لے لو، جو ایک صحیح حدیث ہے اور بہت طریقوں سے روایت ہوئی ہے اور صحابہ میں سے حضرت ابن عمرؓ اور حضرت ابو ہریرہؓ نے اس پر عمل بھی کیا ہے، لیکن چون کہ فقہائے سبعہ، اور ان کے ہم عصر دوسرے علمائے تابعین تک نہ پہنچ سکی اس لیے انہوں نے اس کو اختیار نہیں کیا، اور یہ چیز امام مالکؒ اور امام ابو حنیفہؒ کے نزدیک حدیث کے مجروح ہونے کی علت بن گئی، لیکن امام شافعیؒ نے اس پر عمل کیا۔

(۴) صحابہؓ کے اقوال امام شافعی کے زمانے میں کثرت سے اکٹھا ہوئے جن میں کافی اختلاف اور انتشار تھا۔ آپ نے ان پر تنقید و تحقیق کی نظر ڈالی تو ان کا ایک بڑا حصہ احادیث صحیحہ کا مخالف نظر آیا۔ جس کی وجہ یہ تھی کہ صحابہ کو یہ حدیثیں پہنچی ہی نہ تھیں۔ پھر انہوں نے علمائے سلف کو دیکھا کہ ایسے حال میں وہ برابر اقوال صحابہ کو چھوڑ کر احادیث صحیحہ کی طرف رجوع کرتے رہے ہیں، اس لیے انہوں نے ان اقوال کو تو قابل حجت و عمل مانا جن پر عام صحابہ کا اتفاق تھا، مگر باقی کو قابل قبول تسلیم کرنے سے یہ کہہ کر انکار کر دیا کہ ”صحابہ بھی انسان تھے۔ اور ہم بھی (ان ہی کی طرح کے) انسان ہیں۔“

۱۔ وہ حدیث یہ ہے کہ ”جب تک خریدار اور فروخت کنندہ باہم الگ نہ ہو جائیں، اس وقت تک دونوں میں سے ہر ایک کو معاملہ بیع صحیح کر دینے کا اختیار ہے۔“

۲۔ یعنی ہماری ہی طرح وہ بھی فہم و نظر کی فطری لغزشوں سے مامون نہ تھے کہ ان کے اقوال کو ایک نبی معصوم کے کلام کی طرح آنکھیں بند کر کے مان لیا جائے۔ نصوص کتاب و سنت سے جس طرح وہ مسائل کا استنباط کر سکتے تھے، ہم بھی کر سکتے ہیں۔ ہم ہر حال میں ان کے استنباط کے پابند نہیں ہو سکتے۔

(۵) امام شافعیؒ نے دیکھا کہ فقہاء کا ایک گروہ ”رائے“ کو گڈمڈ کر رہا ہے، اور ان میں فرق و امتیاز نہیں کرتا، حالانکہ شریعت نے رائے کو ناجائز اور قیاس کو جائز اور مستحسن ٹھیرایا ہے۔ یہ لوگ اس ”رائے“ کو کبھی استحسان بھی کہتے ہیں۔ ”رائے“ سے میری مراد یہ ہے کہ کسی نقصان یا کسی مصلحت کے مظنہٴ کسی حکم کی علت ٹھیرایا جائے اور ”قیاس“ یہ ہے کہ ایک حکم منصوص کی علت دریافت کی جائے اور اس علت کی بنا پر اسی طرح کے دوسرے معاملات میں بھی وہی حکم لگایا جائے۔ امام شافعیؒ نے فقہاء کے اس طرز عمل کا پوری قوت سے ابطال کیا اور کہا کہ جو ”استحسان یعنی رائے“ سے کام لیتا ہے وہ دراصل شارع بنا چاہتا ہے۔“ ان کے اس قول کو عضد نے ”مختصر الاصول“ کی شرح میں درج کیا ہے اس کی مثال رشد یتیم کا مسئلہ ہے، یتیم کا معاملہ فہم ہو جانا ایک مخفی امر ہے (جس کے لیے کوئی متعین تاریخ نہیں بتائی جاسکتی) لیکن بعض فقہاء نے یہ دیکھ کر کہ بالعموم حد سے حد پچیس سال کی عمر میں انسان کے اندر معاملہ فہمی آجاتی ہے، اس ”مظنہٴ رشد“ (یعنی پچیس سالہ عمر) کو اس کا قائم مقام قرار دے کر یہ اصول بنا دیا کہ ”جب یتیم کی عمر پچیس سال کی ہو جائے تو اس کا مال لازماً اس کے حوالے کر ہی دیا جائے۔“ اور کہا کہ یہ ”استحسان ہے۔“ اس کے بالمقابل اس مسئلہ میں قیاس یہ ہے کہ مال اس کو سپرد نہ کیا جائے (تا وقتیکہ وہ واقعۃً معاملہ فہم نہ ہو جائے)۔

امام شافعیؒ نے انہی باتوں کے پیش نظر علم فقہ پر نئے سرے سے نظر ڈالی، اس کے اصول مرتب کیے، ان اصولوں کے مطابق جزئیات کا استنباط کیا اور اس فن پر مستقل کتابیں لکھیں۔ فقہائے وقت آپ کے گرد جمع ہو گئے اور آپ کی تصانیف کا اختصار کیا، ان کی شرحیں لکھیں، اس سے دلیلیں اخذ کیں اور ان کو سامنے رکھ کر مزید مسائل مستنبط کیے، پھر وہ مختلف ممالک میں منتشر ہو گئے۔ اس طرح یہ فقہ کا ایک الگ اسکول قرار پایا، جس کی نسبت امام شافعیؒ کی طرف تھی۔

کسی شے کے ”مظنہٴ“ سے مراد وہ وقت یا جگہ یا بات یا حالت یا کوئی بھی چیز ہے جس کے اندر اس شے کے موجود ہونے کا غالب گمان ہو۔

ع مصنف نے حنبلی مذہب کو یہاں ایک مستقل فقہی اسکول کی حیثیت سے بیان نہیں کیا ہے جس کی وجہ آگے چل کر ایک مقام پر وہ خود واضح کریں گے۔ (مترجم)

اہل الحدیث

اتباع حدیث کا التزام

حضرت سعید ابن مسیبؓ، ابراہیم نخعیؓ اور امام زہریؓ کے زمانے میں، نیز امام مالکؓ اور سفیان ثوریؓ کے عہد میں، اور اس کے بعد بھی، برابر علماء کا ایک گروہ ایسا رہا جو مسائل شرعیہ میں غور و فکر کرتے وقت رائے کے استعمال کو سخت ناپسند کرتا تھا اور ناگزیر ضرورتوں کے ماسواً فتویٰ دینے اور مسائل کا استنباط کرنے کی کبھی ہمت نہ کرتا تھا، ان کی توجہات کا سب سے بڑا مرکز رسول اللہ ﷺ کی حدیثوں کا بیان کرنا تھا۔ حضرت عبداللہ ابن مسعودؓ سے کوئی مسئلہ پوچھا گیا تو آپ نے فرمایا ”مجھے یہ گوارا نہیں کہ تمہارے لیے کسی ایسی چیز کو حلال کر دوں جس کو اللہ نے تم پر حرام کیا ہے یا کسی ایسی چیز کو حرام کر دوں جس کو اللہ نے تمہارے لیے حلال کیا ہے۔“

حضرت معاذ ابن جبلؓ کا ارشاد ہے۔ ”لوگو! بلا کے نازل ہونے سے پہلے اس کے لیے جلدی نہ چھاؤ کیوں کہ ہر زمانے میں ایسے مسلمان موجود رہیں گے جو (اپنے وقت کے پیش آمدہ مسائل میں) پوچھنے پر صحیح جواب دے دیا کریں گے۔“ اسی طرح کے اقوال حضرت عمرؓ، حضرت علیؓ، حضرت ابن عباسؓ اور حضرت ابن مسعودؓ سے بھی نقل ہیں۔ جن میں فرضی مسائل پر

۱ ”رائے“ ایک اصطلاحی لفظ ہے جس کی تعریف اوپر متن کے مضمون میں گزر چکی ہے۔

۲ مطلب یہ ہے کہ جب تک مجھ کو کسی آیت یا کسی حدیث سے ایک چیز کی علت یا حرمت معلوم نہ ہو جائے محض اپنی رائے سے اس کو حلال یا حرام نہیں کہہ سکتا، ورنہ خدشہ ہے کہیں ایسی چیز کو حلال نہ کہہ دوں جو فی الواقع خدا کے نزدیک حرام ہے یا اس کے برعکس۔

۳ یعنی جو معاملہ حقیقتاً پیش نہ آیا ہو اس کے متعلق سوال نہ کرو۔ قبل از مرگ وادبلاخت بے عقلی کی بات ہے۔ (م)

سوال و جواب کو مکروہ قرار دیا گیا ہے۔ حضرت ابن عمرؓ نے حضرت جابرؓ ابن زید سے فرمایا کہ ”تم بصرہ کے فقہاء میں سے ہو، دیکھو، جو فتویٰ بھی دینا، قرآن ناطق یا سنت جاریہ ہی سے دینا۔ اگر تم نے اس کے خلاف کیا تو خود بھی ہلاک ہو گے اور دوسروں کو بھی ہلاک کرو گے۔“ ابو نصرؒ کہتے ہیں کہ ”جب حضرت ابو سلمہ بصرہ تشریف لائے تو میں اور حسن بصری ان کی خدمت میں حاضر ہوئے۔ انہوں نے حسن بصری سے فرمایا: ”آپ ہی حسن ہیں؟ بصرہ میں آپ سے زیادہ کسی کی ملاقات کا مجھے شوق نہ تھا۔ مجھ کو معلوم ہوا ہے کہ آپ اپنی رائے سے فتویٰ دیتے ہیں، ایسا نہ کیجیے۔ فتویٰ صرف سنت رسول سے دیجیے یا اللہ کی اتاری ہوئی کتاب سے۔“ ابن المنکدر فرماتے ہیں کہ ”عالم، اللہ اور اس کے بندوں کے درمیان داخل ہوا کرتا ہے، اس کو چاہیے کہ اس (نازک اور پرخطر) مقام سے (صحیح سلامت) نکلنے کی راہ تلاش کر رکھے۔“ امام شعی سے سوال کیا گیا کہ ”جب آپ لوگوں سے مسائل پوچھے جاتے تھے تو آپ کیا کرتے تھے؟“ امام موصوف نے مسائل سے فرمایا ”(اچھا ہوا) تم نے بڑے ہی واقف کار سے بات پوچھی، (ہم کرتے یہ تھے کہ) جب ہم میں سے کسی شخص کو مخاطب کر کے فتویٰ پوچھا جاتا تو وہ اپنے کسی صاحب علم رفیق سے کہتا کہ آپ اس کا جواب دیجیے۔ پھر وہ دوسرا کسی تیسرے پر اس فرض کو ڈال دیتا۔ یہ سلسلہ یوں ہی آگے چلتا رہتا یہاں تک کہ وہ استفتاء پھر گھوم کر پہلے ہی شخص کے پاس آپہنچتا۔“ یہی امام شعی ایک اور مقام پر فرماتے ہیں کہ ”یہ لوگ (یعنی فتویٰ دینے والے) جو کچھ رسول اللہ کی طرف سے تم کو سنائیں اس کو لے لو، اور جو کچھ اپنی رائے سے کہیں اسے گھورے پر پھینک دو۔“ ان تمام آثار کو امام دارمی نے نقل کیا ہے۔

تدوین حدیث کا دور

ان اسباب اور حالات کے ماتحت اسلامی ممالک میں احادیث رسول اور اقوال صحابہ کے اکٹھا کرنے اور رسالوں اور کتابوں میں انہیں لکھ لینے کا رواج بہت عام ہو گیا، حتیٰ کہ شاید ہی

۱۔ مطلب یہ ہے کہ عالم شرع کی ذمہ داریاں سخت نازک ہیں، وہ اللہ اور بندوں کے درمیان کا واسطہ ہوا کرتا ہے۔ جس کے ذریعہ سے بندوں کو اللہ تعالیٰ کی مرضیات کا علم ہوتا ہے۔ پس اگر کسی عالم نے اپنے اس گرام ذمہ داری کی ادائیگی میں سہل انگاری سے کام لیا اور احکام شرع کی تبیین و تبلیغ میں اپنے ذاتی رجحانات کو دخل دیا تو بدترین انجام سے دوچار ہوگا۔ اس کو پوری احتیاط اور خداترسی کے ساتھ اس نازک ذمہ داری سے عہدہ برآ ہونا چاہیے۔ (م)

کوئی عالم حدیث ایسا باقی بچا ہو، جس نے احادیث کے کسی نہ کسی مجموعے یا رسالے یا کتاب کا فراہم کر لینا اپنی اہم ترین ضرورت نہ سمجھا ہو (یہ ذوق والہانہ شیفتنگی کی اس حد کو پہنچ گیا تھا کہ) علم حدیث کے جو اکابر اس زمانہ میں موجود تھے، انہوں نے حجاز، شام، عراق، مصر، یمن اور خراسان کے باقاعدہ دورے کیے اور ڈھونڈ ڈھونڈ کر حدیث کی کتابوں کو جمع کیا اور ان کی تصنیفات کا کھونچ لگایا، حتیٰ کہ ان احادیث اور آثار کو بھی ڈھونڈ نکالنے میں انہوں نے کوئی کسر نہیں اٹھا رکھی جو غریب اور نادار تھے۔ اس طرح ان لوگوں کی کوششوں سے احادیث اور آثار کا اتنا بڑا ذخیرہ اکٹھا ہو گیا جس کی مثال اب تک کی تاریخ علم حدیث میں ناپید تھی، اس طرح قدرتاً ان لوگوں کو وہ بات حاصل ہو گئی جو پچھلوں کو نصیب نہ ہو سکی تھی۔ انہیں ایک ایک حدیث مختلف سندوں سے ملی، یہاں تک کہ بعض حدیثوں کی سندیں تو تنویر بلکہ سو سے بھی اوپر جا پہنچیں۔ (اس کثرت اسانید کا سب سے بڑا فائدہ یہ ہوا کہ) حدیث کے بعض وہ ٹکڑے جو ایک سند کی روایت میں مخفی رہ گئے تھے، دوسری سند کے ذریعے روشنی میں آ گئے اور یہ متعین کرنا آسان ہو گیا کہ کون سی حدیث غریب ہے اور کون سی مشہور ہے۔ پھر بھی کہ ان علماء کے لیے مختلف حدیثوں کے شواہد اور متابعات میں غور و فکر کرنا ممکن ہو گیا اور ان کے دائرہ معلومات میں بے شمار ایسی صحیح اور مستند حدیثیں آ گئیں، جن سے اب تک اہل فتویٰ بے خبر تھے۔ چنانچہ علامہ ابن ہمام کا بیان ہے کہ امام شافعیؒ نے امام احمدؒ سے صاف فرمایا تھا کہ: ”آپ لوگ احادیث صحیحہ کو ہم سے زیادہ جاننے والے ہیں۔ اس لیے آپ کے پاس جو بھی حدیث صحیح ہو مجھ کو بتا دیا کیجئے تاکہ میں اس کی پیروی کا شرف حاصل کر سکوں (خواہ وہ حدیث کسی قسم کی ہو) کوئی ہو یا بصری یا شامی۔“

احادیث سے ایک گروہ کی واقفیت اور دوسرے کی عدم واقفیت کی چند وجوہیں تھیں:

اس کی ایک وجہ تو یہ تھی کہ کتنی ہی صحیح حدیثیں ایسی ہیں جن کے روایت کرنے والے

۱۔ ”غریب“ اس حدیث کو کہتے ہیں جس کو صرف ایک راوی بیان کرتا ہے۔

۲۔ ”مشہور“ اس حدیث کو کہتے ہیں جو صحابہ اور تابعین کے زمانے میں تو زیادہ نہ پھیل سکی مگر بعد میں کسی خاص وجہ سے شہرت عام پا گئی۔

۳۔ ۴۔ ان حدیثوں کو ایک دوسرے کا شاہد کہا جاتا ہے جن کا مضمون تو ایک ہی ہو مگر وہ مختلف راویوں کے ذریعے بیان ہوں اور مختلف صحابہ سے روایت کی گئی ہوں اور اگر راوی تو مختلف ہوں مگر سب کے سب ایک ہی صحابی سے روایت کرتے ہوں اور مضمون بھی سب روایتوں کا ایک ہی ہو تو اس طرح کی حدیثوں کو ایک دوسرے کا متابع کہا جاتا ہے۔ (م)

(اس وقت تک) صرف ایک ہی مقام کے لوگ تھے — مثلاً وہ غریب حدیثیں جن کو صرف اہل شام بیان کرتے ہیں یا صرف اہل عراق، اسی طرح بہتری حدیثیں ایسی ہیں جن کی روایت صرف ایک خاص خاندان میں محصور رہی ہے۔ مثلاً وہ مجموعہ احادیث جس کو ”نسخہ برید“ کہا جاتا ہے، اور جس کے بیان کرنے والے صرف برید ہیں، جو ابی بردہ سے اور ابی بردہ حضرت ابو موسیٰ سے روایت کرتے ہیں ایسے ہی وہ مجموعہ احادیث جو ”نسخہ عمر ابن شعیب“ کے نام سے مشہور ہے اور جس کے راوی صرف عمر ابن شعیب ہیں جو اپنے باپ سے، اور ان کے باپ اپنے باپ سے روایت کرتے ہیں۔

دوسری وجہ یہ تھی کہ بعض صحابہ گم نام تھے، انہیں حدیثیں بھی کم ہی معلوم تھیں اور اس لیے بیان بھی انہوں نے تھوڑی ہی کیں۔ ان صحابہ سے قدرتا صرف چند لوگ ہی روایتیں لے سکے۔ اسی طرح کی حدیثیں تھیں جو عام اہل فتویٰ کی نظروں سے اوجھل رہ گئیں (لیکن ان کے بالمقابل اصحاب حدیث کا حال یہ تھا کہ نہ صرف احادیث ہی کا پورا ذخیرہ ان کے سامنے آچکا تھا بلکہ) ایک ایک بستی کے فقہائے صحابہ و تابعین کے آثار بھی ان کے پاس جمع ہو گئے تھے۔ درآں حالیکہ ان سے پہلے کوئی بھی شخص صرف ان روایتوں کو جمع کر سکتا تھا جو اس کے اپنے اہل شہر اور اپنے شیوخ کے توسط سے مل سکتی تھیں، (پھر ایک دوسرا فرق احوال یہ بھی تھا کہ) اب تک راویوں کے نام اور ان کے مراتب عدالت^۱ سے واقفیت کا سارا دار و مدار حالات اور قرآن کے اس سرسری مشاہدے پر تھا جو بالعموم نگاہ انسانی کو حاصل ہو کرتا ہے لیکن اب اس گروہ نے اس فن میں پوری طرح داد تحقیق دے کر اس کو تصنیف و تالیف اور بحث و تہجیس کا ایک مستقل موضوع بنا دیا، اور پوری چھان بین کر کے اس کے ایک ایک عیب و صواب کا فیصلہ کیا۔ اس تصنیفی اور تحقیقی جدوجہد کا نتیجہ یہ نکلا کہ احادیث پر سے ابہام کے وہ پردے اٹھ گئے۔ جن کے نیچے ان کے اتصال^۲ یا انقطاع کی کیفیتیں پوشیدہ تھیں۔ (اور صریحی طور پر معلوم ہو گیا کہ کون سی حدیث متصل ہے اور کون سی منقطع) چنانچہ امام سفیان ثوری اور کئی اور ان کی طرح کے دوسرے خادمان علم

۱ ”عدالت“ اصول حدیث کی ایک اصطلاح ہے جس سے مراد یہ ہے کہ راوی عاقل بالغ مسلمان ہو، فقہ اور بے حیائی وغیرہ مجرب سے پاک ہو، ثقاہت سے گری ہوئی حرکتیں نہ کرتا ہو۔

۲ ”اتصال“ کا مطلب یہ ہے کہ سند حدیث میں تمام راویوں کا نام مذکور ہو، اور ”انقطاع“ کا مطلب یہ ہے کہ کوئی راوی چھوٹ گیا ہو۔

حدیث نے اگرچہ (جمع حدیث میں) سر توڑ کوششیں کیں، مگر اس کے باوجود وہ ایسی ایک ہزار احادیث بھی نہ جمع کر سکے جو متصل اور مرفوع ہوں، جیسا کہ ابوداؤد بھتانی کے اس خط سے معلوم ہوتا ہے جو اہل مکہ کے نام لکھا گیا تھا۔ اس طبقہ کے لوگوں کی روایت کی ہوئی حدیثوں کی تعداد مجموعی طور پر چالیس ہزار یا اس کے لگ بھگ پہنچتی ہے۔ (باقی کو انہوں نے تحقیق کی کسوٹی پر برکھ کر متروک اور ناقابل قبول قرار دے دیا، امام بخاریؒ سے تو یہاں تک مروی ہے، اور بروایت صحیح مروی ہے، کہ انہوں نے اپنی کتاب ”صحیح بخاری“ کو چھ لاکھ حدیثوں میں سے انتخاب کر کے مرتب کیا ہے اسی طرح امام ابوداؤد کے متعلق بیان کیا جاتا ہے کہ انہوں نے اپنی کتاب ”سنن ابی داؤد“ کو پانچ لاکھ کے ذخیرے سے چن کر مدون کیا ہے۔ امام احمد بن حنبلؒ نے اپنی کتاب مسند احمد بن حنبل کو ایک ایسی میزان کی حیثیت سے لوگوں کے سامنے پیش کیا جس کے ذریعہ حدیث نبوی کی صحت کا وزن معلوم کیا جاسکتا ہو، یعنی جو حدیث اس کتاب کے اندر موجود ہو، وہ تو اپنی واقعی بنیاد رکھتی ہے اگرچہ صرف ایک ہی طریقہ سے مروی ہو، اور جو حدیث اس میں نہ پائی جاسکے اس کے متعلق سمجھ لینا چاہیے کہ وہ بالکل بے اصول ہے۔

علمائے حدیث کی توجہ فقہ کی طرف

ان علمائے حدیث میں (جن کا یہاں ذکر ہو رہا ہے) عبدالرحمن ابن مہدی، یحییٰ ابن سعید قطان، یزید ابن ہارون، عبدالرزاق، ابوبکر ابن ابی شیبہ، مسدد، ہناد، احمد ابن حنبلؒ، اسحاق ابن راہویہ، فضل ابن وکین اور علی ابن مدینی اور ان ہی کے ہم پلہ کچھ اور بزرگوں کے اسمائے گرامی نمایاں حیثیت کے مالک ہیں۔ یہی وہ لوگ ہیں جن کا طبقہ طبقات محدثین کا سرعنوان ہے۔ ان میں سے وہ جو تحقیق و تدبر کی اونچی صلاحیتوں سے بھی سرفراز تھے۔ فنِ روایت کو جب باقاعدہ حاصل اور مستحکم کر چکے اور مراتب حدیث کی پوری واقفیت بھی انہوں نے بہم پہنچائی تو فقہ کی طرف متوجہ ہوئے، یہاں ان کے لیے یہ قابل قبول نہ ہو سکا کہ فقہ کے پچھلے ائمہ میں سے کسی خاص شخص کی تقلید پر اتفاق کر لینا چاہیے جب کہ وہ اپنی آنکھوں سے ایسی احادیث اور آثار دیکھ رہے تھے، جو گردو پیش پھیلے ہوئے تمام فقہی مذاہب کے (کتنے ہی مسائل میں) صریح مخالف تھے اس لیے انہوں نے احادیث رسول اور آثار صحابہ و تابعین اور اقوال مجتہدین، سب پر تحقیق و تجسس کی نگاہ

ڈالنی شروع کی (تا کہ ہر مسئلہ میں شرع کا صحیح حکم معلوم ہو سکے) اس کے لیے ان کے ذہنوں میں کچھ پختہ اصول متعین تھے، ہم اس موقع پر ان اصولوں کا ایک اجمالی تذکرہ کیے دیتے ہیں۔

نئے اصول فقہ

مسائل کے بارے میں ان کا دستور یہ تھا:

- (۱) اگر کسی مسئلہ میں قرآن کچھ (صراحت کے ساتھ) کہہ رہا ہے تو اس وقت کسی اور شے کی طرف متوجہ ہونا جائز نہیں۔
- (ب) اگر فرمودہ قرآنی (اپنے مفہوم میں بالکل واضح اور صریح نہ ہو بلکہ) مختلف پہلوؤں کا احتمال رکھتا ہو تو حدیث نبوی کو کسی ایک پہلو کی تعیین کے لیے حکم بنایا جائے گا۔
- (ج) جب کسی مسئلے کے متعلق قرآن بالکل خاموش ہو تو اس وقت حدیث رسول کو اختیار کرنا چاہیے، خواہ یہ حدیث مشہور ہو اور فقہاء کے درمیان قبول عام کا مقام رکھتی ہو یا اس کے برعکس اس کی شہرت اور اس سے واقفیت کا دائرہ کسی ایک شہر یا ایک خاندان یا ایک سلسلہ روایت تک محدود ہو، چاہے اس پر صحابہ اور فقہاء نے عمل کیا ہو یا نہ کیا ہو۔ غرض جب کوئی حدیث موجود ہوتی تو اس کے سامنے اس کے مخالف کسی اثر یا کسی اجتہاد کو کوئی اہمیت نہ دی جاتی۔
- (د) پھر جب کسی مسئلے کے متعلق یہ لوگ انتہائی جستجو کے باوجود کوئی حدیث بھی نہ پاتے تو صحابہ اور تابعین کی کسی ایک جماعت کے اقوال کو لے لیتے۔ (لیکن یہ حقیقت ذہن نشین رکھنی چاہیے کہ) اس بارے میں ان لوگوں کا دستور پہلے کے ائمہ فقہ کا سانہ تھا کہ دوسرے تمام صحابہ و تابعین کو چھوڑ کر ہر حال میں اور ہر مسئلہ میں بس کسی ایک مخصوص جماعت یا کسی خاص شہر کے اہل علم کے اقوال کو لیا کریں، بخلاف اس کے ان کا قاعدہ یہ تھا کہ اگر کسی مسئلہ میں وہ جمہور فقہاء اور تمام خلفائے راشدین کو ایک رائے پر متفق پاتے تو اس رائے کو بلا چون و چرا تسلیم کر لیتے، اور اگر ان میں باہم دگر اختلاف نظر آتا تو اس صورت میں اس شخص کی رائے کو ترجیح دیتے جو علم، خدا ترسی اور ضبط احادیث کے لحاظ سے سب میں اونچا ہوتا، یا پھر ان اقوال میں سے اس قول کو اختیار کرتے جو زیادہ مشہور ہوتا۔ اور اگر کوئی مسئلہ ایسا پاتے جس میں ہر حیثیت سے دو برابر کے قول ہوتے تو وہ

(۵) ان کے نزدیک ”دوقول والا مسئلہ“ کہلاتا (اور ہر قول یکساں قابل اتباع ہوتا)۔ لیکن جب اس طرف سے بھی ان کی نگاہ جستجو ناکام واپس ہوتی (اور صحابہ و تابعین کے اقوال میں بھی ان کو کسی مسئلہ کا جواب نہ ملتا) تو آیتوں اور صحیح حدیثوں کے عموم، ان کے اشارات اور ان کے مقتضیات میں غور کرتے اور مسئلہ کے نظائر کو سامنے رکھ کر اس کا جواب معلوم کرتے بشرطیکہ مسئلہ اور نظیر مسئلہ میں واضح مشابہت نظر آتی۔ اس باب میں وہ کچھ لگے بندھے اصولوں کی غلامی نہیں کرتے تھے بلکہ ان کا سارا انحصار اور اعتماد محض اپنی فہم اور طمانیت قلب پر ہوتا تھا۔ جس طرح کسی حدیث کے متواتر ہونے کا فیصلہ کرنے والی چیز راویوں کی کوئی تعداد اور ان کی عدالت کی نوعیت نہیں ہے بلکہ اس حدیث کو بالکل سچ مان لینے کا وہ فطری یقین ہے جو سامعین کے دلوں میں اس حدیث (کو اس کے تمام سلسلوں کے ساتھ سن لینے) کے بعد آپ سے آپ پیدا ہو جاتا ہے جیسا کہ صحابہ کے احوال بیان کرتے وقت ہم بتا چکے ہیں۔

ان اصولوں کا ماخذ

علمائے حدیث کے یہ اصول و قواعد، جن کا اوپر ذکر ہوا، سلف کے طریق فکر و عمل اور ان کی واضح تصریحات سے ماخوذ تھے سلف کا یہ طریقہ کیا تھا؟ اسے میمون ابن مہران کی زبانی سنئے:

”جب کوئی شخص حضرت ابو بکر صدیق رضی اللہ عنہ کے سامنے اپنا مقدمہ پیش کرتا تو فیصلہ کے لیے قرآن کو بنظر غائر دیکھتے۔ اگر وہاں کوئی ہدایت موجود ملتی تو اسی کے مطابق فیصلہ کر دیتے۔ اور اگر ایسا نہ ہوتا اور اس معاملے کے متعلق کوئی حدیث ان کے اپنے علم میں ہوتی تو پھر اس حدیث کو اپنے فیصلے کی بنیاد قرار دیتے لیکن جب اپنا ذخیرہ حدیث بھی اس معاملے میں رہنمائی کرنے سے انکار کر دیتا تو اس وقت آپ باہر تشریف لاتے اور عام مسلمانوں سے پوچھتے ”میرے سامنے فلاں معاملہ پیش ہوا ہے کیا تم میں سے کسی کو اس طرح کے معاملہ میں رسول اللہ صلی اللہ علیہ وسلم کا کوئی فیصلہ معلوم ہے؟“ ایسے موقعوں پر بالعموم آپ کے ارد گرد لوگوں کی ایک بڑی تعداد جمع ہو جاتی اور ہر شخص اپنے علم کے مطابق رسول اللہ کا فیصلہ بیان کر دیتا، جس کو سن کر حضرت صدیق اکبر رضی اللہ عنہ فرماتے کہ ”خدا کا ہزار ہزار شکر ہے، جس نے ہمارے اندر ایسے افراد پیدا کیے ہیں جو ہمارے

پیغمبر کے ارشادات محفوظ رکھے ہوئے ہیں۔“ لیکن اگر کبھی اپنی امکانی کوششیں صرف کرنے کے بعد بھی حضرت موصوف کو کوئی حدیث نہ ملتی تو پھر آپ سربر آوردہ اور بہترین دل و دماغ رکھنے والے افرادِ ملت کو جمع کر کے ان سے مشورہ کرتے، اور جب وہ سب کسی رائے پر اتفاق کر لیتے تو اسی کے مطابق اپنا فیصلہ صادر فرماتے۔“

اسی طرح حضرت عمرؓ کے متعلق قاضی شریح کی روایت ہے کہ:

”انہوں نے (یعنی حضرت عمرؓ نے) ان کے پاس (یعنی قاضی شریح کے پاس) فرمان بھیجا تھا کہ اگر تمہارے پاس کوئی ایسا معاملہ آئے جس کا حکم اللہ کی کتاب میں موجود ہو تو اسی کے مطابق فیصلہ کرنا، خبردار! زید و بکر کی رائیں اس کی طرف سے تمہاری توجہ نہ ہٹائیں اور اگر کوئی ایسا معاملہ تمہاری عدالت میں پیش ہو، جس کے بارے میں کتاب الہی کوئی حکم نہ دے رہی ہو تو سنت رسول اللہ کو دیکھو اور اس کی رہنمائی میں فیصلہ کرو، لیکن اگر کسی معاملے میں نہ کتاب الہی کا کوئی حکم موجود ہو نہ ہی سنت کا، تو پھر دیکھو کہ جمہور کا اتفاق اس قسم کے معاملے میں کس چیز پر ہے (اگر کوئی متفق علیہ رائے مل جائے تو) اسی کو اپنے فیصلے کے لیے اختیار کر لو۔ اور اگر یہ صورت پیش آجائے کہ کتاب الہی میں بھی معاملے کا کوئی فیصلہ نہ ملے، سنت نبوی بھی خاموش ہو، اور اس بارے میں اپنے کسی پیشرو کا کوئی قول بھی تم کو دستیاب نہ ہو سکے تو دو باتوں میں سے کسی ایک کو اختیار کرو۔ اگر چاہو کہ اپنی رائے سے اجتہاد کر کے فوراً معاملے کا فیصلہ سنا دو تو ایسا بھی کر سکتے ہو، اور اگر چاہو کہ (اجتہاد کے بعد فیصلہ نافذ کرنے میں) تاخیر اور مزید غور و فکر سے کام لو تو اس کی بھی اجازت ہے (لیکن جہاں تک میری رائے کا تعلق ہے) میں دوسری ہی راہ کو تمہارے حق میں بہتر سمجھتا ہوں۔“

حضرت عبداللہؓ ابن مسعود فرماتے ہیں:

”ایک زمانہ ہم پر ایسا گزرا ہے جب کہ ہم معاملات کا فیصلہ نہیں کرتے تھے اور نہ ہی اس کے اہل تھے! لیکن اب مشیت ایزدی نے ہم کو اس جگہ لاکھڑا کیا ہے جہاں تم ہم کو دیکھ رہے ہو، تو سنو! آج کے بعد جس کسی کے سامنے کوئی معاملہ پیش ہو اس کو چاہیے کہ اس کا فیصلہ کتاب الہی کے مطابق کرے اور اگر کوئی ایسا معاملہ آئے جس کے متعلق کتاب الہی میں حکم مذکور نہ ہو تو رسول اللہ کے ارشادات پر نظر کرے اور ان ہی کے بموجب فیصلہ دے اور اگر کوئی ایسا معاملہ سامنے آئے جس کے بارے میں نہ تو

کتاب الہی کچھ کہہ رہی ہو نہ رسول اللہ کا ارشاد معلوم ہو تو علمائے صالحین کے فیصلے کو اختیار کرے اور اس سلسلے میں یہ نہ کہے کہ ”میں ڈرتا ہوں، اور میری رائے یہ ہے۔“ کیونکہ حرام اپنی جگہ واضح ہے اور حلال بھی واضح ہے اور کچھ چیزیں ان دونوں کے درمیان ہیں، جن کی حلت و حرمت واضح نہیں۔ سو (ان چیزوں کے حلال یا حرام قرار دینے میں یہ اصول سامنے رکھو کہ) جو چیز دل میں کھٹکے اس کو چھوڑ دو اور جو ایسی نہ ہو اس کو اختیار کر لو۔“

حضرت ابن عباس سے جب کوئی مسئلہ پوچھا جاتا تو حکم قرآنی کے مطابق اس کا جواب بتا دیتے، اور اگر قرآن میں اس کا حکم نہ ملتا اور سنت رسول میں مل جاتا تو وہ سنا دیتے۔ اور جب ان دونوں کو خاموش پاتے تو حضرت ابو بکرؓ اور حضرت عمرؓ کے فیصلوں کو سامنے رکھ کر جواب دیتے۔ لیکن جب یہاں سے بھی کوئی چیز نہ ملتی تو بطور خود اجتہاد کر کے اپنی رائے سے فیصلہ کرتے۔ ان ہی حضرت ابن عباسؓ نے (ایک موقع پر) لوگوں کو مخاطب کرتے ہوئے انہیں تنبیہ کی:

”کیا تمہیں یہ کہتے ہوئے کہ رسول اللہ کا فرمانا یہ ہے اور فلاں شخص کا کہنا یہ ہے، اس امر کا خوف نہیں آتا کہ تم پر عذاب آدھسکے یا تمہیں زمین میں دھنسا دیا جائے؟“

حضرت قتادہؓ سے مروی ہے کہ ”ابن سیرین نے ایک شخص کو رسول اللہ کی کوئی حدیث سنائی تو اس نے کہا کہ ”اس مسئلے کے متعلق فلاں شخص یہ کہتا ہے؟“ ابن سیرین نے جواب دیا کہ ”میں تجھ کو رسول کریمؐ کی حدیث سنا تا ہوں اور تو کہتا ہے کہ فلاں کا قول یہ ہے۔“

امام اوزاعیؓ سے منقول ہے کہ حضرت عمر بن عبدالعزیزؓ نے فرمان صادر کیا تھا کہ ”کتاب اللہ کے حکم کے سامنے کسی شخص کی رائے کا کوئی وزن نہیں، ائمہ مجتہدین کی رائے صرف اس مسئلے میں قابل لحاظ ہے، جس کے متعلق نہ تو خدا کی کتاب میں کوئی حکم نازل ہوا ہو اور نہ ہی کوئی ارشاد نبوی وارد ہوا ہو۔ رسول اللہ ﷺ نے جو سنت مقرر فرمادی ہو اس میں کسی شخص کی رائے بال گس کے برابر بھی وقعت نہیں رکھتی۔“

اعمش کا بیان ہے کہ ابراہیمؓ نے تنہا مقتدی کو امام کے بائیں جانب کھڑے ہونے کا فتویٰ

۱۔ مطلب یہ ہے کہ جب قرآن یا سنت یا اجماع صالحین سے کسی مسئلہ کا حکم معلوم ہو جائے تو خواہ مخواہ اس کے بیان کرنے میں جھجک سے کام نہ لینا چاہیے۔ (م)

۲۔ یعنی قول رسول کے مقابلے میں کسی اور کا قول پیش کرنا موجب ہلاکت ہے۔

دیتے تھے۔ میں نے ان کو سمیع زیات کے حوالے سے حضرت ابن عباسؓ کی یہ روایت سنائی کہ (جب ایک بار نماز تہجد میں وہ آنحضرتؐ کے بائیں طرف کھڑے ہو گئے تھے تو) آنحضرتؐ نے ان کو وہاں سے ہٹا کر دائیں طرف کھڑا کر لیا۔ ابراہیم نخعی نے یہ روایت سن کر اپنے خیال سے رجوع کر لیا۔“

بیان کیا جاتا ہے کہ ”امام شعیبی کے پاس کوئی آدمی ایک مسئلہ پوچھنے آیا۔ امام موصوف نے جواب دیا کہ اس مسئلے میں حضرت عبداللہؓ ابن مسعود کی رائے یہ ہے۔“ اس نے کہا ”آپ اپنی رائے بتائیے۔“ یہ سن کر امام شعیبی نے فرمایا: ”لوگو! کیا تمہیں اس شخص پر حیرت نہیں ہوتی؟ میں نے تو اس کو ابن مسعودؓ کا فتویٰ بتا دیا اور یہ ہے کہ میری رائے پوچھ رہا ہے میں تو جواب کے اس طریقے کو اپنی رائے کے اظہار سے کہیں بہتر سمجھتا ہوں۔ خدا کی قسم میری زبان سے کسی گیت کا نکلنا مجھے پسند ہے مگر یہ پسند نہیں کہ اس (ابن مسعودؓ جیسے جلیل القدر صحابی کے فتوے کے مقابلے) میں اپنی کسی رائے کا اظہار کروں۔“

ان تمام آثار کو دارمی نے نقل کیا ہے۔

اسی طرح امام ترمذیؒ نے ابو سائب کی یہ روایت نقل کی ہے کہ ”ہم لوگ وکیع کے پاس بیٹھے ہوئے تھے۔ انہوں نے ایک شخص سے، جو رائے سے کام لینے کے حق میں تھا، فرمایا ”رسول اللہ ﷺ نے اشعار کیا ہے، مگر امام ابوحنیفہ کہتے ہیں کہ ”اشعار مثلہ ہے!“ اس شخص نے جواب دیا۔ اس کی وجہ یہ ہے کہ ابراہیم نخعی نے اشعار کو مثلہ قرار دیا ہے۔“ میں نے دیکھا کہ یہ الفاظ سنتے ہی وکیع غصہ سے بے تاب ہو گئے اور فرمایا: میں تجھ سے کہتا ہوں کہ رسول اللہؐ نے یہ فرمایا ہے، اور تو اس کے مقابلہ میں ابراہیم نخعی کا قول سن رہا ہے! یقیناً تو اس قابل ہے کہ قید میں ڈال دیا جائے اور اس وقت تک باہر نہ نکالا جائے جب تک کہ اپنے اس قول سے رجوع نہ کر لے۔“

حضرت عبداللہ ابن عباسؓ، عطاء، مجاہد اور مالک ابن انسؓ فرمایا کرتے تھے کہ ”کوئی شخص ایسا نہیں ہے (جس کی ہر بات آنکھ بند کر کے مان لی جائے اور) جس کی کچھ باتیں قابل تسلیم اور کچھ قابل رد نہ ہوں۔ بجز رسول اللہؐ کے۔“

۱۔ گیت نکلنے سے مراد یہ ہے کہ زبان سے کوئی گناہ کی بات نہ نکل جائے۔

۲۔ ”اشعار“ ایک شرعی اصطلاح ہے جس کا مطلب یہ ہے کہ قربانی کے اونٹ کی کوہان دائیں طرف سے کسی دھار دار آلہ کے ذریعہ اس طرح زخمی کر دی جائے کہ وہ خون میں لت پت ہو جائے۔

اس طریق فقہ کی کامیابی

(غرض سلف صالحین کے یہ اسوے تھے، جن کو سامنے رکھ کر علمائے حدیث نے استنباط مسائل کے مذکورہ بالا قواعد کا تعین کیا) پھر جب انہوں نے اصول فقہ کو ان جدید بنیادوں پر مرتب کر کے مسائل پر نظر ڈالی تو ان مسائل میں سے جن پر پہلے گفتگو ہو چکی تھی یا جو، اب ان کے سامنے پیش آرہے تھے، کوئی مسئلہ ایسا نہ تھا، جس کے متعلق کوئی نہ کوئی حدیث انہیں نہ مل گئی ہو — خواہ وہ مرفوع اور متصل ہو، خواہ مرسل، خواہ موقوف، صحیح ہو خواہ حسن، خواہ (کسی اور طرح کی) قابل اعتبار (اگر کوئی حدیث نہ مل سکی ہو تو) شیخین (ابو یوسف و عمرؒ) یا دوسرے خلفائے راشدین یا فقہاء و قضاة اسلام کے اقوال میں سے کوئی نہ کوئی قول نہ مل گیا ہو۔ یا (کوئی حدیث اور اثر نہ ملنے کی شکل میں نصوص کتاب و سنت کے) عموم اشارات اور مقضیات سے انہوں نے خود استنباط نہ کر لیا ہو۔ اس طرح اللہ تعالیٰ نے ان کے لیے حقیقی اتباع سنت کی شاہراہ باز کردی۔ ان علماء میں کمال کی بلندی، احادیث کی زیادتی، فقیہانہ بصیرت اور مراتب حدیث کی واقفیت کے لحاظ سے سب سے زیادہ نمایاں امام احمد بن حنبل ہیں اور ان کے بعد اسحاق ابن راہویہ۔

فقہ کا یہ طریقہ کوئی آسان طریقہ نہیں ہے، بلکہ اس طرز پر مسائل شرعیہ میں رائے قائم کرنے کے لیے ضروری ہے کہ آدمی کے پاس احادیث اور آثار کا ایک بڑا ذخیرہ اکٹھا ہو۔ چنانچہ امام احمد بن حنبل سے جب پوچھا گیا کہ کیا ایک لاکھ حدیثوں کا علم ایک شخص کے مفتی بننے کے لیے کافی ہے؟“

تو فرمایا ”نہیں“ (پوچھنے والا اس تعداد کو برابر بڑھاتا رہا، یہاں تک کہ جب پانچ لاکھ تک یہ تعداد پہنچ گئی تب جا کر امام موصوف نے کہا کہ ”ہاں اب توقع کی جاسکتی ہے کہ وہ مفتی بن سکے گا۔“ (غایہ المنتہی) یہاں مفتی بننے سے امام احمد بن حنبل کی مراد اسی طرز پر فتویٰ دینے کی تھی، جس کا ذکر ہم اس وقت کر رہے ہیں۔

۱۔ ”حسن“، فن حدیث کی اصطلاح میں اس روایت کو کہتے ہیں جس کی سند متصل ہو، شذوذ اور علت سے محفوظ ہو لیکن اس کے راوی اعلیٰ درجے کے نہ ہوں۔

تنقیح احادیث کا دور

اس کے بعد اللہ تعالیٰ نے ایک اور گروہ پیدا کیا اس گروہ نے جب دیکھا کہ ”پچھلوں نے ہم کو احادیث کے جمع کرنے اور مذکورہ بالا اصل پر فقہ کی بنیادیں استوار کرنے کے فرض کی ادائیگی سے بے نیاز کر دیا ہے تو وہ فن حدیث سے تعلق رکھنے والے دوسرے کاموں کے لیے یکسو ہو گیا۔ مثلاً روایات کے ذخیرہ میں سے ان حدیثوں کو چھان پھٹک کر الگ کرنا، جن کی صحت پر یزید ابن ہارون، یحییٰ ابن سعید قطان، احمد بن حنبل اور اسحاق بن راہویہ وغیرہ اکابر اہل حدیث کا اتفاق ہو، یا ان احادیث فقہ کو چون کر جمع کرنا، جن پر فقہاء اور علماء نے اپنے اپنے مذہب کی بنیاد رکھی ہے، یا ان شاذ اور غریب قسم کی روایتوں میں سے، جو پچھلوں کے دائرہ نقل و بیان میں نہیں آسکی تھیں۔ ہر ایک حدیث کے متعلق یہ فیصلہ کرنا کہ وہ کس پایہ کی ہے، یا ان سندوں کا کھوج لگانا جن کے واسطے سے پہلے جا معین حدیث نے حدیثیں نہ پائی ہوں لیکن ان میں کوئی نہ کوئی قوی اہمیت موجود ہو مثلاً یہ کہ اسناد متصل ہو (جب کہ پہلے اس طرح کی کوئی سند نہ مل سکی ہو) یا یہ سند زیادہ عالی مرتبت ہو یا ان کے اندر فقیرہ راوی، فقیرہ راوی سے یا حافظ حدیث راوی، حافظ حدیث راوی سے روایت بیان کر رہا ہو۔

یہ مقدس گروہ بخاری، مسلم، ابوداؤد، عبد ابن حمید، دارمی، ابن ماجہ، ابویعلیٰ، ترمذی، نسائی، دارقطنی، حاکم، بیہقی، خطیب، ویلمی اور ابن عبد البر وغیرہ اساطین علم پر مشتمل ہے۔ جہاں تک میری رائے کا تعلق ہے علم کی وسعت و تصانیف کی افادیت اور عام شہرت کے لحاظ سے ان میں چار حضرات اس گروہ کے گل سرسبد ہیں، جو قریب قریب ہم عصر بھی ہیں (ہم یہاں ان کا اور ان کی بعض ممتاز خصوصیات کا مختصر تذکرہ کیے دیتے ہیں)۔

امام بخاریؒ

ان میں سب سے پہلے شخص ابو عبد اللہ بخاری ہیں۔ احادیث کے بارے میں ان کا زاویہ نگاہ یہ تھا کہ جو حدیثیں متصل، مشہور اور صحیح ہوں ان کو دوسری احادیث سے چھانٹ کر الگ کر لیا جائے اور ان ہی کو فقہ، سیرت، اور تفسیر کا اصل سرچشمہ قرار دے کر ان سے مسائل کا استنباط

۱ ”شاذ“ اس حدیث کو کہتے ہیں جس کی سند اگرچہ متصل ہو اور جس کے راوی معتبر ہوں مگر وہ صرف ایک طریقے سے مروی ہو اور کسی دوسری صحیح اور مضبوط حدیث کے مخالف واقع ہو۔ (م)

کیا جائے۔ اس مقصد کو سامنے رکھ کر انہوں نے اپنی کتاب ”جامع بخاری“ مرتب کی، اور ان ہی شرائط کے مطابق مرتب کی جن کو پہلے سے انہوں نے متعین کیا تھا۔

بیان کیا جاتا ہے کہ ایک مرد بزرگ نے رسول اکرم ﷺ کو خواب میں دیکھا کہ آپ فرما رہے ہیں تمہیں کیا ہو گیا ہے کہ میری کتاب کو چھوڑ کر محمد ابن ادریس (یعنی امام شافعی) کی فقہ میں مشغول ہو! عرض کی ”یا رسول اللہ! آپ کی کون سی کتاب ہے؟“ فرمایا ”صحیح بخاری“۔ بخاری اس کتاب نے جو کمال شہرت اور حسن قبول حاصل کیا اس سے اوپر کسی شہرت اور مقبولیت کی آرزو نہیں کی جاسکتی۔

امام مسلم

دوسرے شخص مسلم نیشاپوری ہیں۔ ان کا مطمح نظر یہ تھا کہ ان متصل اور مرفوع حدیثوں کا انتخاب کیا جائے، جن کی صحت پر تمام محدثین کا اتفاق ہو اور جن سے سنت رسول کی صحیح نشاندہی ہوتی ہو، ساتھ ہی انہوں نے یہ عزم بھی کیا کہ ان احادیث کو اس انداز سے مرتب کیا جائے، جس سے عام دماغوں کے لیے ان کا سمجھ لینا آسان ہو جائے اور ان سے مسائل نکالنے میں زحمت کم سے کم ہو۔ الحمد للہ کہ (ان عزائم میں وہ پوری طرح کامیاب رہے، اور ان مقاصد کے لحاظ سے) انہوں نے اپنی کتاب کو بہترین ترتیب کے ساتھ مرتب کیا ہے۔ یعنی ہر حدیث کی تمام سندیں ایک ہی جگہ جمع کر دیں، تاکہ ایک ہی حدیث کے مختلف متون کا اختلاف پوری طرح روشنی میں آجائے، اور یہ بھی معلوم ہو جائے کہ اس کی مختلف سندیں کس طرح ایک ہی جڑ سے شاخ در شاخ ہوئی ہیں پھر جو حدیثیں بظاہر ایک دوسرے کی مخالف تھیں ان میں تطبیق بھی دے دی۔ اس طرح اپنی ان مبارک کوششوں کے ذریعہ امام مسلم نے کسی ایسے شخص کے لیے جو زبان عربی سے واقفیت رکھتا ہو، سنت کی شاہراہ چھوڑ کر کسی اور طرف جانے کا عذر باقی نہیں رہنے دیا۔

امام ابو داؤد

تیسرے بزرگ امام ابو داؤد جستانی ہیں، جن کے سامنے یہ مقصد تھا کہ ان حدیثوں کو ایک جگہ جمع کیا جائے جو فقہا کا مدار حجت ہیں اور ان میں زیادہ مشہور ہیں اور جن پر عام علماء نے احکام کی بنیاد رکھی ہے۔ اس مقصد کے پیش نظر انہوں نے اپنی کتاب مرتب کی، اور اس میں صحیح اور حسن حدیثوں کے ساتھ ایسی ضعیف حدیثیں بھی جمع کیں جو کمزور ہونے کے باوجود قابل عمل

تھیں۔ چنانچہ امام مذکور خود فرماتے ہیں کہ ”میں نے اپنی کتاب میں کوئی ایسی حدیث درج نہیں کی ہے جو تمام علمائے حدیث کے نزدیک قابل ترک ہو۔“ پھر جمع حدیث کے ساتھ ساتھ، آپ نے ضعیف روایتوں کے ضعف کی بھی تصریح کر دی ہے اور جن روایتوں میں کوئی علت تھی اس کے بیان میں ایسا انداز اختیار کیا ہے کہ فتن حدیث میں نظر رکھنے والا اس کو اپنی نگاہِ عمیق سے ضرور ہی بھانپ لے۔ اور (سب سے بڑی بات یہ کہ) ہر حدیث بیان کرنے سے پہلے انہوں نے کسی ایک ایسے مسئلہ فقہی کو بطور عنوان ضرور درج کر دیا ہے، جس کو کسی نہ کسی عالم نے اس حدیث سے مستنبط کیا ہو۔ اور جو کسی نہ کسی کا مذہب ہو۔ یہی وجہ ہے کہ امام غزالیؒ وغیرہ کے اس خیال کی کہ ”ابوداؤد کی کتاب مجتہد کے لیے کافی ہے۔“

امام ترمذیؒ

چوتھے بزرگ ابویسٰیٰ ترمذیؒ ہیں، جن کے متعلق ایسا محسوس ہوتا ہے کہ انہوں نے ایک طرف تو روایتوں کی توضیح میں امام بخاریؒ اور امام مسلم کے طریقہ کو پسند کیا تھا، دوسری طرف فقہاء اور علماء کے مذاہب جمع کرنے میں امام ابوداؤدؒ کی روش کے گرویدہ تھے۔ اس لیے انہوں نے اپنی کتاب کی تالیف میں ان دونوں ہی خوبیوں کو سمیٹ لیا۔ مزید برآں یہ بھی کیا کہ صحابہ اور تابعین اور دوسرے علمائے ملت کے مذاہب بھی بیان کر دیے۔ اس طرح ایک ایسی جامع تصنیف تیار کی جس میں: نہایت خوبی کے ساتھ حدیث کی مختلف سندوں کا اس طور پر اختصار کیا گیا ہے کہ ایک سند تو ذکر کر دی ہے اور باقی کی طرف اشارے کر دیے ہیں۔ ہر حدیث کے متعلق اس کے صحیح یا حسن، یا ضعیف، یا منکر ہونے کی، نیز ضعیف روایتوں کے سبب ضعف کی وضاحت بھی کر دی ہے تاکہ طالب فتن کو پوری بصیرت حاصل ہوتی رہے اور وہ معتبر و غیر معتبر احادیث میں امتیاز کر سکے۔

ہر حدیث کے بارے میں یہ تصریح بھی کر دی ہے کہ وہ مشہور ہے یا غریب۔

صحابہ اور فقہائے اسلام کے مذاہب بھی نقل کرتے گئے ہیں، اور اس سلسلے میں حسب ضرورت اگر کسی کا نام تحریر کیا ہے تو کسی کی کنیت بیان کی ہے۔

غرض فتن حدیث کے طالبان باہمت کے لیے کوئی حجاب اس کتاب میں باقی نہیں رہنے پایا ہے۔ اسی وجہ سے کہا جاتا ہے کہ ”وہ مجتہد کے لیے کفایت اور مقلد کے لیے بس کرتی ہے۔“

۱۔ ”علت“ حدیث کے متن یا اس کی سند کے اس پوشیدہ نقص کو کہتے ہیں جو نگاہِ تحقیق کی گرفت میں بمشکل آسکے۔

۲۔ ”منکر“ اس ضعیف حدیث کو کہتے ہیں جو کسی حدیث صحیح یا حسن کی مخالف ہو۔ (مترجم)

اہل الرّائے

جن کا ذکر اوپر گزرا اور جن کو اہل الحدیث کہا جاتا ہے۔ ان کے مقابلے میں ایک دوسرا گروہ ہے، جس کا تعلق امام مالک اور سفیان ثوری کے عہد، اور اس کے بعد کے زمانوں سے ہے۔ یہ لوگ نہ (فرضی) مسائل پر سوال و جواب کو بُرا سمجھتے تھے نہ فتویٰ دینے میں کوئی ڈر (اور ہچکچاہٹ) محسوس کرتے تھے۔ ان کا کہنا یہ تھا کہ فقہ ہی پر دین کی بنیاد ہے، اس لیے ضروری ہے کہ اس کو وسیع پیمانے پر لوگوں تک پہنچایا جائے۔ لیکن حدیث بیان کرنے اور ان کو رسول اللہ ﷺ کی طرف منسوب کرنے سے یہ لوگ بہت ڈرتے تھے جیسا کہ امام شافعی فرماتے ہیں:

”کسی حدیث کا (بجائے رسول اللہ کے) صحابہ تک پہنچ کر رہ جانا ہمیں زیادہ پسند ہے، تا کہ اگر اس کے الفاظ میں کوئی کمی بیشی ہوگی ہو تو وہ دوسروں ہی کی طرف منسوب ہو کر رہ جائے (اور ذات نبوی کی طرف اس کے منسوب کر دینے کے گناہ سے انسان بچ جائے)۔“

ابراہیم خنقی کا قول ہے کہ:

”مجھ کو (احادیث رسول سنانے کے بجائے) یہ کہنا زیادہ پسند ہے کہ عبداللہ بن مسعود نے یہ فرمایا ہے، علقمہ نے یہ کہا ہے۔“

حضرت عبداللہ ابن مسعود جب رسول اللہ کی کوئی حدیث بیان کرتے تھے تو ان کا چہرہ (روایت حدیث کی بھاری ذمے داریوں کی ہیبت سے) متغیر ہو جاتا اور (سہم سہم کر) فرماتے: (رسول اکرم نے) ایسا ہی (فرمایا ہے) یا اسی کے قریب قریب ایسا ہی (فرمایا ہے) یا اسی کے قریب قریب۔“

حضرت عمرؓ نے جب انصار کے ایک وفد کو بھیجا تو اُسے ہدایت کی کہ:

”تم کو فہم چارے ہو، جہاں تم ایسے (باخدا) لوگوں سے ملو گے جو قرآن پڑھ کر رو پڑتے ہیں، یہ لوگ تمہارے پاس آ کر کہیں گے کہ ”محمد رسول اللہ ﷺ کے ساتھی

آئے! مجھ کے ساتھی آئے! غرض وہ تمہارے پاس آ کر تم سے حدیثیں سننی چاہیں گے تو تم حتی الوسع کم سے کم حدیثیں بیان کرنا۔“

ابن عون فرماتے ہیں کہ ”جب امام شعمی کے پاس کوئی مسئلہ آتا تو وہ اس کا جواب دینے سے پہلو تہی کرتے، ان کے بالمقابل ابراہیم نخعی کا دستور یہ تھا کہ مسائل کا جواب دینے میں ان کی زبان خاموش ہونا جانتی ہی نہ تھی۔“ ان تمام آثار کو داری نے نقل کیا ہے۔

ظہور تخریج کے اسباب

(اس اختلاف نظر کی وجہ سے) حدیث اور فقہ اور مسائل کی وہ تدوین، (جو پہلے لوگوں کے ہاتھوں سرانجام پا چکی تھی) ان لوگوں کے جس طرح کام آئی اس کی نوعیت جداگانہ تھی (اور یہ لوگ اس سے وہ فائدہ حاصل نہ کر سکے جو گروہِ اوّل یعنی علمائے حدیث نے حاصل کیا تھا) جس کی تفصیل اور جس کی وجوہ یہ ہیں: ان کے پاس احادیث و آثار کا وہ ذخیرہ عظیم نہ تھا، جس کے ذریعے وہ اہل الحدیث کے اختیار کیے ہوئے اصول پر مسائل فقہیہ کا استنباط کر سکتے۔ ان کے سینے اس بات کے لیے کھل نہ سکتے تھے کہ (مختلف الخیال) علمائے سلف کے اقوال کو گہری نگاہ سے دیکھتے، ان کو جمع کرتے اور ان پر بحثیں کرتے (اور اس کے بعد مسلکِ حق کا انتخاب کرتے۔ بلکہ اس کے برعکس) انہوں نے اس بارے میں وہ طریقہ اختیار کیا جس سے اتہامات کا ہدف بن گئے یعنی انہوں نے صرف اپنے ائمہ کو لے لیا اور ان کے متعلق دلوں میں یہ نقش عقیدت بٹھایا کہ انہیں تحقیق کا بلند ترین مقام حاصل تھا۔ (مختصر یہ کہ ان لوگوں کے دل اپنے شیوخ کی طرف انتہائی حد تک جھک گئے تھے)۔ چنانچہ علقمہ نے کھلے بندوں فرمایا:

”کیا کوئی صحابی عبداللہ بن مسعود سے زیادہ پختہ نظر رکھتا ہے۔“

امام ابوحنیفہ کا قول ہے:

”ابراہیم سالم سے زیادہ فقیہ ہیں اور اگر صحبتِ رسول کی فضیلت کا سوال نہ ہوتا تو میں

کہہ دیتا کہ علقمہ (تابعی) ابن عمر (صحابی) سے بڑے فقیہ ہیں۔“

ان لوگوں کو قدرت کی طرف سے ایسی ذہانت اور زود فہمی عطا ہوئی تھی اور ان کا ذہن ایک بات سے دوسری بات کی طرف بسرعت منتقل ہونے کا اتنا ملکہ رکھتا تھا کہ وہ اپنے شیوخ کے اقوال پر جواب مسئلہ کی باسانی ”تخریج“ کر سکتے تھے۔

تخریج کیا ہے؟

”تخریج“ کا قاعدہ ہے کہ آدمی اُس صاحبِ علم کی تصنیف اپنے حافظے میں منتقل کر لے جو اس کے شیوخ و اساتذہ کی بہترین و کالت کرنے والا، ان کے اقوال سے سب سے زیادہ واقفیت رکھنے والا، اور (ان کے مختلف اقوال میں سے ایک کو دوسرے پر) ترجیح دینے میں سب سے بڑھ کر فکرِ صائب رکھنے والا ہو۔ پھر ہر مسئلے میں حکم کی علت پر غور کرے، اور جب کوئی بات اس سے پوچھی جائے، یا خود اسی کو کسی امر میں حکم شریعت معلوم کرنے کی ضرورت پیش آئے تو اپنے شیوخ کے اقوال کے اس ذخیرے پر، جس کو اس نے اپنے حافظے میں محفوظ کر رکھا ہے، اگر اس سے مسئلے کا جواب صریح طور پر مل جائے تو خیر، ورنہ ان اقوال صریحہ کے عموم کو دیکھے اور مسئلہ زیر بحث کو کہیں نہ کہیں اس عموم کے دائرے میں لے لے۔ یا ان کے کسی قول کے کسی ضمنی اشارے پر اپنی نظریں جمادے اور اس سے مسئلے کا جواب مستنبط کرے۔ چنانچہ یہ اپنی جگہ ایک حقیقت بھی ہے کہ بعض اوقات ایک کلام اپنے اندر ایسا اشارہ یا اقتضار رکھتا ہے، جس سے مسئلہ زیر غور کی گرہ کھل جاتی ہے۔ کبھی ایک شے اس مسئلے کی جس کی تصریح اس کے اپنے شیوخ کے اقوال میں ہوتی ہے نظیر ہوتی ہے، اس لیے اس کو اس پر محمول کر دیا جاتا ہے اور بسا اوقات ایسا بھی ہوتا ہے کہ اس مسئلے کی علت کا سراغ لگاتے ہیں (جو اقوال شیوخ میں صراحت کے ساتھ مذکور نہیں ہوتا بلکہ) جس کی تصریح تخریج یا سبزل یا حذف سے ہوئی ہوتی ہے اور اشتراکِ علت کو دیکھتے ہوئے) اس مسئلے پر بھی وہی حکم لگا دیتے ہیں جس کی تصریح (ابھی تک کے مجموعہ اقوال و فتاویٰ میں) نہیں ہوئی ہوتی (گویا تخریج در تخریج کی جاتی ہے) بعض اوقات اس مسئلہ، مصرحہ کے متعلق اس طرح کی دو تقریریں ہوتی ہیں کہ اگر وہ (دونوں قیاسِ اقتزانی یا قیاسِ شرطی کے طور پر ایک مرکز پر جمع ہو جائیں تو اس سے جو

۱ ”سبزل“ تخریج کی طرح ایک اصطلاحی لفظ ہے جس کا مطلب یہ ہے کہ اصل کے تمام اوصاف کو اس فرع کے سامنے، جس کو اصل پر قیاس کیا جا رہا ہے، رکھ کر دیکھا جائے اور اس وصف کو لے کر، جو اصل اور فرع میں مشترک طور پر موجود ہے، باقی سے صرف نظر کر لیا جائے تاکہ حکم کی علت متعین ہو جائے۔ (مترجم)

۲ ”قیاسِ اقتزانی“ علمِ منطوق کی اصطلاح میں اس قیاس کو کہتے ہیں، جس کے مقدمات کے بیان کے بعد ان مقدمات کا نفسِ نتیجہ یا اس کا فیض مذکور ہو۔

۳ ”قیاسِ شرطی“ ”قیاسِ اقتزانی“ ہی کی ایک مخصوص قسم ہے، جس کے دونوں مقدمات شرطی ہوں مقدمہ شرطی سے مراد وہ مقدمہ ہے، جس میں کسی چیز کے لیے کسی دوسری چیز کے ثبوت یا اس کی نفی کا حکم نہ لگایا گیا ہو۔

نتیجہ برآمد ہو، وہی اس مسئلہ کا جواب ہو جائے۔ پھر کبھی صورت حال یہ ہوتی ہے کہ ایک بات، شیوخ کے فرمودات میں، مثال کی حیثیت سے اور تصنیفی تقسیم کے اعتبار سے تو بالکل بے نقاب ہوتی ہے مگر بلحاظ تعریف ایسی تعریف جو جامع بھی ہو اور مانع بھی۔ وہ نامعلوم اور غیر متعین ہوتی ہے تو اس شکل میں وہ اہل زبان کی طرف رجوع کرتے ہیں اور پوری کاوش سے اس امر کی ذاتیات معلوم کرتے ہیں، اس کی جامع اور مانع تعریف معین کرتے ہیں، اس کے مبہم حصوں کو واضح اور اس کے مشابہ پہلوؤں کو تمیز کرتے ہیں۔ کبھی شیوخ کا کوئی قول دو صورتوں کا احتمال رکھتا ہے تو یہ اہل تخریج غور کر کے ایک صورت کو ترجیح دیتے ہیں۔ کبھی مسائل اور ان کے دلائل میں جو تعلق ہوتا ہے، اس پر پردہ پڑا ہوا ہوتا ہے تو یہ لوگ اپنی انگشت بحث و فکر سے اس پردے کو ہٹا دیتے ہیں۔ بعض اہل تخریج نے اپنے ائمہ کے (اقوال و تصریحات کے علاوہ ان کے) کسی کام کے کرنے، یا کسی کام پر سکوت اختیار کرنے سے بھی استدلال کیا ہے، وغیرہ وغیرہ۔

مجہد فی المذہب

غرض یہ ہیں استنباط مسائل کے وہ طریقے جن کو تخریج کہا جاتا ہے۔ اور جو مسئلہ اس طرح مستنبط کیا جاتا ہے اس کا ذکر یوں کرتے ہیں کہ ”فلاں شخص کا تخریج کیا ہوا مسئلہ یہ ہے۔“ یا اس طرح کہ ”فلاں امام کے مذہب پر، یا فلاں کی قائم کردہ بنیادوں کے لحاظ سے، یا فلاں کے قول کے مطابق مسئلے کا جواب یہ ہے۔“ اور وہ لوگ (جو یہ تخریج کرتے ہیں) مجہد فی المذہب کہے جاتے ہیں۔

بعض مذاہب کے پھیلنے اور بعض کے مٹنے کے اسباب

یہ تخریج ہر مذہب میں ہوئی اور پورے زور شور سے ہوئی۔ لیکن پھر ہوا یہ کہ جس مذہب کے اہل علم شہرت عام کے مالک تھے، قدرتنا قضا اور افتاء کے مناصب ان ہی کو سپرد کر دیے گئے، جس کی وجہ سے ان کی تصنیفات عوام الناس میں مشہور ہو گئیں اور ہر طرف لوگ ان کو پڑھنے پڑھانے لگے۔ اس طرح وہ مذہب اطراف عالم میں پھیل نکلا اور برابر پھیلتا رہا۔ اس کے برعکس جس مذہب کے علم بردار گوشہ گم نامی میں پڑے رہے، اور ان کے ہاتھوں میں قضا و افتاء کے عہدے آئے نہ عام لوگوں نے ان سے گہری وابستگی کا اظہار کیا، وہ مذہب چند ہی دنوں بعد صفحہ ہستی سے ناپید ہو گیا۔

۱۔ ”ذاتیات“ سے مراد کسی امر کے وہ بنیادی اوصاف ہیں جو اس کی حقیقت اور جوہریت سے تعلق رکھتے ہوں۔ (م)

مسئلہ حق و راہِ اعتدال

حق کا درمیانی راستہ

حقیقت یہ ہے کہ استنباط کے مذکورہ بالا دونوں طریقوں، طریق تخریج اور طریق تبعیج احادیث میں سے ہر طریقہ اپنے لیے ایک مضبوط دینی بنیاد رکھتا ہے، اور علمائے محققین ہر زمانہ میں بیک وقت ان دونوں طریقوں کو اختیار کرتے رہے ہیں۔ (فرق صرف تناسب میں ہوتا تھا یعنی) بعض نے طریق تخریج سے زیادہ کام لیا اور الفاظ حدیث کے اتباع کا کم لحاظ کیا، اور بعض کا رجحان اتباع روایات کی طرف زیادہ اور طریق تخریج کی طرف کم رہا۔ پس یہ مناسب نہیں ہے کہ ان دونوں میں سے کسی ایک طریقہ کو بالکل چھوڑ دیا جائے، جیسا کہ (بد قسمتی سے اہل الحدیث اور اہل فقہ) دونوں جماعتوں کے عام لوگوں کا شیوہ ہے، حقِ خالص یہ ہے کہ (ان دونوں طریقوں کو جمع کیا جائے) ان میں باہم مطابقت پیدا کی جائے۔ اور ایک کے اندر جو نقص ہے، دوسرے کی مدد سے اس کی تلافی کی جائے یہی مدعا ہے حضرت حسنؓ بصری کے اس ارشاد کا کہ:

”اس خدا کی قسم، جس کے سوا کوئی معبود نہیں، تمہارا راستہ غالی (حد سے تجاوز کرنے والے) اور جالی (حد واجب تک پہنچنے میں کوتاہی کرنے والے) دونوں کے درمیان ہونا چاہیے۔“

پس جو اہل حدیث ہیں، ان کو چاہیے کہ اپنے اختیار کیے ہوئے مسائل اور مذاہب کو عہدتِ بلعین اور اس کے بعد کے ائمہ مجتہدین کی رایوں پر پیش کریں (اور ان کے تفقہ سے فائدہ اٹھائیں) اور جو اہل تخریج ہیں ان کا فرض یہ ہے کہ احادیث کے ذخیرہ سے فکر و نظر کا وہ لگاؤ پیدا

کریں، جس کے ذریعہ وہ کسی صریح اور ثابت شدہ (حدیث) کی مخالفت سے بچ سکیں، اور کسی ایسے مسئلہ میں جس کے متعلق کوئی حدیث یا اثر موجود ہو، رائے زنی نہ کر جائیں۔

اہل الحدیث کی افراط و تفریط

کسی محدث کو ان اصول و قواعد کے استعمال میں — جن کو ائمہ حدیث نے گو اپنے پورے اطمینان کے ساتھ وضع کیا ہے لیکن بہر حال ان کی قطعیت پر شارع کی کوئی نص موجود نہیں ہے، اتنا غلو اور تشدد نہ کرنا چاہیے کہ اس سے کسی حدیث کو (جو ان قواعد پر پوری نہ اترتی ہو) یا کسی قیاس صحیح کو ٹھکرا بیٹھے۔ مثال کے طور پر:

ہر اس حدیث کا انکار کر دینا جس کے مرسل یا منقطع ہونے کا معمولی شبہ بھی موجود ہو، جیسا کہ علامہ ابن حزم نے امام بخاریؒ کی روایت کی ہوئی ”تحریم معازف“ (گانے بجانے کو حرام قرار دینے) والی حدیث کو رد کر دیا ہے، صرف اس بنا پر کہ اس کی سند میں انقطاع کا شبہ موجود ہے حالانکہ یہ حدیث فی الواقع متصل اور صحیح ہے (اس لیے ایک ایسے شبہ کو جس کی واقعیت پر کوئی ثبوت موجود نہیں، اتنی اہمیت دینا کسی طرح مناسب نہیں ہو سکتا کہ حدیث کو بالکل ناقابل قبول ٹھہرا دیا جائے) اس قسم کے شکوک کو صرف اسی وقت درخور اعتناء سمجھا جانا چاہیے جب کہ کوئی دوسری صحیح حدیث اس کے مخالف پڑتی ہو۔

یا محدثین کا یہ کہنا کہ ”فلاں راوی فلاں شخص کی روایت کا سب سے بڑا حافظ ہے۔“ اس بات کا ان کے طرز فکر و عمل پر اتنا گہرا اثر ہوتا ہے کہ وہ اس راوی کی بیان کی ہوئی حدیثوں کو دوسروں کی بیان کردہ حدیثوں پر لازماً ترجیح دے دیا کرتے ہیں، اگرچہ دوسرے راویوں میں (دیگر اعتبارات سے) ترجیح کے ہزاروں وجوہ پائے جاتے ہوں اور جب کہ (یہ بات بھی معلوم و مسلم ہے کہ) روایت بالمعنی کرتے وقت عام راویان حدیث کی نگاہیں معانی پر مرکوز رہا کرتی تھیں نہ کہ ادب و زبان کے ان نکتوں پر جو صرف بال کی کھال نکالنے والے عربی دانوں کے جاننے پہچاننے کی چیزیں ہیں پس ایسی حالت میں اس سب سے بڑے ”حافظ“ راوی کے ایک

۱۔ ”روایت بالمعنی“ کا مطلب یہ ہے کہ ارشادات رسولؐ کے الفاظ سے قطع نظر کرتے ہوئے ان کے اصل مقصود کو اپنے لفظوں میں ادا کر دیا جائے۔ اکثر و بیشتر راویوں کا طریقہ روایت یہی تھا۔ (م)

ایک لفظ کو مدارِ حجت بنانا اور) ”ف“ یا ”و“ وغیرہ جیسے حروف تک سے، یا کسی لفظ کی تقدیم و تاخیر سے استدلال کا رُخ متعین کرنا، اور اسی طرح کی دوسری باتیں ان کے تکلف بے جا اور تشددِ دنا روا کی آئینہ دار ہیں۔ (جن کو اصل مقصد روایت سے کوئی تعلق نہیں) ورنہ تم دیکھتے ہو کہ عموماً جب کوئی دوسرا راوی اسی روایت کو بیان کرتا ہے تو اس حرف کو چھوڑ کر (جس کو راوی اول نے استعمال کیا تھا) اس کی جگہ کوئی دوسرا حرف لاتا ہے۔

اس باب میں قولِ فیصل یہ ہے کہ راوی جو کچھ بیان کرتا ہے، اس کے متعلق بظاہر یہی سمجھنا چاہیے کہ وہ رسول اکرمؐ کا ارشاد ہے۔ ہاں اگر کوئی دوسری حدیث یا کوئی دلیل (اس کے خلاف) منظر عام پر آجائے تو ضروری ہے کہ اُس کو چھوڑ کر اس کی طرف رجوع کر لیا جائے۔

اہل الرّائے کی افراط و تفریط

اسی طرح اہل تخریج کے لیے بھی یہ مناسب نہیں کہ وہ (اپنے ائمہ کے کلام کو کرید کرید کر) کسی ایسے قول کی تخریج کریں جو اس کلام کی روح اور مزاج سے ہم آہنگ نہ ہو، اور اہل زبان و علمائے لغت کا عام اسلوبِ سخن نہیں اسی قول کو اس کلام کا نتیجہ قرار دینے سے انکار کر رہا ہو، یعنی اس قول کی بنیاد (اصل اور فرع کی) جس عدلتِ مشترک کی تخریج پر رکھی گئی ہو یا اس کو جس مسئلے کی نظیر مان کر اس پر محمول کیا گیا ہو (وہ متفق علیہ نہ ہو) بلکہ ان کے عدلتِ مشترک ہونے یا نظیر مسئلہ ہونے میں اربابِ نظر اختلاف رکھتے ہوں اور اس کے بارے میں ایک سے زائد رائیں پائی جاتی ہوں۔ پھر (اس تخریج کی صحت کے غیر یقینی ہونے کی حد یہ ہو کہ) اگر بالفرض خود ان ائمہ مذہب سے (جن کے اقوال کو سامنے رکھ کر یہ تخریج کی گئی ہے) یہی مسئلہ پوچھا جاتا تو شاید وہ بھی کسی رکاوٹ کی وجہ سے اس معاملہ کو اس مسئلہ کی نظیر قرار دے کر اس پر محمول نہ کرتے، یا اپنے قول کی کوئی ایسی عدلت بتاتے جو ان حضرات کی معین کی ہوئی اور نکالی ہوئی عدلت کے ماسوا ہوتی۔ تخریج تو جائز صرف اس وجہ سے ہے کہ وہ دراصل مجتہد کی تقلید کا دوسرا نام ہے اس لیے وہ نقص سے پاک اسی وقت ہو سکتی ہے جب کہ کلام مجتہد کو ٹھیک ٹھیک سمجھ کر کی گئی ہو۔

اسی طرح ان لوگوں کے لیے یہ بات بھی زیبا نہیں کہ صرف ایک ایسے اصول کی پیروی میں (جو اپنی قطعیت پر کوئی نص نہیں رکھتا اور) جس کو خود انہوں نے یا اُن کے شیوخ نے اپنی فہم

سے مقرر کر رکھا ہے، کسی ایسی حدیث یا اثر کو رد کر دیں جس کو تمام علمائے حدیث صحیح کہتے اور مانتے آئے ہوں — جیسا کہ بعض حضرات نے (اپنے قیاس اور اپنے اصول کی پیروی میں) حدیث مصرّۃ^۱ کو ٹھکرا دیا، یا جس طرح اموالِ غنیمت میں قرابت دارانِ رسول کے حصہ کو ساقط کر دیا۔ ایک خود ساختہ اصول کے مقابلہ میں حدیثِ رسول کا پاس بہر صورت زیادہ ضروری ہے۔ یہی وہ راز حقیقت ہے جس کی طرف امام شافعیؒ کے یہ الفاظ اشارہ کر رہے ہیں:

”میں نے جو رائے بھی دی ہو یا جو اصول بھی مقرر کیا ہو (حدیثِ رسول کے مقابلے میں اس کی کوئی حیثیت نہیں) اگر رسول اللہ ﷺ کا کوئی ارشاد اس کے خلاف مل جائے تو لینے کے قابل وہی بات ہے جو رسول کی طرف سے ملی ہو۔“

اہل حدیث اور اہل تخریج کی افراط و تفریط کے بارے میں، ہم جو کچھ کہہ رہے ہیں قریب قریب بالکل وہی حقیقت ان الفاظ سے بھی ٹپک رہی ہے جو امام ابو سلیمان خطابانی نے اپنی کتاب ”معالم السنن“ کے آغاز بحث میں تحریر کیے ہیں۔ چنانچہ وہ کہتے ہیں:

”میں دیکھتا ہوں کہ ہمارے زمانے میں ارباب علم دو گروہوں میں بٹ گئے ہیں۔ ایک گروہ تو اہل حدیث و اثر حضرات کا ہے، اور دوسرا اہل فقہ و نظر کا۔ ان کا حال واقعی یہ ہے کہ (دو مخالف کیمپ ہونے کے باوجود) یہ دونوں ایک دوسرے کے برابر کے محتاج ہیں، اور اپنا مقصود حاصل کرنے میں ان دونوں میں سے کوئی بھی دوسرے گروہ

۱ ”مصرّۃ“ اس دودھ والے جانور کو کہتے ہیں۔ جس کو بیچنے کے لیے اس کے تھن سے چند اوقات دودھ نہ نکالا گیا ہو تاکہ خریدار اس کے تھن کی بڑائی دیکھ کر دھوکے میں پڑ جائے۔

حدیث مصرّۃ کا مفہوم یہ ہے کہ ”جو شخص ایسا جانور خریدے، اُس کو دوہنے اور حقیقتِ حال سے واقفیت ہو جانے کے بعد اسے اختیار ہے کہ چاہے جانور کو رکھے یا واپس کر دے اگر واپس کرے تو نکالے ہوئے دودھ کے عوض اس کے مالک کو ایک صاع خرما دیدے۔“

فقہائے حنفیہ نے اس حدیث پر عمل کرنے سے اس وجہ سے انکار کر دیا کہ وہ کوئی عام قانون نہیں، بن سکتی، یعنی وہ خلاف قیاس ہے۔ قیاس تو یہ کہتا ہے کہ نکالے ہوئے دودھ کا ضمان (بدلہ) اس کے برابر ہونا چاہیے، لیکن اس حدیث کا کہنا یہ ہے کہ چاہے دودھ کتنا ہی نکالا گیا ہو، ایک سیر نکالا ہو یا دس بیس سیر، بہر حال اس کا ضمان ایک ہی صاع خرما ادا کرنا چاہیے۔

۲ ”قرابت دارانِ رسول“ سے مراد بنی ہاشم اور بنی مطلب ہیں۔ آنحضرت ﷺ نے ان لوگوں کو فتح خیبر کے بعد کل مالِ غنیمت کا پچیسواں حصہ دیا تھا، لیکن خلفائے راشدین کے زمانے میں اس پر عمل نہ ہونے کے باعث بعض فقہانے ان لوگوں کے اس حصہ کو تسلیم نہیں کیا۔ (م)

سے بے نیاز نہیں، کیوں کہ حدیث کی حیثیت بنیادی سی ہے جس کو اصل کہنا چاہیے اور فقہ کی حیثیت عمارت کی سی ہے جو اصل کے لیے فرع کا مقام رکھتی ہے (کبھی جانتے ہیں کہ) جو عمارت کسی بنیاد کے اوپر نہ اٹھائی گئی ہو وہ کبھی ٹھہر نہیں سکتی، اسی طرح ہر وہ بنیاد، جس کے اوپر کوئی عمارت نہ ہو، ایک چٹیل میدان اور اُجڑے ہوئے کھنڈر سے زیادہ وقعت نہیں رکھتی، اگرچہ ان دونوں گروہوں میں، اپنے مقام و محل کے اعتبار سے، چولی دامن کا ساتھ ہے، اور ہر ایک دوسرے کی (اعانت کی) عمومی احتیاج رکھتا ہے، اور کسی لمحہ بھی کوئی گروہ دوسرے کی محتاجی سے مستغنی نہیں ہو سکتا، (مگر ان تمام باتوں کے باوجود) ان کو باہم دگر کھنچا ہوا پارہا ہوں، حالانکہ راہ حق میں تعاون ان پر لازم ہے، لیکن وہ ایک دوسرے کی پشت پناہی نہیں کرتے۔

ان میں سے جو طبقہ ”اہل حدیث“ کہلاتا ہے اس کے سوا اِظہم کی معراج سعی و عمل صرف یہ ہے کہ روایتوں کو بیان کرے۔ سندوں کو جمع کرے اور ایسی ایسی غریب و شاذ حدیثوں کو بھی، جن کی عبارتوں کا بڑا حصہ موضوع یا مقلوب^۱ ہے، تلاش کرتا رہے، (یہ لوگ بس سند کے دلدادہ ہوتے ہیں) نہ تو متن روایت کا کوئی لحاظ کرتے، نہ اپنی نگاہ کو مدعائے حدیث سے آشنا کرتے، نہ اس کے اسرار کا سراغ لگاتے نہ ان کی گہرائیوں میں چھپے ہوئے خزانوں کو ڈھونڈنے کی سعی کرتے۔ بسا اوقات فقہا پر عیب لگانے اور انہیں مطعون کرنے اور ان پر سنت رسول کی مخالفت کا الزام لگانے سے بھی نہیں چوکتے حالانکہ انہیں یہ نہیں معلوم کہ فقہاء کو علم و فہم شریعت کی جو دولت بخشی گئی تھی وہ اس سے کہیں زیادہ ہے جو ان کے اپنے حصہ میں آئی ہے۔ ان کے خلاف ایک قسم کے برے کلمات نکال کر وہ (مفت میں) گناہگار ہوتے ہیں۔

رہا دوسرا طبقہ، یعنی اہل فقہ و نظر حضرات کا طبقہ، تو اس کا حال یہ ہے کہ اس کے اکثر افراد حدیث کے ساتھ کچھ یوں ہی سا لگاؤ رکھتے ہیں، نہ تو صحیح حدیثوں کو ضعیف حدیثوں سے علیحدہ کرتے ہیں، نہ کھری اور کھوٹی روایتوں کو پہچان کر دیتے ہیں (احادیث سے ان کی بے اعتنائی کا عالم یہ ہے کہ) اگر ان لوگوں کو اپنے اختیار کردہ مذہب اور اپنی محبوب رایوں کے موافق (بھی) کوئی حدیث مل جائے تو بھی وہ اس سے اپنے مخالفوں کے خلاف حجت قائم کرنے کی کوئی پروا نہیں رکھتے۔ حدیث کے رُذو

۱ ”مقلوب“ اس حدیث کو کہتے ہیں جس کے الفاظ یا جملوں میں راوی نے اپنی غلطی سے نقدیم و تاخیر کر دی ہو۔ (م)

قبول کے بارے میں ان لوگوں نے باہم یہ طے کر رکھا ہے کہ ضعیف اور منقطع روایتیں (بھی) ——— اگر وہ اپنے ائمہ اور شیوخ کے درمیان مشہور و مقبول رہی ہوں تو ——— قبول کر لی جائیں، خواہ ان کی بنیاد کتنی ہی ناپائیدار اور ان کی صحت کتنی ہی موہوم کیوں نہ ہو۔ یہ ”رائی“ کی ایک (کھلی ہوئی) لغزش اور نارسائی ہے۔ پھر (ان) لوگوں کی ایک عجیب و غریب ستم ظریفی یہ ہے کہ اگر ان کے سامنے، ان کے مذہب کے کسی بڑے شخص اور ان کے کسی ممتاز فکر کا اجتہاد کیا ہوا کوئی قول بیان کیا جاتا ہے تو اس کو قبول کر لینے کے لیے ضرور دیکھتے ہیں کہ اس قول کے راویوں میں سب سے زیادہ قابلِ اعتماد راوی کون ہے (پس اسی کی روایت کو لیتے ہیں) گویا اس قول کے قول امام ہونے کی بابت تحقیق کی ذمے داریوں سے سبکدوش ہونے کی پوری کوشش کرتے ہیں۔ چنانچہ مالکیوں کو تم پاؤ گے کہ وہ اپنے مذہب کے بارے میں صرف ان ہی اقوال کو معتبر مانتے ہیں جو ابن قاسم، اشعب اور ان ہی کے ہم پایہ دوسرے مالکی علمائے عظام کے روایت کردہ ہوں۔ اور اگر عبداللہ ابن عبدالحکیم جیسے (نسبتاً کم درجے کے) علماء کے ذریعہ، ان بڑے علماء کی روایتوں کے مخالف کوئی روایت بہم پہنچی ہو تو اس کو کوئی حیثیت نہیں دیتے۔ اسی طرح امام ابوحنیفہؒ کے پیرو امام موصوف کے صرف ان ہی اقوال کو قبول کرتے ہیں، جو ان کے تلامذہ میں سے امام ابو یوسف، امام محمد بن حسن اور ان ہی جیسے دوسرے بلند مرتبہ علماء کے نقل کیے ہوئے ہوں، ان اقوال کی روایت کو یہ شرف کبھی نہیں بخشتے جو حسن بن زیاد لولوی اور ان سے کم تر درجہ کے لوگوں کے واسطے سے ملے ہوں اور مذکورہ بالا نام اور علمائے احناف کی روایتوں کے خلاف پڑتے ہوں شوافع کا بھی یہی حال ہے، یہ لوگ اقوال شافعی میں سے صرف ان ہی اقوال کو تسلیم کرتے ہیں جو مزنی اور ربیع ابن سلیمان مرادی کے روایت کیے ہوئے ہوں۔ اور اگر حرمہ اور سخری وغیرہ (جیسے نسبتاً کم مرتبے کے شافعی علماء) نے امام مہدوح کا کوئی قول (ان اقوال کے خلاف) نقل کیا ہو تو اس کی طرف مطلق توجیہ نہیں کرتے، حتیٰ کہ اس کو اقوال شافعی میں شمار کرنے کے بھی روادار نہیں ہوتے۔ الغرض اپنے ائمہ اور اساتذہ کے اقوال (کے قبول و عدم قبول) میں ہر فرقہ کے اہل علم کا یہی دستور ہے پھر ذرا غور تو کرو، اگر ان جزئیات میں، اور ان ائمہ کے اقوال کی روایتوں میں ان ”اصحاب فقہ و نظر“ (کی تحقیق و احتیاط) کا یہ عالم ہے کہ ان کو قبول کرنے کے لیے ان کی صحت کا

پختہ اور قابل اعتماد ہونا ضروری سمجھتے ہیں تو ان کے لیے یہ کس طرح جائز ہے کہ نہ صرف اس سے اہم تر بلکہ سب سے اہم معاملہ میں سہل انگاری سے کام لیں اور اس ”امام“ کے ارشادات کے نقل و بیان میں (روایات کی قوت اور ضعف) اور راویوں کی حیثیت کا لحاظ کیے بغیر کچھ لوگوں کے ذاتی رجحانات پر تکیہ کر لیں جو تمام اماموں کا امام اور اللہ رب العزت کا نمائندہ ہے۔ جس کی تعیل ارشاد ہر حال میں ہم پر فرض ہے، جس کے فرمان کے آگے سر تسلیم جھکا دینا ہمارے لیے ضروری ہے، ایسا ضروری ہے کہ اس کے فیصلوں کے خلاف دلوں میں کوئی تنگی، اور اس کے فرامین کی طرف سے اپنے سینوں میں کوئی جذبہ عناد محسوس کرنا بھی موجب ہلاکت ہے؟ اگر ایک آدمی اس بات کا مجاز ہے کہ وہ اپنے نجی معاملہ میں غفلت اور بے پروائی سے کام لے اور اپنے قرض خواہوں سے معاملہ کرنے میں اپنے حق کو مسامتہ کی نذر کر دے۔ مثلاً ان سے لے تو کھوٹی چیز، مگر ادائے قرض میں دے انہیں کھری چیز، تو کیا اس کو کسی دوسرے کے حق کے بارے میں بھی اس طرز عمل کا مجاز گردانا جا سکتا ہے، جب کہ وہ صرف اس کا نائب بنایا گیا ہو؟

_____ مثلاً وہ کسی ضعیف کا ولی ہو، یا کسی یتیم کا وصی، یا کسی شخص ناموجود کا وکیل _____ ظاہر ہے کہ اگر وہ اس وقت ایسا کرے گا تو اس کا یہ فعل صریح خیانت اور عہد شکنی قرار پائے گا، لیکن افسوس کہ بعینہ یہی طرز عمل ہے جو حدیث کے بارے میں اختیار کیا گیا۔ پچشم سریا پچشم دل جس طرح بھی تم چاہو، اس حقیقت کو بے نقاب دیکھ سکتے ہو، لیکن معلوم ایسا ہوتا ہے کہ کچھ گروہوں نے اس چادہ حق کے طے کرنے میں دقت محسوس کی اور دیکھا کہ اس طور پر (احکام شریعت کے علم سے) بہرہ مند ہونے کے لیے ایک مدت درکار ہے، دران حالیکہ وہ چاہتے یہ تھے کہ منزل مقصود پر جلد جا پہنچیں، اس لیے انہوں نے تحصیل علم کے طریقہ کو مختصر کر لیا، اور چند محدود باتوں اور اصول فقہ کی تہوں سے نکلی ہوئی کچھ مخصوص چیزوں کو اپنے لیے کافی سمجھ لیا، جن کا نام انہوں نے ”علل“ رکھا اور اس غرض سے کہ ہم بھی علم کے پانچوں سواروں میں گنے جائیں، ان ”حقائق عالیہ“ کو اپنی دستاویز فیصلیت کا طرہ امتیاز بنالیا۔ اب یہ ”حقائق“ ان کے لیے ایک ڈھال ہیں، جس کو اپنے مخالفین سے مقابلہ کرتے وقت وہ استعمال کرتے ہیں، ایک پردہ ہیں جس کی آڑ میں موٹے گائیوں اور ہنگامہ آرائیوں کا طوفان اٹھاتے ہیں۔ ان ہی کے ذریعے مناظرے کے میدان گرم ہوتے ہیں اور ان ہی کے اوپر باہم ہاتھ پائی ہوتی ہے۔ اس کے بعد جب

میدان مناظرہ سے باہر تشریف لائی جاتی ہے تو اس شخص کے سر پر دانائی اور بزرگی کا سہرا باندھ دیا جاتا ہے جو اس معرکہ میں بازی لے گیا ہو اب وہی اپنے وقت کا نامور فقیہ ہے اور وہ ہی اپنے مقام کا عالی مرتبہ امام۔

یہ تو رہا ایک طرف، پھر (اس پر مزید ستم) یہ کہ شیطان نے چپکے سے ان کے دلوں میں ایک لطیف حیلہ ڈال دیا اور ان کو ایک کاری فریب میں لاپھنسا یا، یعنی یہ پٹی پڑھائی کہ یہ جو تمہارے پاس علم کا سرمایہ ہے وہ بہت ہی کم اور حقیر ہے، جس سے تمہاری ضرورت پوری نہیں ہو سکتی، اور نہ تمہارے لیے کافی ہو سکتا ہے، اس لیے علم کلام سے اس کو تقویت دو اور ادھر ادھر کے کچھ کلامی مباحث کا اس میں پیوند لگاؤ اور منکلمین کے (پرچ) اصولوں کو اس کا پشت پناہ بناؤ تاکہ انسان کے آگے غور کی شاہراہ باز اور فکر کا میدان وسیع ہو سکے (انسوس کہ) شیطان کا خیال پورا ہو کر رہا اور مسلمانوں کے ایک مختصر گروہ کو چھوڑ کر باقی سب نے اس کی اطاعت اور پیروی اختیار کر لی۔ حیرت ہے لوگوں پر اور ان کی عقلوں پر! (کیا وہ نہیں دیکھتے کہ) شیطان لعین انہیں کہاں لیے جا رہا ہے؟ اور ان کے اصل مقصود اور مرکز ہدایت سے ہٹا کر انہیں کس کھڈ میں ڈال دیا گیا ہے؟ اللہ ہماری مدد کرے۔“

مسئلہ تقلید

معلوم ہونا چاہیے کہ پہلی اور دوسری صدی ہجری میں کسی مخصوص فقہی مذہب کی تقلید کا دستور نہ تھا، چنانچہ ابوطالب مکیؓ اپنی کتاب ”قوت القلوب“ میں فرماتے ہیں:

”لوگوں کی یہ (فقہی) تصنیفات اور تالیفات تو بعد کی چیزیں ہیں، پہلی اور دوسری صدی ہجری میں لوگوں کے اقوال (بطور حجت شرعی) پیش کرنے کا رواج نہ تھا، اور نہ یہ قاعدہ تھا کہ کسی ایک ہی شخص کے مذہب پر فتویٰ دیا جائے ہر مسئلہ اور ہر معاملہ میں اسی کی رایوں کو مانا اور بیان کیا جائے اور اسی کے مذہب کو مداریقین قرار دے لیا جائے۔“

بلکہ لوگوں کا حال اس کے بالکل برعکس تھا۔ اس وقت لوگوں کے دو طبقے تھے، ایک طبقہ علماء دوسرا طبقہ عوام۔ عوام کا حال یہ تھا کہ وہ ان اجتماعی اور اصولی مسائل، جو تمام مسلمانوں یا عام ارباب اجتہاد کے درمیان متفق علیہ تھے، براہ راست شارع علیہ السلام ہی کی تقلید کرتے تھے (نہ کہ کسی امام و مجتہد کی) اور وضو و غسل کے طریقے اور نماز و زکوٰۃ وغیرہ کے احکام یا تو اپنے بزرگوں سے سیکھ لیتے یا اپنی بستنیوں کے اصحاب درس و تدریس سے، اور اسی کے مطابق خود عمل کرتے اور جب کوئی غیر معمولی واقعہ پیش آتا تو جس مفتی کو پاتے، بلا لحاظ مسلک و مذہب اسی سے فتویٰ پوچھ لیتے۔ امام ابن ہمامؒ اپنے رسالہ التحریر کے آخر میں لکھتے ہیں:

”لوگ کبھی ایک عالم سے فتویٰ پوچھتے، کبھی دوسرے سے، ایک ہی سے فتویٰ پوچھنے کا التزام نہ تھا۔“

(۱) علماء کے دو گروہ تھے۔ ایک گروہ ان علماء کا تھا جنہوں نے کتاب و سنت اور آثار صحابہ کی تلاش (تحقیق) میں پوری کاوش و فکر صرف کی اور بالقوۃ اتنی استعداد بہم پہنچائی تھی کہ عوام کے سامنے ایک (صاحب علم و نظر) مفتی کی حیثیت سے آسکیں، ایسے صاحب فکر و نظر مفتی کی حیثیت سے، جو مسائل کا جواب بالعموم دے سکے اور جس کو خاموشی اختیار کرنے کی مجبوری

کم ہی پیش آئے۔ یہ لوگ مجتہد مطلق کہے جاتے ہیں۔ یہ (اجتہادی) استدعا دو طرح حاصل ہوتی ہے، کبھی تو اس طرح کہ ہر امکانی کوشش صرف کر کے روایات کو جمع کیا جائے۔ کیوں کہ احکام کا ایک بڑا حصہ احادیث میں، اور ایک بڑا حصہ صحابہ، تابعین اور تبع تابعین کے آثار و اقوال میں موجود ہے (اس لیے ایک مجتہد بڑی کامیابی کے ساتھ اس ذخیرہ روایات سے مسائل کا جواب معلوم کر سکتا ہے) اور یہ ایک حقیقت ہے کہ ایک سوچ بوجھ رکھنے والا عالم زبان اور مواقع کلام کی معرفت سے بے بہرہ نہیں ہوتا اور نہ روایات کو مختلف روایتوں میں مطابقت دینے کے اصول اور ترتیب دلائل وغیرہ امور کی فہم و صلاحیت سے کبھی بیگانہ ہوتا۔ اس استدعا دو اجتہاد کی زندہ مثال امام احمد بن حنبل اور اسحاق بن راہویہ ہیں۔ کبھی یہ استدعا تخریج کے طریقوں کو پوری طرح ذہن میں جمالیے اور ان اصولی قواعد و ضوابط کو دماغ میں محفوظ کر لینے سے پیدا ہوتی ہے جو ہر باب کے متعلق ائمہ فقہ سے منقول ہیں، بشرطے کہ اس کے ساتھ ہی احادیث اور آثار کا ایک معقول اندوختہ بھی انسان کے پاس موجود ہو۔ اس اجتہادی استدعا کی کامل مثال تم کو امام ابو یوسف اور امام محمد بن حسن کی ذات ہائے گرامی میں ملے گی۔ دوسرا گروہ ان علماء کا تھا جو قرآن و سنت پر اتنی نظر تو رکھتے تھے، جس سے فقہ کے اصول و مبادی اور اس کے بنیادی مسائل کو ان کے تفصیلی دلائل کے ساتھ معلوم کر سکیں، لیکن (جو جزئی مسائل ان کے سامنے آتے تھے) ان میں سے کچھ پر اگر وہ خود دلائل کی روشنی میں رائے قائم کر لیتے تھے تو باقی میں توقف اختیار کرنے پر مجبور بھی ہو جاتے اور بالآخر دوسرے ارباب علم و نظر کی رایوں کے محتاج ٹھہرتے۔ کیونکہ وہ اپنے اندر اجتہاد کامل کی پوری شرائط نہیں رکھتے تھے۔ پس اس قسم کے علماء بعض مسائل کے لحاظ سے مجتہد اور بعض کے لحاظ سے غیر مجتہد تھے۔ صحابہ اور تابعین کے متعلق یہ چیز تو اتر کے ساتھ ثابت ہے کہ جب ان کو کوئی حدیث پہنچتی تو وہ بغیر کسی شرط اور قید کے اس پر عمل کرنا شروع کر دیتے۔

شخصی تقلید کا آغاز

تیسری صدی ہجری تقلید شخصی کا پیام لے کر آئی اور لوگوں کے اندر کسی ایک ہی متعین مجتہد کے مذہب کی پابندی نے اپنے نلہور کا اعلان کیا۔ اب ایسے لوگ انگلیوں پر گنے جاسکتے تھے جو اس

شخصی تقلید کے دائرے سے باہر ہوں۔ اس وقت یہ چیز و جب کامرتبہ حاصل کر چکی تھی، جس کا ایک خاص سبب تھا۔ اس سبب کی تفصیل یہ ہے کہ فقہ کے کسی طالب علم کو دو ہی صورتیں پیش آ سکتی ہیں:

(۱) یا تو اس کی تمام تر توجہ اس بات پر سمٹ آئے گی کہ وہ ان مسائل سے واقفیت بہم پہنچائے، ان پر نقد کرے، ان کے ماخذ کی تحقیق کرے اور ان میں باہم ترجیح دے جن کا جواب ائمہ مجتہدین تفصیلی دلائل کے ساتھ پہلے دے چکے ہوں، یہ ایک بڑا بھاری کام ہے اور اس وقت تک کامیابی کے ساتھ سرانجام نہیں پاسکتا جب تک کہ اس فقہ کو کسی ایسے امام و مجتہد کی رہنمائی میسر نہ ہو، جس نے فقہ کے ایک ایک باب میں مسائل کو پھیلا کر بیان کرنے اور ان کے دلائل مہیا کرنے کی زحماتوں سے اس کو بے نیاز کر دیا ہو، ورنہ، اگر بالفرض کسی امام کی اقتدا سے میسر نہ ہو تو ایک کامیاب فقہ بننا یقیناً اس کے لیے دشوار ہو جائے گا۔ یہ ایک امر واقعی ہے کہ علم فقہ کا یہ طالب (جس امام کی پیروی میں داد تحقیق دے رہا ہے) اس کے بعض اقوال کو پسندیدہ سمجھ کر ان سے اتفاق کرے گا تو بعض سے اختلاف بھی کرے گا۔ (اب دیکھنا یہ ہے کہ اس کے اتفاق اور اختلاف کا تناسب کیا ہے) اگر اختلاف اتفاق سے کم ہے تو ایسی صورت میں یہ فقہیہ اسی امام مجتہد کے مذہب کے اندر ”اصحاب و جوہ“ میں سے شمار کیا جائے گا اور اگر صورت حالات اس کے برعکس ہو تو اس وقت (وہ اصحاب و جوہ میں سے نہ شمار کیا جائے گا) یعنی ان کی انفرادی رائیں مذہب مذکور کا ایک جز نہ قرار پائیں گی لیکن اس کے باوجود فقہیہ فی الجملہ اسی امام کے مذہب کی طرف منسوب رہے گا اور (اسی نسبت کے ذریعہ) ان لوگوں سے متمیز رہے گا۔ جو کسی اور امام کی، اس کے مذہب کے اکثر اصول و فروع میں اقتدا کر رہے ہوں۔

۱ ”اصحاب و جوہ“ سے مراد وہ علماء ہیں جو ہوں تو کسی امام مجتہد کے مقلد، اور اسی کے اصول و اقوال سامنے رکھ کر مسائل کا استنباط کرتے ہوں مگر جزئی مسائل میں کچھ اپنے مخصوص دلائل کی بنا پر اپنے امام کی رائے سے اختلاف بھی کر جاتے ہوں اس قسم کی یہ اختلافی رائیں بھی اسی امام کے مذہب کا ایک جز سمجھی جاتی ہیں۔

۲ مطلب یہ ہے کہ جس طرح ایک عالم کی ایک امام مجتہد کی اقتداء میں یہ روش اختیار کر سکتا ہے کہ اس کے اکثر و بیشتر اصولوں کو ماننے کے باوجود بے شمار مسائل میں اس سے اختلاف کرے، اسی طرح دوسرے ائمہ کی اقتداء میں دوسرے علماء بھی یہی روش اختیار کر سکتے ہیں تو اگرچہ اس قسم کے علماء کو ان ائمہ کا مقلد نہیں کہنا چاہیے مگر اس کے باوجود ہر عالم اپنے امام کی طرف اس وجہ سے منسوب کر دیا جاتا ہے کہ یہ انتساب اسی قسم کے دوسرے علماء کے مقابلے میں باعث امتیاز بن سکے۔ (م)

پھر اس قسم کے صاحب علم کے بعض اجتہادی مسائل لازماً ایسے بھی پائے جائیں گے جن کے جواب سے اب تک کی فقہی تصنیفات بالکل خاموش ہوں گی، کیوں کہ انسانی زندگی میں نئے نئے واقعات پیش آتے ہی رہتے ہیں اور اجتہاد کا دروازہ بھی کھلا ہوا ہے (لہذا بعض مسائل میں اس صاحب علم کا اپنے نجی اجتہاد سے کام لینا ایک امر ناگزیر ہے) اس لیے وہ ان مسائل کا جواب اپنے امام مجتہد کی رہنمائی کا خیال ترک کر کے، براہ راست کتاب وسنت اور اقوال سلف سے معلوم و مستنبط کرے گا اگرچہ یہ حقیقت ہے کہ اس قسم کے نئے مسائل کی تعداد ان مسائل کے مقابلہ میں بہت کم ہوگی جن کا (کوئی نہ کوئی) جواب پہلے کے علماء و ائمہ دے چکے ہیں۔ ایسے شخص کو ”مجتہد مطلق منسوب“ کہا جاتا ہے۔

(۲) یا پھر اس کی ساری توجہات کا مرکز یہ ہوگا کہ وہ ان مسائل پر دسترس حاصل کرے، جن کا فتویٰ پوچھنے والے اس سے دریافت کریں اور جن کے متعلق علمائے سلف کا کوئی جواب منقول نہ ہو۔ ایسا عالم فقہ ایک ایسے امام کی اقتدا کا مذکورہ بالا فقہیہ سے بھی زیادہ محتاج ہے، جس کی مرتب شدہ فقہی اصولوں میں رہبری سے وہ فائدہ حاصل کر سکے، کیوں کہ فقہ کے مسائل باہم گتھے ہوئے ہیں اور ان کی فروع و جزئیات ان کے اصول سے گہری وابستگی رکھتی ہیں۔ ایسی حالت میں اگر کوئی شخص بطور خود تمام مذاہب فقہ کی جانچ پڑتال اور تمام مجتہدین کے اقوال کی چھان بین از سر نو شروع کرے تو وہ اپنے کو ایک ایسی گھاٹی میں لا ڈالے گا جس کو طے کرنے کی سعی کے قدموں میں ہرگز سکت نہ ہوگی، اور جس سے غالباً وہ ساری عمر چل کر بھی باہر نہ نکل سکے گا۔ پس اپنا مقصد حاصل کرنے کی خاطر اس کے سوا کوئی چارہ کار نہیں کہ جن مسائل کا جواب پہلے دیا جا چکا ہے انہی جوابوں پر غورو فکر کی نگاہ ڈالے (اور ان کو سامنے رکھتے ہوئے مزید جزئیات کی) تفریح میں ہمہ تن مشغول ہو جائے۔ لیکن یہ نہ سمجھنا چاہیے کہ ایسا فقہیہ کبھی بھی اپنے امام مجتہد سے اختلاف نہیں کرتا، (نہیں، بلکہ) بسا اوقات ایسا بھی ہوتا ہے کہ وہ کتاب وسنت اور اقوال سلف اور اپنے ذاتی قیاس کی بنا پر اپنے امام کے خلاف رائے قائم کرتا ہے لیکن یہ اختلاف موافقت کے مقابلے میں بہت کم ہوتا ہے۔ ایسا عالم ”مجتہد فی المذہب“ کہلاتا ہے۔

رہ گئی تیسری صورت کہ وہ پہلے تو اپنی ساری کوشش ان مسائل کی دلیلیں معلوم کرنے

میں صرف کرڈالتا جن کا جواب پہلے کے علماء دے چکے ہیں، پھر کہیں جا کر ان میں سے اپنے پسندیدہ اور منتخب مسائل کو سامنے رکھ کر مزید مسائل کی تفریح کی طرف قدم بڑھاتا تو یہ صورت عملاً ایک ناممکن اور غیر واقعی صورت تھی۔ کیوں کہ نزول وحی کا بابرکت زمانہ گزرے ہوئے ایک مدت گزر چکی ہے، جس کے باعث ہر عالم کے لیے اُن امور میں سے، جن پر علم اور عالمیت کا دارو مدار ہے، اکثر کے اندر علمائے سلف کا دست نگر ہونا ضروری ہو چکا تھا، مثلاً یہ بات کہ کون حدیث کتنے طریقوں سے، اور کن مختلف عبارتوں میں مروی ہے؟ کون راوی کس پایہ کا ہے؟ کون حدیث کس مرتبہ میں صحیح یا ضعیف ہے، مختلف احادیث و آثار میں مطابقت کیوں کر پیدا کی جائے؟ کون سی احادیث فقہ کا ماخذ ہیں؟ اسی طرح مشکل اور غریب الفاظ کے معنی کی تحقیق کرنا، فقہ کے اصولوں کا علم حاصل کرنا، جن میں علمائے سلف کلام کر چکے ہیں، پھر ان مختلف روایات (اور مسائل) کے اندر غور و فکر کے بعد راجح اور مرجوح کا فیصلہ کرنا اور ان کو دلائل کی کسوٹی پر رکھ کر پرکھنا (یہ سب بے شمار کام ایسے تھے جن میں متقدمین کے افکار و تحقیقات پر اعتماد اور ان سے استفادہ کرنے کے سوا اس کے لیے کوئی چارہ کار ہی نہ تھا) ورنہ اگر وہ بطور خود ان کاموں میں اپنی زندگی کے لمحات ختم کر ڈالتا تو پھر (مزید مسائل ضروریہ کی) تفریح کا حق کیوں کر پورا ہو سکتا؟ جب کہ انسانی دماغ کے متعلق یہ ایک ناقابل انکار مسلمہ ہے کہ خواہ وہ کتنا ہی ذکی کیوں نہ ہو مگر اس کی ایک متعین حد ہے جس کے آگے وہ پرواز نہیں کر سکتا۔ ہاں فکر و نظر کا یہ کمال ان علماء کو ضرور حاصل ہو سکا تھا جو باعتبار زمانہ بزم اجتہاد کی صعب اول میں تھے۔ جس کی وجہ یہ تھی کہ وحی کا زمانہ گزرے ہوئے کچھ دیر نہیں ہوئی تھی اور نہ ہی علوم کی یہ گونا گونی اور مسائل کی یہ فراوانی تھی۔ لیکن اس کے باوجود بھی یہ کمال چند نفوس سے زیادہ کو حاصل نہ ہو سکا، اور وہ چند نفوس بھی اپنے تمام اوصاف کمال کے باوصف دوسروں کی علمی رہنمائی اور اعانت سے یکسر بے نیاز نہ تھے، بلکہ اپنے اساتذہ ہی کی پیروی اختیار کیے ہوئے تھے اور ان ہی کے سہارے راہ اجتہاد میں قدم اٹھاتے تھے لیکن چونکہ اس علم میں انہوں نے کافی تصرفات کیے اس لیے وہ مستقل امام اور مجتہد ہو گئے۔

مختصر یہ کہ ائمہ و مجتہدین کے مذاہب کو اختیار کر لینا ایک قدرتی راز تھا جس کو اللہ تعالیٰ نے (بعض حکمتوں اور مصلحتوں کے پیش نظر) علماء کے دلوں میں ڈالا اور وہ شعوری یا غیر شعوری طور پر متفق ہو گئے۔ ہمارے اس خیال کی تائید ابن زبایدیمنی کے الفاظ سے بھی ہوتی ہے، وہ ایسے

دو مسئلوں کے متعلق استفسار کے جواب میں، جن کے اندر امام بلقینی نے امام شافعی کے خلاف فتویٰ دیا ہے، ارشاد فرماتے ہیں:

”تم بلقینی کے کلام کی توجیہ نہیں سمجھ سکتے جب تک تمہیں یہ نہ معلوم ہو کہ ان کا علمی مقام کیا تھا (سو پہلے جان لو کہ) وہ امام مجتہد مطلق منتسب، غیر مستقل، صاحب تخریج و ترجیح“ ہیں ”مجتہد مطلق منتسب“ میں اس شخص کو کہتا ہوں جو اپنے اس امام کے مذہب میں، جس کی طرف وہ منسوب ہے، ترجیح کا اختیار رکھتا ہو، حتیٰ کہ اس قول کی مخالفت بھی کر سکتا ہو جو (عام طور سے) راجح مانا جاتا ہو۔ اکابر علمائے شافعیہ میں سے متقدمین میں سے بھی اور متاخرین میں سے بھی اکثر کا یہی حال ہے، جن کا تذکرہ اور جن کے درجات کی ترتیب کا بیان آگے آتا ہے، اچھا تو بلقینی کو جن ارباب نظر نے ”مجتہدین مطلق منتسب“ کے زمرہ میں شامل کیا ہے، ان میں سے ایک ان کے شاگرد ولی ابو زرعہ بھی ہیں۔ وہ فرماتے ہیں کہ ایک مرتبہ میں نے اپنے استاد امام بلقینی سے پوچھا آخر یہ کیا بات ہے کہ شیخ تقی الدین سبکی اجتہاد سے کتراتے ہیں، حالانکہ ان کے اندر اجتہاد کی تمام شرائط موجود ہیں پھر وہ تقلید کیوں کرتے ہیں؟“ ابو زرعہ کہتے ہیں کہ (اتنا کہہ کر میں خاموش ہو گیا اور) لحاظ کی وجہ سے خود ان کا نام نہ لیا۔ (حالانکہ یہی سوال خود ان کے متعلق بھی پیدا ہو رہا تھا) جس کی مصلحت میرے نزدیک یہ تھی کہ (اس طرح دوسروں کے نام پر) میں اس امر کے حقیقی وجہ معلوم کر سکوں گا لیکن امام بلقینی میرا یہ سوال سن کر خاموش ہو رہے بالآخر میں خود ہی بولا کہ ”میرے نزدیک تو اس کی وجہ صرف وہ سرکاری ملازمتیں ہیں جو (حکومت کی طرف سے) چاروں فقہی مذاہب کے مقلد علماء کے لیے (مخصوص اور) مقرر ہیں۔ اور اگر کوئی شخص ان مذاہب کی تقلید سے آزاد ہو کر بطور خود اجتہاد کرنے لگے تو پھر وہ اس حق سے محروم ہو جائے گا، قضا کے عہدے اسے نہ مل سکیں گے، لوگ اس سے استفسار کرنا چھوڑ دیں گے، اور وہ بدعتی مشہور ہو جائے گا۔“ میری یہ بات سن کر امام بلقینی مسکرائے اور اس سے اتفاق کا اظہار کیا۔“ (لیکن ابو زرعہ کی بات میرے دل کو نہیں لگتی) میرے لیے ایسا سمجھنا دشوار ہے کہ ان لوگوں نے اجتہاد سے (اس ذلیل مصلحت کی بناء پر) اجتناب کیا جس کی طرف ابو زرعہ نے اشارہ کیا ہے۔ ان بزرگوں کا مقام اس سے کہیں بلند ہے کہ وہ اجتہاد کی مکمل صلاحیتیں رکھنے کے باوجود عہدہ قضا اور ذرائع معاش کی خاطر اجتہاد سے رُکے رہتے۔ ان بزرگوں کے متعلق ایسا سوء ظن کسی طرح بھی مناسب نہیں۔ کیوں کہ جیسا کہ اوپر بیان ہو چکا اس بارے میں جمہور کا عقار اور راجح مذہب یہ ہے

کہ جو شخص اجتہاد کی حقیقی صلاحیت رکھتا ہو، اس کے لیے اجتہاد کرنا واجب ہے (اس لیے یہ کس طرح باور کیا جائے کہ ملازمت اور مشاہرہ کے لالچ میں آکر انہوں نے ایک امر واجب کو زندگی بھر ترک کیے رکھا؟ پھر سمجھ میں نہیں آتا کہ) ابو زرہ کے لیے یہ کس طرح مناسب تھا کہ ان لوگوں کے بارے میں اتنی بھاری بات منہ سے نکالیں اور اس پر امام بلقینی کو اپنا موافق بھی ظاہر کریں؟ حالانکہ علامہ جلال الدین سیوطی کتاب ”التبیینہ“ کی شرح کے اندر باب الطلاق میں، ایک مقام پر لکھتے ہیں کہ:

”ائمہ کے خود اپنے اقوال میں جو اختلافات واقع ہوئے ہیں ان کی وجہ ان کے اجتہاد کا تغیر ہے۔ جس موقع پر وہ جس چیز کو صحیح قرار دیتے ہیں وہ وہی چیز ہوتی ہے جو ان کے اجتہاد کی نظر میں اس وقت صحیح معلوم ہوتی ہے اور اس کتاب کا مصنف وہ شخص ہے جس کے رتبہ اجتہاد کا انکار نہیں کیا جاسکتا چنانچہ کتنے ہی علماء نے اس امر کی تصریح کی ہے کہ مصنف مذکور، ابن الصباغ امام الحرمین اور امام غزالی اجتہاد مطلق کے مقام پر فائز تھے۔ اور یہ جو فتاویٰ ابن صلاح میں مرقوم ہے کہ یہ لوگ اجتہادنی المذہب کا مرتبہ رکھتے تھے نہ کہ اجتہاد مطلق کا، تو اس کا مطلب دراصل یہ ہے کہ یہ لوگ اجتہاد مطلق ”مستقل“ کا درجہ نہیں رکھتے تھے بلکہ ان کا مقام ”اجتہاد مطلق منتسب“ کا تھا کیوں کہ اجتہاد مطلق کی دو قسمیں ہیں ایک مطلق مستقل دوسرا مطلق منتسب چنانچہ خود ابن صلاح نے اپنی کتاب ”آداب الفتیاء“ میں، اور امام نووی نے شرح ”المہذب“ میں اس کی تصریح کی ہے۔ ان میں سے پہلی قسم کے اجتہاد کا دروازہ تو چوتھی صدی ہجری کے اوائل ہی میں ہمیشہ کے لیے بند ہو گیا۔ جس کے کھلنے کا اب کوئی امکان نہیں، باقی رہی دوسری قسم تو وہ اب بھی باقی ہے اور آثار قیامت نمودار ہونے تک باقی رہے گی (کسی زمانے میں بھی) اس کا موقوف ہو جانا شرعاً جائز نہیں، کیوں کہ وہ فرض کفایہ ہے۔ یعنی اگر کسی زمانے کے مسلمان ایسا اجتہاد کرنے سے ہچکچانے لگیں یہاں تک کہ اسے یک لخت چھوڑ بیٹھیں تو سب کے سب گنہ گار ہوں گے، جیسا کہ ہمارے علمائے، مثلاً امام ماوردی نے اپنی کتاب ”المادی“ میں روایانی نے ”البحر“ میں، بغوی نے ”الہندیہ“ میں اور اسی طرح کے اور بہت سے

۱ یعنی ایک ہی امام نے ایک ہی مسئلہ میں کبھی ایک فتویٰ دیا ہے اور کبھی اپنی پہلی رائے کے خلاف دوسرا فتویٰ دیا ہے۔ مثلاً

امام شافعی کے اقوال میں یہ بات اکثر نقلی ہے کہ یہ ان کا پہلا قول ہے اور یہ دوسرا قول۔

۲ یعنی ان ائمہ کے احساس ذمہ داری کا تو یہ حال تھا کہ جس وقت ان کا اجتہاد کسی مسئلے میں ایک بات کو حق پاتا تھا وہ بے تکلف

اس کا اظہار کر دیتے تھے اور اس کی بھی پروا نہیں کرتے تھے کہ ہم خود پہلے دوسری رائے ظاہر کر چکے ہیں۔

اکابر علماء نے صراحت کے ساتھ لکھا ہے۔ یاد رہے کہ یہ فرض کفایہ اجتہاد مقید (یعنی اجتہاد فی المذہب) سے ادا نہیں ہو سکتا، جیسا کہ ابن صلاح اور امام نووی کی تصریحات بتلاتی ہیں۔ ہم نے بھی اپنی کتاب ”الروالی من اخلد الی الارض وجہل ان الاجتہاد فی کل عصر فرض“ میں اس مسئلہ پر مفصل اور سیر حاصل بحث کی ہے۔ یہ ارباب علم (جن کا ہم اوپر ذکر کر چکے ہیں) محض اس وجہ سے کہ وہ اجتہاد مطلق منتسب کا درجہ رکھتے تھے، دائرہ شافعییت سے باہر نہ شمار کیے جاسکتے۔ امام نووی نے اور ”طبقات“ میں ابن صلاح نے واضح لفظوں میں اس حقیقت کا اظہار کیا ہے اور ابن سبکی نے بھی ان کی ہمنوائی کی ہے۔ چنانچہ تم دیکھتے ہو کہ ان حضرات نے مذہب شافعی کی کتابیں تصنیف کیں (اور ان کی فقہی تصنیفات فقہ شافعی کی کتابیں کہی اور مانی جاتی ہیں) پھر یہ حیثیت ایک شافعی فقیہ کے انہوں نے فتوے دیے، اور شافعی مناصب پر مقرر کیے گئے، مثلاً اس کتاب کے مصنف اور ابن الصباغ کو بغداد کے مدرسہ نظامیہ میں تدریس کی خدمت سپرد کی گئی اور امام الحرمین اور امام غزالی کو نیشاپور کے مدرسہ نظامیہ میں اور ابن عبدالسلام کو قاہرہ کے مدرسہ جابیہ اور مدرسہ ظاہریہ میں تعلیم کا انچارج بنایا گیا اور ابن دقیق العید کو مدرسہ صلاحیہ میں جو ہمارے امام (امام شافعی) کے مقبرہ سے متصل واقع ہے، نیز مدرسہ فاضلیہ اور مدرسہ کاملیہ میں فرائض تعلیم حوالے کیے گئے، ہاں جو شخص اس مقام سے بھی اونچا ہو کر ”اجتہاد مطلق مستقل“ کے مقام بلند پر چاہنچا ہو۔ وہ البتہ حلقہ شافعییت میں شامل نہیں کیا جاسکتا۔ نہ اس کے اقوال فقہ شافعی کی کتابوں میں درج کیے جاسکتے ہیں لیکن جہاں تک میری معلومات کا تعلق ہے اصحاب شافعی میں سوائے ابو جعفر ابن جریر طبری کے کوئی شخص بھی اس مقام تک نہیں پہنچا۔ ابن جریر البتہ پہلے شافعی تھے، پھر ایک مستقل مذہب فقہی کے امام مجتہد ہو گئے۔ اسی وجہ سے علامہ رافعی وغیرہ نے فرمایا ہے کہ ابن جریر کا ”تفرّد“ مذہب شافعی کے ”وجوہ“ میں سے کوئی وجہ نہیں شمار ہوتا۔“

۱۔ ”تفرّد“ کا مطلب ہے کسی مسئلہ میں تمام فقہائے مذہب کے خلاف رائے قائم کرنا، اس جملہ کا مفہوم یہ ہے کہ جس طرح امام غزالی، علامہ ابن عبدالسلام اور امام الحرمین وغیرہ علمائے شافعی کے منفرّد اقوال (جن میں وہ تنہا ہوتے ہیں اور دوسرے تمام علمائے شافعی بلکہ خود امام شافعی کی رائے بھی ان کے خلاف ہوتی ہے) اپنے تفرّد کے باوجود مذہب شافعی ہی کے اقوال مانے جاتے ہیں اور ان کے متعلق کہا جاتا ہے کہ ”مذہب شافعی میں ایک قول یہ بھی ہے۔“ اس طرح ابن جریر طبری کے اختلافی اقوال کو (جن میں وہ تنہا ہوتے ہیں) مذہب شافعی کے اقوال نہیں مانا جاتا، اور ان کے متعلق یہ نہیں کہا جاتا کہ اس مسئلہ میں مذہب شافعی کے اندر ایک قول یہ بھی ہے۔ (م)

سیوطی نے مذکورہ بالا الفاظ میں جو بات کہی ہے (اور جس میں دیگر علماء کے ساتھ ساتھ علامہ ابن سبکی کی حیثیت بھی واضح کر دی ہے) وہ میرے نزدیک ابو زرعد کے خیال سے زیادہ اچھی ہے (اور اسی کو میں حقیقت کی ترجمانی سمجھتا ہوں) لیکن ان کے الفاظ سے جو یہ بات نکلتی ہے کہ ابن جریر طبری کو شافعی نہ شمار کرنا چاہیے، وہ قابل قبول نہیں۔ کیونکہ یہی علامہ رافعی (جن کی رائے کا سیوطی نے حوالہ دیا ہے) کتاب الزکوٰۃ کے آغاز میں لکھتے ہیں کہ ”ابن جریر طبری کا تفرد مذہب شافعی کے وجہ میں سے کوئی وجہ نہیں شمار ہوتا اگرچہ وہ خود اصحاب شافعی کے طبقات میں شمار ہوتے ہیں۔“ اسی طرح امام نووی اپنی تصنیف ”المعذب“ میں لکھتے ہیں کہ ”ابو عاصم عبادی نے ابن جریر کا تذکرہ فقہائے شافعیہ کے سلسلے میں کیا ہے اور کہا ہے کہ وہ ہمارے صف اول کے علماء میں سے ہیں۔ انہوں نے فقہ شافعی علامہ ربیع مرادی اور حسن زعفرانی سے حاصل کی تھی۔“ (پس وہ بہر حال ایک شافعی عالم تھے اور ان کے شافعییت کی طرف منسوب ہونے کا مطلب یہ ہے کہ ان کا طریقہ اجتہاد ان کا اسلوب استقراء، اور ان کا طرز ترتیب دلائل قریب قریب بالکل وہی تھا جو امام شافعی کا تھا اور ان کے اجتہادات بالعموم امام موصوف کے اجتہادات سے ہم آہنگ تھے، اور اگر کبھی مخالف پڑے بھی تو ایسے ہی کہ وہ کوئی خاص اہمیت حاصل نہ کر سکے۔ مختصر یہ کہ ایسے مسائل بہت کم ہیں جن میں انہوں نے امام شافعی سے الگ کوئی راہ اختیار کی ہو (اور ظاہر ہے کہ) یہ چیز ان کے دائرہ شافعییت میں داخل سمجھے جانے کے خلاف کوئی جھٹ نہیں بن سکتی۔ امام محمد بن اسماعیل بخاری کا فقہی مقام بھی یہی نوعیت رکھتا ہے اور ان کا شمار بھی طبقات شافعیہ میں ہے۔ ان لوگوں میں سے جنہوں نے امام بخاری کو طبقات شافعیہ میں شامل کیا ہے، ایک علامہ تاج الدین سبکی بھی ہیں۔ وہ فرماتے ہیں کہ ”امام بخاری نے فقہ جمہوری سے سیکھی اور جمہوری نے امام شافعی سے۔“ ہمارے استاذ علام نے بھی امام بخاری کے شافعی ہونے پر یہی دلیل دی ہے کہ تاج الدین سبکی نے ان کا تذکرہ طبقات شافعیہ میں کیا ہے۔ نووی کی جو عبارت ہم نے اوپر نقل کی ہے اس سے بھی اس (طرز استدلال کی صحت) کی پوری تائید ہوتی ہے۔ شیخ تاج الدین سبکی اپنی کتاب ”طبقات“ میں فرماتے ہیں: ”کسی ایسے تخریجی مسئلہ کے سلسلہ میں جس کی تخریج بالکل اچھوتی ہو، دیکھنا چاہیے کہ تخریج کرنے والا کن لوگوں میں سے ہے؟ اگر وہ ان لوگوں میں سے ہے جن پر عموماً شافعییت اور تنقید غالب رہتی ہے۔ مثلاً شیخ ابو حامد غزالی اور قتال تو اس کا شمار شوافع میں ہوگا۔ اور اگر اس کے برعکس وہ ان لوگوں میں سے ہے جو حدود

شافیعت سے اکثر باہر نکل جایا کرتے ہیں مثلاً محمد بن جریر، محمد بن خزیمہ، محمد بن مروزی اور محمد بن منذر، تو پیروان شافعیت میں نہ گنا جائے گا۔ رہا حزنی اور ان کے بعد ابن سرتج کا معاملہ تو ان کے بارے میں تحقیق یہ ہے کہ ان کا مقام بین بین سا ہے نہ تو وہ مذکورہ بالا چاروں حضرات کی طرح عموماً مذہب شافعی سے باہر ہی رہتے ہیں اور نہ عراقیوں اور خراسانیوں کی طرح حدود شریعت کی پابندی ہی کرتے ہیں۔“

نیز یہی علامہ سبکی اپنی ”طبقات“ میں شیخ ابوالحسن اشعری امام اہل السنۃ والجماعت کا تذکرہ کرتے ہوئے فرماتے ہیں کہ وہ شافعی کہے جاتے ہیں، کیونکہ فقہ انہوں نے شیخ ابواسحاق مروزی سے حاصل کی تھی (فتاویٰ ابن زیاد) تقلید کے بارے میں ہمارے اس نقطہ نظر کی تائید و شہادت ”کتاب الانوار“ کے صفحات میں بھی موجود ہے چنانچہ اس کا مصنف کہتا ہے:

”جو لوگ شافعیت یا حنفیت یا مالکیہ یا حنبلیہ کی طرف منسوب ہیں ان کے چند طبقے ہیں:

ایک تو طبقہ عوام ہے جس کا (اپنے امام مثلاً) امام شافعی کی تقلید کرنا (براہ راست نہیں ہوتا بلکہ) ان مجتہدوں کے توسط سے ہوتا ہے جو امام مذکور کی طرف منسوب ہوتے ہیں۔ دوسرے وہ لوگ جو مرتبہ اجتہاد کو پہنچے ہوئے ہیں۔ اگرچہ ایسا شخص جو خود مجتہد ہو، کسی دوسرے مجتہد کی تقلید نہیں کیا کرتا، مگر اس کے باوجود یہ لوگ ایک امام کی طرف اس بناء پر منسوب کر دیے جاتے ہیں کہ وہ طریق اجتہاد اور انداز استدلال اور اسلوب ترتیب دلائل وہی اختیار کرتے ہیں جو اس امام مجتہد مطلق کا ہوتا ہے۔ تیسرا طبقہ متوسطین کا ہے، یعنی وہ لوگ جن کو اگرچہ اجتہاد کا مقام حاصل نہیں ہو سکا مگر اجتہاد کے وہ اصول ان کے سامنے روشن ہوتے ہیں، جن کو امام نے اختیار کیا تھا، اور اس امر کی پوری قدرت رکھتے ہیں کہ جو مسئلہ (اقوال امام میں) تصریح کے ساتھ موجود نہیں اس کو امام کے مصرح اقوال پر قیاس کر کے جواب دے سکیں۔ یہ لوگ بھی بہر حال امام کے مقلد (ہی) ہوتے ہیں، اور ان ہی کے ساتھ وہ عوام بھی، جو ان کے استنباط کیے ہوئے اقوال کو اختیار کریں۔ (اب رہا یہ سوال کہ عوام ان کے قیاس کردہ اقوال پر عمل کرتے ہیں اس لیے ان کو بھی امام مقتدی کہا جائے یا نہ کہا جائے تو اس کے بارے میں) مشہور یہ ہے کہ ان کو یہ حیثیت حاصل نہیں، کیوں کہ وہ تو خود ہی دوسرے کے مقلد ہیں۔“

ایک اعتراض اور اس کا جواب

(ان دلائل و شواہد کی روشنی میں اگر تم کسی متعین مذہب فقہی سے انتساب کے مفہوم اور حدود و تقلید کی وسعت پر غور کرو گے تو تمہیں محسوس ہو جائے گا کہ دوسری صدی ہجری کے بعد تقلیدی رجحانات کے ہمہ گیر اور تقلید کے واجب ہو جانے کے متعلق ہمارا بیان واقعیت کی سچی ترجمانی ہے) اور اگر تم یہ اعتراض کرو کہ ”جب شریعت ایک ہی ہے تو جو چیز ایک وقت میں واجب نہ تھی وہ کسی دوسرے وقت میں بھی واجب نہیں ہو سکتی، اس لیے تمہارا یہ کہنا کہ ”مجتہد مستقل کی پیروی پہلے واجب نہ تھی، پھر واجب ہو گئی۔“ ایک ایسی بات ہے (جو اپنی تغلیط آپ کر رہی ہے کیوں کہ) اس کے اندر کھلا ہوا تناقض موجود ہے۔“ تو اس اعتراض کا جواب یہ ہے کہ اصل میں جو چیز واجب ہے وہ تو یہ ہے کہ امت کے اندر ایسا شخص یا اشخاص ضرور موجود رہنا چاہئیں جو فروعی احکام پر ان کے تفصیلی دلائل کے ساتھ عبور رکھتے ہوں اس وجوب پر تمام اہل حق کا اجماع ہے (اسی طرح یہ اصول بھی بالکل مسلم اور بدیہی ہے کہ) جس چیز پر کسی امر واجب کے حصول کا دار و مدار ہوتا ہے وہ خود بھی واجب ہوتی ہے پھر اگر کسی امر واجب کے حصول کے کئی ایک طریقے ہوں تو ان میں سے کسی ایک طریقہ کا حاصل کرنا واجب ہوگا (کسی متعین طریقہ کی خصوصیت نہ ہوگی) لیکن اگر طریقہ ایک ہی ہو تو بالآخر اسی طریقہ کا حصول واجب ہوگا مثلاً ایک شخص بھوک کی شدت سے جاں بلب ہو، اور اس بھوک کو دور کرنے کے متعدد ذرائع اس کے بس میں ہوں۔ جیسے کھانا خرید سکتا ہو۔ جنگل سے میوے چن سکتا ہو۔ اور کھانے کے قابل جانوروں کا شکار کر سکتا ہو تو اس کے لیے ان تینوں ذرائع میں بلا تعین کسی ایک کو اختیار کرنا واجب ہوگا۔ لیکن اگر وہ شخص ایسے مقام پر ہو جہاں نہ تو کوئی شکار مل سکتا ہو نہ ہی میوے دستیاب ہو سکتے ہوں (اور بھوک دور کرنے کا ایک ہی چارہ کار ہو) تو اس کے لیے واجب یہی ہے کہ پیسے خرچ کر کے کھانا خریدے۔ (اسی مثال پر مسئلہ زیر بحث کو بھی قیاس کر لو) اُس واجب اصلی کے حاصل کرنے کے لیے، جس کا ہم نے ابھی ذکر کیا، سلف کے پاس چند راستے تھے۔ سوان کے لیے یہ واجب تھا کہ ان راستوں میں سے کسی ایک راستہ کو اختیار کر لیں، کسی خاص راستہ کی تعیین نہ تھی۔ پھر (کچھ قدرتی اسباب کے ماتحت) یہ تمام راستے ماسوا ایک کے بند ہو گئے۔ اندریں حالات سب کے لیے خاص اسی ایک راستہ کا اختیار کرنا ضروری ہو گیا۔ مثال کے طور پر دیکھو کہ سلف حدیثیں نہ لکھا کرتے تھے لیکن اب ہمارے زمانہ میں حدیثوں

۱۔ اس ’ایک‘ راستے سے مراد تقلید کا راستہ ہے مگر تقلید اپنے اس وسیع معنی میں جس کی تفصیل ابھی گزری۔

کی کتابت واجب ہو چکی ہے، کیونکہ (زبانی نقل و بیان کا دستور اور سلسلہ، مدت ہوئی ختم ہو چکا اور) آج روایت احادیث کا اس کے سوا کوئی ممکن طریقہ باقی نہیں رہ گیا ہے کہ ان کتابوں کو سامنے رکھا جائے۔ یہی حال علوم نحو و لغت کا ہے کہ یہ علوم بھی ایک لمحہ کے لیے سلف کی توجہ کو جذب نہ کر سکے تھے کیوں کہ عربی ان کی زبان تھی، ان علوم (میں سرکھانے) کی ان کو حاجت ہی کیا تھی۔ لیکن اب اس زمانہ میں، زبان عربی سے باقاعدہ واقفیت بہم پہنچانا واجب ہو چکا ہے، اس لیے کہ یہ زمانہ ابتدائی اہل عرب کے زمانہ سے (جو عربی زبان کے ماہر اور نکتہ شناس تھے) کافی دور ہو چکا ہے۔ اسی طرح اس اصول کی بے شمار مثالیں دی جاسکتی ہیں۔

تقلیدِ امام معین کب واجب ہے

اسی اصول پر تقلید (کی آخری صورت اور حد یعنی تقلید) شخصی کے وجوب کو بھی قیاس کرنا چاہیے، اس کا بھی یہی حال ہے کبھی وہ واجب ہوتی ہے اور کبھی نہیں (مثال کے طور پر فرض کر لو کہ) اگر ہندوستان یا ماوراء النہر کے کسی نقطہ میں ایک جاہل مسلمان رہ رہا ہے اور اس کے قرب و جوار میں کوئی شافعی یا مالکی یا حنبلی عالم دین موجود نہیں، نہ ہی ان تینوں مذاہب کی کوئی کتاب موجود ہے، تو ایسے شخص کے لیے ضروری ہے کہ مذہب ابوحنیفہ کی تقلید کرے، اور حرام ہے کہ دائرہ حنفیت سے قدم باہر نکالے۔ کیوں کہ اگر اس نے ایسا کیا تو (دائرہ حنفیت کے ساتھ ہی) دائرہ اسلام سے بھی باہر جا پڑے گا اور اس کے دین و ایمان کا کوئی وزن باقی نہ رہ جائے گا۔ بخلاف اس کے اگر ایسا شخص حرمین میں ہو تو مخصوص طور پر کسی ایک ہی امام کی تقلید واجب نہ ہوگی، کیونکہ وہاں اس کے لیے ہر مذہب فقہی سے رہنمائی حاصل کرنا ہمہ دم ممکن ہے (پہلی صورت میں ایک ہی امام معین کی تقلید کے واجب ہونے کی وجہ بالکل کھلی ہوئی ہے کہ جب کسی دوسرے مذہب فقہی کا کوئی عالم موجود ہی نہیں تو فتوے کس سے پوچھے گا؟ رہ گیا یہ امر کہ ظن و تخمین سے کام لے کر کسی دوسرے مذہب کی پیروی کرے، تو کسی مذہب کے احکام پر عمل کرنے اور اس کا حق تقلید ادا کرنے کے لیے) ظن و تخمین کفایت نہیں کر سکتا، اس کے لیے یقینی واقفیت ضروری ہے۔ اسی طرح اس کے لیے یہ بھی کافی نہیں کہ عوام کی سنی سنائی باتوں (کو کسی امام کے اقوال سمجھ کر ان) پر عمل کرے یا یہ کہ کسی غیر معروف کتاب (پر اعتماد کر لے اور اس) سے مسائل لے کر ان کی اقتدا کرنے لگے۔ چنانچہ النہر الفائق شرح کنز الدقائق میں یہ تمام تصریحات موجود ہیں۔

مسئلہ اجتہاد

اجتہادِ مطلق

مجتہدِ مطلق وہ شخص ہوتا ہے جو پانچ علوم پر دسترس رکھتا ہو۔ جن کی تفصیل امام نووی کی کتاب ”منہاج“ کے اس فقرے میں موجود ہے۔

”قاضی ہونے کی شرائط یہ ہیں کہ آدمی مسلمان ہو، عاقل اور بالغ ہو، آزاد ہو، مرد ہو، عادل ہو، سننے، دیکھنے اور گویائی کی قوتوں سے پوری طرح بہرہ مند ہو اور (آخر میں یہ کہ) مجتہد ہو۔

مجتہد وہ شخص ہو سکتا ہے جو:

(۱) کتاب و سنت کے ان حصوں پر، جن کا تعلق احکام سے ہے۔ گہری نظر رکھتا ہو، اور یہ بھی جانتا ہو کہ ان کے اندر کون سے نصوص خاص ہیں اور کون سے عام؟ کون نص مجمل ہے اور کون مبین؟ کون حکم ناخ ہے اور کون منسوخ؟

(۲) (روایتی حیثیت سے) احادیث کے متعلق یہ علم رکھتا ہو کہ کون کون سی حدیثیں متواتر ہیں اور کون احاد؟ کون حدیث متصل ہے اور کون مرسل نیز یہ کہ کون راوی کس درجہ میں قوی یا ضعیف ہے؟

(۳) زبان عربی پر لغوی اور نحوی دونوں حیثیتوں سے پورا عبور رکھتا ہو۔

(۴) علمائے صحابہ و تابعین وغیرہم کے اقوال کے بارے میں یہ خبر رکھتا ہو کہ کون مسئلہ

اجماعی ہے اور کون اختلافی؟

(۵) قیاس کی حقیقت اور اس کی تمام اقسام کو جانتا ہو۔“

مجتہدین مطلق کی اقسام

اجتہاد مطلق کی شرائط جان لینے کے بعد دوسری چیز معلوم کرنے کی یہ ہے کہ مجتہد مطلق دو طرح کے ہوتے ہیں۔ ”مجتہد مطلق مستقل“ اور ”مجتہد مطلق منسوب“۔

مجتہد مطلق مستقل اور اس کی خصوصیات

مستقل مجتہد وہ ہوتا ہے، جس کے اندر تین باتیں پائی جائیں، اور ایسی مخصوص شان میں پائی جائیں کہ وہ اس کے باعث باقی تمام اربابِ اجتہاد سے الگ نظر آنے لگے۔ مثلاً امام شافعی، جن کے اندر تم ان صفات کو نمایاں طور پر محسوس کر سکتے ہو، یہ تین باتیں یا صفتیں یہ ہیں:

(۱) پہلی بات یہ ہے کہ ان اصول و قواعد میں، جن کے مطابق فقہی مسائل کا استنباط ہوتا ہے، وہ بطور خود تصرف کرے۔ امام شافعی کی مشہور تصنیف ”الام“ کے ابتدائی صفحات میں اس حقیقت کو اچھی طرح بے حجاب دیکھا جاسکتا ہے۔ جہاں انہوں نے اپنے پیشرو علماء کے کارنامہ استنباط (و طریق اجتہاد) کا ذکر کرتے ہوئے ان کے بعض اصولوں پر مخالفانہ تنقید کی ہے۔ نیز اس حقیقت کی شہادت امام موصوف کے اس قول سے بھی ملتی ہے جس کو مجھ سے میرے استاد شیخ ابوطاہر محمد بن ابراہیم مدنی نے نقل فرمایا ہے۔ استاد مدوح نے امام شافعی سے درمیانی واسطوں کے ذریعہ ان کا یہ قول سنا اور پھر مجھ سے بیان کیا ہے، وہ ترتیب وار یہ ہیں:

شیخ حسن بن علی نجفی مکی، شیخ احمد نخعی مکی اور شیخ محمد علماء بابل، شیخ ابراہیم بن ابراہیم لقمانی اور عبدالرؤف طبلداوی۔ جلال الدین ابوالفضل سیوطی، ابوالفضل مرجانی (بطور اجازت) ابوالفرج عزمی، یونس بن ابراہیم وبوسی، ابوالحسن بن مقبر، فضل بن سہل اسفرآئی، حافظ حجت ابوبکر احمد بن علی خطیب، حافظ ابو نعیم، ابو محمد عبداللہ بن محمد بن جعفر

۱۔ ”تصرف“ کرنے کا مطلب یہ ہے کہ دوسرے مجتہدین نے اجتہاد استنباط کے جو اصول مقرر کیے ہیں ان کو جوں کاتوں قبول نہ کرے بلکہ غور و فکر کے بعد اپنے طور پر ان میں آزادانہ ترمیم و تغیر کرے، اور اپنا ایک مستقل دستور اجتہاد ترتیب دے لے۔
۲۔ اصول حدیث کی اصطلاح میں ”اجازت“ کا مطلب یہ ہے کہ کوئی شیخ اپنے شاگرد کو کسی لکھی ہوئی حدیث کے روایت کرنے کی اجازت دے، خواہ زبانی طور پر یا تحریری طور پر۔

۳۔ ”حافظ“ سے مراد حافظ حدیث ہے۔ اسی طرح ”حجت“ الفاظ تعدیل میں سے ایک لفظ ہے جو بہت اونچے درجے کے راوی کے لیے بولا جاتا ہے۔ (م)

بن مدان، عبداللہ بن محمد یعقوب، ابو حاتم یعنی رازی، یونس بن عبدالاعلیٰ، محمد بن ادریس یعنی خود امام شافعی۔۔۔ امام موصوف کے اس قول کے الفاظ یہ ہیں:

”اصل (سرچشمہ ہدایت) قرآن اور سنت ہیں۔ لیکن اگر کسی مسئلہ کا صریح جواب ان میں نہ ملے تو ان (کے اصول اور نصوص صریحہ) کو سامنے رکھ کر قیاس کرنا چاہیے اور (سنت کے متعلق اصول یہ ہے کہ) اگر کسی روایت کی سند اتصال کے ساتھ رسول اللہ ﷺ تک پہنچی ہو اور صحیح بھی ہو تو وہ سنت ہے لیکن خبر مفرد کے مقابلہ میں اجماع زیادہ وزنی شے ہے پھر (حدیث کا مطلب بیان کرنے میں صحیح طریقہ یہ ہے کہ تاحد امکان) اس کا ظاہری (اور متبادر) مفہوم لیا جائے، اور اگر ایک حدیث بہت سے معانی کا احتمال رکھتی ہو تو وہی معنی لینا زیادہ مناسب ہے جو حدیث کے ظاہری پہلو سے قریب تر ہو۔ اور اگر بہت سی حدیثیں ہم پلہ (اور باہم متعارض) ہوں تو سزاوار تر حج وہ حدیث ہوگی جس کی سند سب سے زیادہ مضبوط ہو (حجت شرعی کی ترازو میں) منقطع حدیث کوئی وزن نہیں رکھتی، سوائے سعید ابن مسیب کی منقطع حدیثوں کے۔ کسی اصل (شرعی) کو کسی دوسری اصل پر قیاس نہیں کرنا چاہیے نہ کسی اصل کے بارے میں ”کیوں“ اور ”کس طرح“ کا سوال اٹھانا چاہیے۔ اس طرح کے سوالات صرف فروع میں اٹھائے جاسکتے ہیں اور قیاس کی ضرورت بھی فروع ہی کو ہوتی ہے، سوا اگر (تحقیق کی نگاہ میں) کسی اصل پر کسی فرع کا قیاس صحیح اترتا ہو تو وہ فروع صحیح اور قابل حجت تسلیم ہوگی۔

(۲) دوسری چیز یہ ہے کہ وہ مجتہد (ممکن حد تک) احادیث اور آثار کا ایک بڑا ذخیرہ جمع کر لے، ان کے احکام اپنے دائرہ معلومات میں اچھی طرح سمیٹ لے۔ اس امر سے پوری طرح باخبر ہو کہ کون سی حدیثیں فقہ کا ماخذ ہیں پھر یہ کہ وہ مختلف روایات میں باہم تطبیق اور ایک حدیث کو دوسری پر دلائل کے ساتھ) ترجیح دے سکے، اور (اگر کسی حدیث کے کئی ایک معانی ہو سکتے ہوں تو) ایک مفہوم کی تعیین کر سکے (علمی نقطہ نظر سے یہ استعداد بڑی اہم اور بلند پایہ ہے، حتیٰ کہ) ہمارے خیال میں یہ شے امام شافعی جیسے جلیل القدر امام و مجتہد کے قریباً دو تہائی سرمایہ علمی کے برابر ہے۔

(۳) تیسری چیز یہ ہے کہ وہ ان فروعی مسائل کا اپنے اجتہاد اور استنباط سے جواب دیتا جائے، جو اس کے سامنے لائے جائیں، اور جن کا اُس سے پہلے یعنی ان تینوں زمانوں میں جن

کے سراپا خیر و برکت ہونے پر زبان رسالت گواہی دے چکی ہے، جو اب نہ دیا گیا ہو۔
الغرض مجتہد مطلق وہی شخص ہو سکتا ہے جو ان تینوں امور میں نمایاں حد تک تصرف
رکھتا ہو اور اس معاملہ میں اپنے ہم سروں سے فائق ہو، اور میدان مسابقت میں پیچھے چھوڑ کر
آگے نکل گیا ہو۔

اس سہ گانہ صفات کے بعد، ان ہی سے لگی ہوئی ایک خاص صفت اور بھی ہے (جس سے
ایک مجتہد مستقل سرفراز ہوتا ہے اور) وہ یہ کہ عالم بالا سے اس مجتہد کے لیے قبول عام کا نزول ہو
(اور وہ اس شکل میں) کہ مفسرین، محدثین، علمائے اصول اور حفاظ کتب فقہ، گروہ کے گروہ، اس
کے علم کی طرف جھک پڑیں، اور اس قبول عام اور مرجعیت انا پرمدتوں کی مدتیں گزر جائیں
یہاں تک کہ دلوں کے عمیق ترین گوشوں میں یہ حسن عقیدت مضبوطی سے اپنی جڑیں پھیلا لے!

مجتہد مطلق منتسب

مجتہد منتسب اس مجتہد کو کہتے ہیں جو (مذکورہ بالا تینوں صفات میں سے) پہلی صفت
میں بجائے خود کوئی مستقل مقام نہ رکھتا ہو (بلکہ) کسی مجتہد مستقل کا پیرو ہو اور (اصول اجتہاد میں
تصرف کرنے اور اپنی صوابدید سے مستقل اصول و ضوابط مرتب کرنے کے بجائے اسی کے مقرر
کیے ہوئے اصولوں کو اس نے جوں کا توں مان لیا ہو، مگر دوسری اور تیسری صفت سے خود متصف
ہو، اور (ان امور میں اس کی تقلید اختیار کرنے کے بجائے) اسی کی طرح خود بھی اپنے مستقل
کارنامے رکھتا ہو۔

اجتہاد مقید اور مجتہد فی المذہب

(اجتہاد مطلق کے مقابلہ میں اجتہاد مقید ہوتا ہے، اور اس شخص کو جسے اس قسم کے اجتہاد
کی صلاحیت حاصل ہوئی ہے، مجتہد فی المذہب کہتے ہیں، یہ ایسا مجتہد ہوتا ہے جو مذکورہ بالا پہلے
اور دوسرے دونوں امور میں امام مجتہد مستقل (کے اقوال و نظریات اور اس کی تحقیقات) کا پابند

۱۔ یہ چوتھی بات جس کا شاہ صاحب نے ذکر فرمایا ظاہر ہے کہ ایک مجتہد مطلق مستقل کی ایک صفت تو ہو سکتی ہے لیکن مجتہد
مستقل ہونے کی شرط ہرگز نہیں ہو سکتی، بخلاف پہلی تین باتوں کے یہ فرق خود شاہ صاحب کی نگاہ سے بھی پوشیدہ نہیں،
چنانچہ یہی وجہ ہے کہ اس بات کا انہوں نے الگ ذکر کیا ہے۔ (م)

رہتا ہے اور صرف تیسرے امر میں اپنے کچھ جدید کارنامے پیش کرتا ہے، یعنی امام مجتہد کے طریق تفریح پر خود بھی مسائل کا استنباط کرتا ہے۔

اُدھم ایک مثال دیں تاکہ یہ مسئلہ اچھی طرح سمجھ میں آجائے۔

آج کل جو شخص طبابت کے میدان میں قدم رکھتا ہے وہ یا تو قدیم اطباء یونان کی رہنمائی میں فرائض طبابت انجام دیتا ہے یا پھر قدیم اطباء ہند (پرانے ویدوں) کی رہنمائی میں۔ تو اُن پرانے اطباء یونان و ہند کو بمنزلہ مجتہد مستقل کے سمجھو۔ (رہا یہ شخص، تو اس کی دو حیثیتیں ہو سکتی ہیں)۔

(۱) ایک حیثیت تو یہ ہے کہ وہ دواؤں کے خواص اور بیماریوں کی اقسام اور شرتوں اور معجونوں کے بنانے کی ترکیبوں سے پوری واقفیت رکھتا ہے۔ اور وہ اس طرح کہ اس سلسلے میں اطباء قدیم نے جو کچھ ہدایتیں دی ہیں ان پر عمل پیرا ہوتے ہوئے اس فن کا خود رمز شناس ہو چکا ہے، یہاں تک کہ (اس کے اصول نظریات اور اسرار و حقائق کا) تقلیدی طور پر نہیں بلکہ براہ راست علم حاصل کر چکا ہے۔ نیز اُن ہی اطباء کی طرح خود بھی جدید فنی کارنامے سرانجام دینے پر قدرت رکھتا ہے، یعنی یہ کہ ایسی دواؤں کے خواص معلوم کر سکتا اور کرتا رہتا ہے جن کے تذکرے سے اب تک کا پورا طبی لٹریچر خالی ہے اور امراض کے ایسے اسباب اور علامات اور معالجات کا انکشاف کرتا ہے جن کی اب تک کسی طبیب نے نشانہ ہی نہیں کی ہے، حتیٰ کہ وہ پرانے اطباء کی رایوں سے اختلاف بھی کرتا ہے (اور ان کو غلط ثابت کر کے ان کے مقابلہ میں اپنی رائیں پیش کرتا ہے) خواہ یہ مخالفت چند ہی ایک رایوں تک محدود ہو یا وسیع پیمانے پر ہو، تو ایسا طبیب بمنزلہ ”مجتہد مطلق منتسب“ کے ہے۔

(۲) اس کے برخلاف اس کی دوسری حیثیت یہ ہے کہ وہ ان تمام امور متعلقہ علم طب کو بغیر ذاتی یقین کے محض پچھلے اطباء کے کہنے کی وجہ سے مان لیتا ہے اور اس کے فکر و عمل کی سب سے اونچی معراج یہ ہے کہ ان ہی کے مقرر کردہ اصولوں کے مطابق شربت اور معجون بنایا کرتا ہے، جیسا کہ آج کل کے اکثر طبابت پیشہ حضرات کا حال ہے تو ایسے طبیب کی حیثیت ”مجتہد فی المذہب“ کی سی ہے۔

اسی طرح ایک دوسری مثال لو، آج کل جو شخص بھی شعر کہتا ہے وہ شعر گوئی کے فن میں یا تو شعرائے عرب کی اقتدا کرتا ہے اور ان ہی کے اوزان و قوافی اور اسالیب کو اختیار کرتا ہے، یا پھر شعرائے عجم کی پیروی کرتا ہے تو یہ شعرائے عرب و عجم بمنزلہ ”مجتہد مستقل“ کے ہیں۔ رہا یہ شاعر، تو اگر وہ ان کی قائم کی ہوئی حدود میں ہی اپنی جولانی فکر کو مقید نہیں رکھتا (بلکہ خود بھی) غزل، تشبیب، مدح، ہجو اور نصیحت (وغیرہ اصناف شعر) کی نئی نئی قسمیں ایجاد کرتا ہو، اور بدائع و استعارات ایسے اچھوتے انداز سے لاتا ہو، جس کی طرف ابھی تک کسی کامریغ تخیل پرواز نہ کر سکا ہو بلکہ شعرائے قدیم کی بعض شعری صنعتوں کو دیکھ کر اس کا ذہن خود بخود اس طرف منتقل ہوا ہو۔ اور اس نے ایک چیز کو اس کی مشابہ چیز پر ڈھال لیا ہو، یا ایک شے کو دوسری شے پر قیاس کر لیا ہو، پھر اسی طرح یہ کہہ کوئی ایسی بحر ایجاد کر سکا ہو جس میں اب تک کوئی نظم نہ کہی گئی ہو، یا دنیائے شعر و شاعری میں سخن گوئی کی کوئی نئی طرح ڈال گیا ہو، مثلاً مثنوی یا رباعی کا لکھنا یا ردیف کا التزام کرنا، یعنی کسی ایک ہی لفظ یا ایک سے زائد الفاظ کو ہر شعر میں قافیہ کے بعد لاتے رہنا، تو — بشرطیکہ یہ باتیں عربی شاعری میں کی گئی ہوں — ایسا شاعر (گویا عربی شاعری کا) ”مجتہد مطلق منتسب“ ہوگا، لیکن اگر یہ شاعر ایجاد و اختراع کے کارنامے نہیں رکھتا اور صرف ان پرانے شعراء کی بنائی ہوئی روشوں پر چلا جا رہا ہے تو اس کا مقام ”مجتہد فی المذہب“ کا سا ہوگا، ان ہی مثالوں پر علم تفسیر اور علم تصوف و دیگر علوم (کے ماہرین) کو بھی قیاس کر لو۔

سلف نے اصول فقہ کی تدوین کیوں کی؟

اس جگہ اگر تم یہ سوال کرو کہ ابتدائی دور کے علماء نے اصول فقہ کے متعلق کوئی خاص اور تفصیلی گفتگو نہیں کی، یہاں تک کہ جب امام شافعی عالم ظہور میں آئے تو ان کے ذریعہ پہلے پہل اس فن پر سیر حاصل مفید اور پُر مغز بحثوں کا وجود ہوا، اس کی کیا وجہ ہے؟ تو اس کا جواب یہ ہے کہ علمائے سلف میں سے ہر ایک کے پاس جو کچھ سرمایہ تھا وہ سب کا سب صرف اس کے اپنے ہی شہروالوں کی بیان کردہ احادیث و آثار پر مشتمل تھا، تمام بلاد اسلامیہ میں پھیلی ہوئی

روایتیں کسی کے پاس اکٹھی جمع نہ تھیں (اس لیے ان کو کسی بڑے پیمانے پر مختلف اور متعارض روایات کی الجھنیں دور کرنے کی زحمتیں نہیں اٹھانی پڑتی تھیں، اور) اگر کبھی ایسا ہوتا کہ اس کے شہر کی روایتیں ہی باہم ٹکراتیں، جس کے باعث ایک مسئلہ کی دلیلوں میں تعارض واقع ہو جاتا تو (کسی مرتب اور متعین ضابطہ کے بجائے) وہ صرف اپنی عام فراست سے کام لیتا اور اس طرح اس تعارض کا جو فیصلہ بن پڑتا، کر لیتا تھا، اس کے بعد امام شافعیؒ کے زمانے میں (جب صورت حال بدل گئی اور) تمام اطراف کی حدیثیں اکٹھی جمع ہو گئیں تو ان حدیثوں کے انداز (بھی) اور پھر ان کے ساتھ ساتھ وہاں کے فقہاء کی رایوں میں (بھی شدید قسم کا) تعارض رونما ہو گیا۔ (اور تعارض بھی ایسا) جو دو گونہ تھا۔ ایک تو وہ تعارض دو مختلف مقام کی روایتوں میں تھا۔ دوسرا وہ جو ایک ہی مقام کی دو مختلف روایتوں میں تھا اور (اس پر مزید قسم یہ ہوا کہ) بلا استثناء تمام لوگوں نے اپنے اپنے شیوخ کی رایوں کی، جن کو ان بزرگوں نے اپنی اپنی فہم کے مطابق اختیار کیا تھا، حمایت شروع کر دی انجام کار اختلاف کا رخند وسیع سے وسیع تر ہونے لگا۔ ملت کی پراگندگی حد سے تجاوز کر گئی، اور اس کو اتنے اختلافات کے طوفان نے آگھیرا جن کا کوئی شمار نہ تھا۔ لوگ اس طوفان کے زرعہ میں حیران و ششدر کھڑے تھے اور اس سے نکلنے کی کوئی راہ نہیں پاتے تھے۔ یہاں تک کہ نصرت الہی نے ان کی دست گیری کی اور امام شافعیؒ کے دل میں کچھ ایسے اصول و قواعد الہام فرمائے گئے جن کے ذریعے انہوں نے مختلف اور متعارض حدیثوں میں تطبیق دے کر (اس طوفان اختلاف کو روک دیا اور) اپنے بعد والوں کے سامنے ایک عجیب و غریب راہ کھول دی۔

مذہب چہارگانہ کی تاریخ اجتہاد

(۱) تیسری صدی ہجری کے بعد امام ابوحنیفہ رحمۃ اللہ علیہ کے مذہب میں ”مجتہدین مطلق منتسب“ کے ظہور کا سلسلہ ختم ہو گیا۔ جس کی وجہ یہ تھی کہ علمائے احناف ہمیشہ سے علم حدیث کے ساتھ وابستگی کم رکھتے رہے ہیں، اور کوئی شخص مجتہد مطلق منتسب ہو نہیں سکتا تا وقتیکہ وہ ایک متبحر عالم حدیث بھی نہ ہو۔ یوں (تیسری صدی کے بعد) اس مذہب

میں صرف مجتہد فی المذہب ہی ہوا کیے ہیں اور اسی اجتہاد فی المذہب ہی کی طرف اشارہ تھا اس شخص کا جس نے یہ کہا تھا کہ مجتہد ہونے کی کم سے کم شرط یہ ہے کہ مبسوط یاد ہو۔

(۲) مذہب مالکی میں بھی ”مجتہدین مطلق منتسب“ بہت کم ہوئے ہیں، اور جو اس مقام کو پہنچے بھی ان کی جداگانہ اجتہادی رائیں مذہب مالکی کے اقوال شمار نہیں ہوتیں مثلاً قاضی ابوبکر ابن عربی اور علاء مہ ابو عمر، جو ابن عبدالبر کے نام سے مشہور ہیں۔

(۳) رہا مذہب حنبلی تو اس کا پھیلاؤ پہلے بھی کچھ زیادہ نہ تھا اور نہ اب اس وقت ہے (لیکن اس کے باوجود یہ ایک امر واقعی ہے کہ) اس مذہب کے اندر برابر ہر دور میں مجتہد (مطلق منتسب) پیدا ہوتے رہے اور یہ سلسلہ نویں صدی ہجری تک پہنچ کر ختم ہوا۔ اور (پھر اس کے بعد) اکثر مقامات میں اس کے اقتدار کی جڑیں ہل گئیں (اور انجام کار وہ وہاں سے ناپید ہو گیا)۔ ہاں مصر و بغداد میں ابھی کچھ پیر و اس کے ضرور موجود ہیں مگر بہت تھوڑے۔

(ویسے حقیقت یہ ہے کہ) حنبلی مذہب کو مذہب شافعی ہی میں شامل سمجھنا چاہیے کیوں کہ اس کی اگر اس کے مقابلہ میں اپنی کوئی مستقل حیثیت ہے تو بس اسی قدر جس قدر مستقل حیثیت امام ابو یوسفؒ اور امام محمدؒ کے مذہب کو امام ابو حنیفہؒ کے مقابلہ میں حاصل ہے، ہاں ایک فرق ضرور ہے۔ اور وہ یہ کہ مذہب حنبلی مذہب شافعی کے ساتھ ضم کر کے مدون نہیں کیا گیا۔ جیسا کہ امام ابو یوسفؒ اور امام محمدؒ کے مذہب کو باہم پاتے ہیں کہ ان کی تدوین امام ابو حنیفہؒ کے مذہب کی تدوین ہی میں ضم ہے۔ ہمارے خیال میں یہی وہ بات ہے جس کے باعث مذہب شافعی اور مذہب حنبلی دونوں کو ایک مذہب نہیں شمار کیا گیا، ورنہ ایک ایسے شخص کے لیے، جس نے دونوں مذہب کی گہرائیوں میں اتر کر ان کو اپنی حقیقی شکل میں دیکھا ہو، انہیں ایک ہی مذہب کی حیثیت سے (ماننا اور) مدون کر دینا چنداں دشوار نہیں۔

(۴) اب مذہب شافعی کو لو۔ (یہ مذہب اس حیثیت سے تمام مذاہب میں ممتاز ہے کہ) اوروں کی بہ نسبت اس میں مجتہد مطلق منتسب اور مجتہد فی المذہب زیادہ ہوئے ہیں۔ اسی طرح علمائے اصول و آراء علم کلام اور مفسرین قرآن و شارحین حدیث کی کثرت

میں بھی کوئی دوسرا مذہب اس کا مقابلہ نہیں کر سکتا۔ پھر اس لحاظ سے بھی وہ نمایاں خصوصیت کا مالک ہے کہ اس کی روایتیں اور سندیں دوسروں کے مقابلے میں زیادہ قوی ہیں، امام مذہب کے اقوال کو اصحابِ وجوہ کے اقوال سے ممیز کر کے بیان کرنے کا خاصا اہتمام کیا گیا ہے، (اور مختلف اقوال و آراء میں سے) ایک قول اور رائے کو دوسرے پر ترجیح دینے میں زیادہ توجہ صرف کی گئی ہے — ان حقائق سے کوئی بھی ایسا شخص بے خبر نہیں جس نے ان تمام مذاہب کا تحقیقی مطالعہ کیا ہو اور ان کے پیچھے اپنی عمر کا معتد بہ حصہ گزارا ہو۔

امام شافعی کے ابتدائی تلامذہ سب کے سب مجتہد مطلق (منتسب) تھے ان میں کوئی بھی ایسا نہ تھا جس نے امام مذکور کے تمام مجتہدات میں ان کی تقلید کی ہو۔ یہاں تک کہ ابن سرتج کا زمانہ آیا اور انہوں نے تقلید اور تخریج کے قواعد مرتب کیے۔ پھر ان کے شاگرد آئے اور وہ اسی راہ پر چلتے رہے جو ابن سرتج تیار کر گئے تھے۔ اسی بناء پر ان کو ان مجددین میں شمار کیا جاتا ہے، جن کے ہر صدی کے آغاز میں پیدا ہونے کی خبر دی گئی ہے۔

پھر اس شخص سے (جس نے تمام مذاہب کا مسلسل تحقیقی مطالعہ کیا ہو) یہ بات بھی پوشیدہ نہیں رہ سکتی کہ جن احادیث اور آثار پر مذہب شافعی کی بنیاد ہے، وہ باقاعدہ مدون ہیں، سارے اہل علم ان سے بخوبی واقف ہیں اور انہوں نے ان کی خدمت میں کی ہیں — یہ ایک ایسا خصوصی شرف ہے جو کسی دوسرے مذہب کو حاصل نہیں — ان مدون کتابوں میں سے جن پر مذہب شافعی کی بنیاد ہے، ایک تو مؤطا شریف ہے۔ جو امام شافعیؒ سے پہلے کی ہے اور جسے امام موصوف نے اپنے مذہب کے لیے اساس قرار دیا ہے باقی کتابیں یہ ہیں: صحیح بخاری، صحیح مسلم، سنن ابوداؤد، جامع ترمذی، سنن ابن ماجہ اور سنن دارمی پھر مسند شافعی، سنن نسائی، سنن دارقطنی، سنن بیہقی اور امام بغوی کی شرح السنہ میں سے (صحیح بخاری کے مؤلف) امام بخاریؒ اگرچہ شافعیت کی طرف منسوب ہیں اور اکثر فقہی مسائل میں امام شافعی کے ہم نوا ہیں، مگر اس کے باوجود بہت سے مسائل میں ان سے اختلاف بھی رکھتے ہیں۔ چنانچہ اسی وجہ سے ان کے وہ اقوال و مسائل جن میں وہ تہا ہیں (اور تمام شوافع کے خلاف رائے رکھتے ہیں) مذہب شافعی میں

شمار نہیں ہوتے۔ اور امام ابو داؤد اور امام ترمذی مجتہد منتسب ہیں، جن کا انتساب اما احمد بن حنبل اور امام اسحاق کی طرف ہے۔ ابن ماجہ اور امام دارمی بھی، ہمارے خیال میں یہی حیثیت رکھتے ہیں۔ باقی رہے امام مسلم اور امام ابوالعباس اصم جنہوں نے مسند شافعی اور کتاب ”الائم“ کے جمع و ترتیب کی خدمت انجام دی ہے، نیز وہ حضرات جن کی کتابوں کا اوپر مسند شافعی کے ذکر کے بعد نام آیا ہے، تو یہ سب لوگ اپنا جداگانہ مسلک رکھتے ہیں اور شافعییت سے آزاد راہ رکھنے والے ہیں، جن کے اپنے مستقل فقہی اصول ہیں۔ (جو مذہب شافعی کے اصولوں سے کافی تفاوت رکھتے ہیں)۔

اگر ہماری اس تقریر کا ٹھیک ٹھیک مدعا تمہاری سمجھ میں آ گیا ہوگا تو تم پر یہ حقیقت روشن ہوئے بغیر نہیں رہ سکتی کہ اجتہاد مطلق کی سعادت سے بے بہرہ ہے وہ شخص جو مذہب شافعی کا دشمن ہو، اور حدیث کا علم انکاری ہے اس بدنصیب کی خیر سگالی سے جو امام شافعی اور اصحاب شافعی (کے فیض علمی) سے بے نیاز ہو۔

وَ كُنْ طُفَيْلِيَهُمْ عَلَىٰ آدَبٍ فَلَا أَرَىٰ شَافِعًا سِوَىٰ الْآدَبِ

”ادب کے ساتھ ان کا دامن پکڑ لو، ادب ہی اس مقصد میں تمہارا سفارشی ہو سکتا ہے۔“

فقہی اختلافات کا رخ

چوتھی صدی ہجری کے بعد

فتنوں کا ہجوم

اب اس کے بعد وہ دور آتا ہے جب مسلمانوں کی ایک نئی نسل وجود میں آتی ہے۔ اس نسل کے افراد ادھر ادھر پھیل جاتے ہیں (اور ان کے علمی ذوق میں ایک تباہ کن انقلاب برپا ہو جاتا ہے) اس دور میں اور دور مابعد میں جو خاص بیماریاں ان کے ذہنوں میں گھر کر لیتی ہیں وہ حسب ذیل ہیں:

(۱) فقہی مجادلے

پہلی بیماری فقہ اور اس کی تفصیلات سے متعلق اہل علم کی باہمی نزاع اور ہنگامہ آرائی کی تھی، جس کی تفصیل امام غزالی کے لفظوں میں یہ ہے:

”خلفائے راشدین کا مبارک دور جب ختم ہو گیا تو زمام خلافت ایسے لوگوں کے ہاتھ میں آئی جو نہ اس امانت کے اٹھانے کی صلاحیت رکھتے تھے اور نہ علم فتاویٰ اور احکام شریعت سے گہرا لگاؤ رکھتے تھے، اس لیے وہ مقدمات فیصل کرنے اور قضائے شرعی جاری کرنے کے لیے مجبور ہوئے کہ فقہاء سے مدد لیں اور ہر وقت انہیں اپنے ساتھ رکھیں۔ (گو خیر القرون کا دور ختم ہو چکا تھا مگر پھر بھی) ایسے علماء سے دنیا خالی نہ تھی جو قدیم رنگ پر مضبوطی سے قائم تھے اور جو اخلاص دینی کو اپنی عزیز ترین متاع سمجھتے تھے۔ حکومتیں (ان کی طرف لپکیں مگر وہ) انہیں جتنا ہی اپنی طرف کھینچتیں، وہ ان سے اتنا ہی زیادہ کھینچتے جاتے۔“

جاہ پسند لوگوں نے جب دیکھا کہ ان کی بڑی عزت ہے اور وہ اپنے اعراض اور استغناء کے باوجود اب حکومت کے مطلوب خاطر بنے ہوئے ہیں تو ان کے دلوں میں اس (ذریعہ عزت و اقبال یعنی) علم دین کے حاصل کرنے کا انتہائی شوق پیدا ہو گیا تاکہ اسے بازار میں لاکر عزت و شرف کا سودا کریں۔ نتیجہ یہ ہوا کہ اب علماء فقہاء ڈھونڈھے نہ جاتے تھے بلکہ وہ خود اپنے ڈھونڈھنے والوں کو ڈھونڈتے پھرتے تھے۔ اگر کل تک وہ سلاطین سے منہ موڑنے کی بدولت باعزت تھے تو اب جب کہ انہوں نے خود سلاطین کا رخ کیا، ان کی عزت و ذلت سے بدل گئی۔ لا ماشاء اللہ۔

ان سے پہلے کچھ لوگ علم کلام کی داغ بیل ڈال چکے تھے اور اس فن میں کتابیں تیار کر گئے تھے، قیل و قال اور اعتراض و جواب کا بازار گرم ہو چکا تھا اور بحث و مناظرے کی راہیں ہموار کی جا چکی تھیں ان فقہاء کے لیے یہ چیزیں خاص توجہ اور دل چسپی کا مرکز بن گئیں اور ایک مدت تک بنی رہیں، یہاں تک کہ بعض ایسے خلفاء اور سلاطین پیدا ہوئے جو فقہی مناظروں کے بڑے دلدادہ تھے جنہیں اس وضاحت کے سننے کا بڑا شوق تھا کہ فلاں مسئلہ میں اولیٰ مسلک، مسلک حنفی ہے یا مسلک شافعی؟ نتیجہ یہ ہوا کہ تمام ارباب فن، کلام اور دیگر علوم کے میدان تحقیق و جستجو سے نکل کر اختلافی مسائل فقہیہ کے معرکے میں اتر آئے، جہاں خاص طور سے حنفی اور شافعی مذاہب کو مناظروں کے لیے منتخب کر لیا۔ امام مالکؒ، احمد بن حنبلؒ، سفیانؒ اور دوسرے ائمہ کے مذاہب سے یہ دل چسپی نہیں لی گئی (جس کی وجہ کھلی ہوئی ہے کہ امراء و خلفاء کو صرف حنفیت اور شافعییت ہی کے مناظروں سے دل چسپی تھی) ستم یہ کہ (وہ اپنی ان مساعی پر نازاں بھی تھے) ان کا خیال تھا کہ وہ اس شریعت کے اسرار و دقائق کا استنباط کر رہے ہیں، ہر مذہب کے علل اور مصالح بیان کر رہے ہیں۔ اور اصول فتویٰ کی راہ ہموار کر رہے ہیں۔ اس خیال کے ماتحت انہوں نے تصنیفات اور استنباطات کا ڈھیر لگا دیا اور بحث و جدال کے گونا گوں اسلحہ ایجاد کر ڈالے۔ انہوں نے اب تک اسی روش پر چلے جا رہے ہیں۔ نہیں معلوم اب مستقبل میں کیا ہونے والا ہے۔“

(۲) ائمہ مجتہدین کی حقیقی بنائے اختلاف سے عدم آگہی

بہت سے لوگ اس غلط فہمی میں پڑ گئے کہ امام ابوحنیفہؒ اور امام شافعیؒ کے اختلافات کی اساس وہ اصول ہیں جو امام بزدوی وغیرہ علماء کی کتابوں میں درج ہیں۔ حالانکہ ان میں سے بیشتر

اصول ایسے ہیں جو ان ائمہ کے اقوال و فتاویٰ کو سامنے رکھ کر بعد میں وضع کیے گئے ہیں، مثلاً میرے نزدیک فقہ کے حسب ذیل اصول (حنفی) ائمہ کے کلام سے بعد والوں نے نکالے ہیں:

”خاص اپنے حکم میں خود واضح اور مستین ہے، اس کے ساتھ کوئی تشریحی بیان ملحق نہ کیا جائے گا۔“

”کسی حکم (قرآنی) پر اضافاً اس حکم کا نسخ ہے۔“

”خاص کی طرح عام بھی قطعی ہے۔“

”راویوں کی کثرت لازمہ ترجیح نہیں۔“

”غیر فقیر راوی کی روایت اگر قیاس کے خلاف ہو تو واجب العمل نہیں۔“

”مفہوم شرط اور مفہوم وصف کا کوئی اعتبار نہیں۔“

”امر کا صیغہ، حکم کے واجب ہونے کا متقاضی ہے۔“

یہ اور اس قسم کے بہت سے اصول فقہیہ ایسے ہیں، جو حنفی ائمہ کے معین کیے ہوئے نہیں بلکہ ان کے فتوؤں کو سامنے رکھ کر بعد میں وضع کیے گئے ہیں، امام ابوحنیفہؒ یا صاحبین سے ان اصولوں کی کوئی صحیح روایت منقول نہیں۔ پس امام بزدوی وغیرہ کی طرح جواب دینا جو خود ان ہی ائمہ متقدمین کے اپنے اجتہادات کے پیش نظر ان پر وارد ہوتے ہیں کسی طرح بھی ان کے مخالف اصولوں کی مخالفت اور مدافعت سے زیادہ سزاوار التفات نہیں۔

اب ہم چند مثالیں دے کر اس حقیقت کو واضح کرنا چاہتے ہیں:

(۱) ان حضرات (متاخرین علمائے احناف) نے فقہ حنفی کا یہ اصول قرار دیا ہے کہ ”لفظ خاص اپنے حکم میں خود واضح ہے۔ کسی تشریحی بیان کو اس کے ساتھ ملحق نہ کیا جائے گا۔“ یہ قاعدہ دراصل ائمہ متقدمین کے اس رویہ سے نکالا گیا جو انہوں نے آیت *وَاسْتَجِدُوا* *وَارْتَعَمُوا* (سجدہ کرو اور رکوع کرو) اور حدیث ”آدمی کی نماز نہیں ہوتی جب تک وہ رکوع و سجود میں اپنی پیٹھ کو پوری طرح ٹھہرائے نہیں“ کے باب میں اختیار کیا ہے، یعنی یہ کہ انہوں نے (الفاظ آیت کے پیش نظر صرف مطلق رکوع اور سجدے کو فرض مانا) رکوع و سجود میں اطمینان کو فرض نہیں ٹھہرایا اور حدیث کو آیت کا وضاحتی بیان نہیں قرار دیا۔ متاخرین نے اس سے مذکورہ بالا قاعدہ کلّیہ وضع کر لیا۔ مگر دیکھو کہ متعدد مسائل میں ائمہ متقدمین نے جو رویہ اختیار کیا ہے اس سے ان کا یہ اصول کس طرح ٹوٹ ٹوٹ جاتا ہے:

وَأَمْسَحُوا بِرُءُوسِكُمْ فِي حُضْرٍ مِّنْكُمْ لَعَلَّكُمْ تَعْلَمُونَ (اس کی کوئی حد مقرر نہیں کی گئی ہے) مگر حدیث میں ہے کہ آں حضور ﷺ نے ناصیہ کا مسح فرمایا۔ متقدمین نے اس حدیث کو آیت مذکورہ کا بیان تسلیم کرتے ہوئے چوتھائی سر کے مسح کی فرضیت کا فتویٰ دیا۔ اسی طرح آیت الْزَّانِيَةُ وَالزَّانِي فَاجْلِدُوا ارْحَ (زنا کار عورت اور زنا کار مرد کو سو کوڑے مارو) اور الْسَّارِقِ وَالسَّارِقَةُ فَاقْطَعُوا ارْحَ (چور مرد اور چور عورت کے ہاتھ کاٹ لو) اور آیت حَتَّىٰ تَنْبَحَ زَوْجًا غَيْرَهُ (یہاں تک کہ وہ کسی اور مرد سے نکاح کر لے) وغیرہ میں خاص الفاظ موجود ہیں، اگر اَرْحَ الْخَاصِّ مُبَيَّنٌ فَلَا يَلْحَقُهُ الْبَيَانُ کا اصول امام اعظمؒ وغیرہ کے سامنے تھا تو لازماً انہیں کسی حدیث کی بنا پر ان خاص لفظوں کی مزید وضاحت قبول نہیں کرنی چاہیے تھی، مگر انہوں نے ان احادیث کو ان الفاظ خاص کی توضیح کی حیثیت سے قبول کیا ہے جو ان مسائل سے متعلق تھیں!

اب جب متاخرین کے بنائے ہوئے مذکورہ فقہی ضابطے پر اس بنیاد پر اعتراض وارد ہوا تو انہوں نے اس کے جواب میں عجیب عجیب سخن سازیاں کیں، جن کی تفصیل ان کی تصنیفات میں ملاحظہ کی جاسکتی ہیں۔

(ب) قراءت نماز کے متعلق نص قرآنی "فَأَقْرَأُوا مَا تَسْرَر مِنَ الْقُرْآنِ" (جتنا قرآن آسانی سے پڑھ سکتے ہو پڑھ لو) میں "ماتیسر" کا عموم چاہتا ہے کہ جتنا بھی اور جہاں سے بھی قرآن پڑھ لیا گیا نماز ہو جائے گی۔ اور حدیث "لا صلوة الا بفتح الكتاب" کا ظاہری مفہوم چاہتا ہے کہ سورہ فاتحہ کی قرأت ہر رکعت میں فرض ہے لیکن قدماء نے آیت کے عموم کو اپنی جگہ رکھا اور حدیث کو اس کا تخصیص نہ مانتے ہوئے فتویٰ دیا کہ قراءت فاتحہ فرض نہیں ہے اسی طرح ایک حدیث میں ہے "جن کھیتوں کو دریا اور چشمے سیراب کریں ان کی پیداوار کا دسواں حصہ بطور زکوٰۃ نکالا جائے۔" دوسری حدیث میں ہے کہ "پانچ وسق سے کم پیداوار میں عشر نہیں۔" قدماء نے پہلی حدیث کے عموم کو سامنے رکھتے ہوئے فتویٰ دیا کہ ہر مقدار کی پیداوار میں عشر واجب ہے گویا انہوں نے دوسری حدیث سے

۱۔ تینوں آیتوں میں جو خاص الفاظ ہیں وہ یہ ہیں۔ "الزَّانِيَةُ وَالزَّانِي" "السَّارِقِ وَالسَّارِقَةُ" "تَنْبَحَ" ان میں مطلق زنا، چوری اور نکاح کا حکم ہے اس امر کی کوئی قید نہیں کہ زنا کرنے والا شادی شدہ نہ ہو، چوری کا مال دس درہم سے کم نہ ہو، نکاح کے بعد ملاقات بھی ہو چکی ہو۔ ان قیود کا پتہ صرف احادیث سے ملتا ہے۔ (م)

مقدار کی تحدید و تخصیص نہیں کی۔ ائمہ کے اسی طرح کے چند واقعات اور اقوال سے متاخرین نے یہ ایک کئی اصول مستنبط کر لیا ”العام قطعی کالخاص“ یعنی لفظ عام بھی اپنے حکم اور مفہوم میں خاص کی طرح قطعی ہوتا ہے، اس کے عموم کو محدود نہیں کیا جائے گا۔

لیکن جب اس پر اعتراض وارد ہوا کہ آیت ”فَمَا اسْتَيْسَرَ مِنَ الْهَدْيِ“ کے عموم کو تو قدماء نے قطعی نہیں مانا ہے (کیونکہ فَمَا اسْتَيْسَرَ کاللفظ عام ہے جس کو اگر وہ اپنے عموم پر قائم رکھتے تو انہیں فتویٰ دینا چاہیے تھا کہ جو چھوٹی بڑی ہدیٰ۔ (قربانی کا جانور) بھی میسر آجائے اس کی قربانی کی جاسکتی ہے، لیکن انہوں نے ایسا نہیں فرمایا بلکہ ارشاد نبوی کی بناء پر ان کا فتویٰ یہ ہے کہ ہدیٰ کے لیے بکرایا بکری سے بڑا کوئی جانور ہونا چاہیے۔ تو اس اعتراض کے جواب میں انہوں نے زبردستی کی باتیں کہنی شروع کر دیں۔

(ج) یہی حال ان کے اس اصول کا بھی ہے کہ ”لا عبرة بمفهوم الشرط والوصف“ یعنی اگر کوئی حکم کسی خاص موقع پر دیا گیا ہو تو اس کے اطلاق میں اس خاص موقع کی خصوصیات اور شرائط کا اعتبار نہ کیا جائے گا۔ یہ قاعدہ دراصل متقدمین کے اس مسلک سے نکالا گیا ہے جو انہوں نے آیت ”فَمَنْ لَّمْ يَسْتَطِعْ مِنْكُمْ طَوْلاً“ کے بارے میں اختیار کیا ہے (اس آیت کا ظاہری مفہوم یہ ہے کہ جو لوگ آزاد عورت سے نکاح کرنے کی استطاعت نہیں رکھتے اور بوجہ ناداری اس کے اخراجات کے متکفل نہیں ہو سکتے وہ لونڈی سے نکاح کر سکتے ہیں۔ لیکن متقدمین نے عدم استطاعت کی اس شرط کو قید جواز نہ مانتے ہوئے استطاعت والوں کو بھی لونڈی سے نکاح کی اجازت دے دی)۔

لیکن اب ان ہی متقدمین کے دوسرے اقوال و فتاویٰ حضرات متاخرین کے اس اصول سے ٹکراتے ہیں۔ مثلاً ایک حدیث ہے کہ ”فی الابل السائمة زكوة“ (چرنے والے اونٹوں میں زکوة ہے) اس حدیث میں ”چرنے والے“ کی شرط مذکور ہے جس کا ائمہ متقدمین نے لحاظ فرمایا ہے اور صرف چرنے والے اونٹوں میں زکوة کی فرضیت کا فتویٰ دیا ہے (اور اس شرط کو کالعدم قرار دے کر جنگل میں چرنے والے اور باندھ کر کھلائے جانے والے ہر قسم کے اونٹوں پر زکوة کو واجب نہیں ٹھہرایا ہے)۔ متاخرین کے سامنے جب ان کے اصول مذکورہ بالا پر یہ اعتراض ہوا تو وہ زبردستی کی تاویلین کرنے کے سوا کچھ نہ کہہ سکے۔

(۵) اسی طرح حدیث مصرّۃ^۱ میں ائمہ سلف نے جو مسلک اختیار کیا تھا اس کے پیش نظر متاخرین نے یہ لکھی اصول بنالیا کہ جب کوئی غیر فقیہ راوی کسی ایسی حدیث کی روایت کرے جو قیاس سے متصادم ہوتی ہو تو وہ واجب العمل نہ ہوگی مگر جب ان پر یہ اعتراض ہوا کہ اگر یہ اصول صحیح ہے تو قداماء نے حدیث فقہیہ کو نیز بھول کر کھالینے سے روزے کے نہ ٹوٹنے والی حدیث کو کیوں واجب العمل مانا۔ (حالاں کہ یہ حدیثیں خلاف قیاس بھی ہیں اور غیر فقیہ راوی کی روایت بھی) تو اس کا وہ کوئی تسلی بخش جواب نہ دے سکے۔ اسی طرح کی ایک دو نہیں کتنی ہی مثالیں موجود ہیں جو کسی صاحب نظر سے پوشیدہ نہیں، البتہ جو یہ نظر نہ رکھتا ہو اور فقہی ذخیروں کی چھان بین نہ کر سکتا ہو اس کے لیے تو یہ چند اشارات درکنار طویل تحریر بھی کافی نہیں۔

مسئلہ کی اصل حقیقت بالکل ہی بے نقاب ہو سکتی ہے اگر تم صرف ایک ہی اصول کے متعلق علماء محققین کی رائیں سن لو۔ فقہ حنفی کا مشہور اصول ہے کہ ”کسی راوی کی خلاف قیاس روایت قبول نہ کی جائے گی جو ضابط اور عادل تو ہو مگر فقیہ نہ ہو۔ مثلاً حدیث مصرّۃ“، محققین فرماتے ہیں کہ (یہ اصول متفق علیہ نہیں ہے بلکہ اس میں دو مذہب ہیں) ایک عیسیٰ ابن ابان کا مذہب ہے اور وہ وہی ہے، جس کی اصول مذکور ترجمانی کرتا ہے اور اکثر متاخرین نے بھی اسی کو اختیار کیا ہے۔ دوسرا مذہب امام کرخی کا ہے، جن کے نزدیک خبر واحد کے مقبول ہونے کے لیے راوی کا فقیہ ہونا شرط نہیں کیوں کہ حدیث بہر حال قیاس کے مقابلے میں واجب الاتباع ہے۔ بہت سے علماء نے اسی دوسری رائے کو مانا ہے۔ اس تشریح کے بعد فرماتے ہیں کہ:

”یہ قول (یعنی قول اول) ہمارے ائمہ سے منقول نہیں۔ ان سے تو یہ منقول ہے کہ خبر واحد قیاس پر مقدم ہوگی۔ کیا تم نہیں دیکھتے کہ انہوں نے بھول کر کھانے پینے سے روزہ نہ ٹوٹنے کے متعلق حضرت ابو ہریرہ کی روایت کو واجب العمل تسلیم کیا ہے، حالانکہ روایت قیاس

۱ ”مصرّۃ“ اس جانور کو کہتے ہیں جس کا تھن دن دبا ہوا چھوڑ دیا جائے تاکہ خریدار کو وہ بڑا نظر آسکے اور وہ دھوکا کھا کر زیادہ دام لگا دے۔ حدیث مصرّۃ یہ ہے: جس نے کوئی بکری خریدی جس کے تھن میں دودھ روک کر اُسے بیچا گیا ہو، اس کو تین دن تک یہ اختیار ہے کہ چاہے تو بکری لے لے چاہے ایک صاع غلہ کے ساتھ واپس کر دے۔

۲ اس حدیث کا مطلب یہ ہے کہ اگر کوئی آدمی نماز میں زور سے ہنس دے تو اس کی نماز ہی نہیں بلکہ وضو بھی فاسد ہو جاتا ہے۔ (م)

کے خلاف تھی۔ یہاں تک کہ امام ابوحنیفہؒ نے صریحاً فرمایا کہ اگر یہ حدیث نہ ہوتی تو میں قیاس کو اختیار کرتا۔“

پھر تمہارا یہ واقعہ بھی حقیقت کی طرف رہنمائی کر سکتا ہے کہ ائمہ متقدمین کے افکار و اقوال کو سامنے رکھ کر متاخرین نے جو تخریجات کی ہیں ان میں اچھا خاصا اختلاف پایا جاتا ہے، اور وہ ایک دوسرے کی جی کھول کر تردید کرتے ہیں (ظاہر ہے کہ اگر یہ اصول تخریج و استنباط ائمہ کے ہوتے تو ان تخریجات میں یہ اختلاف نہ ہوتا، نہ باہم رد و قدح ہوتا)۔

(۳) فقہی اقوال کی حقیقت سے بے خبری

کچھ لوگ یہ سمجھتے ہیں کہ فقہ کی وہ تمام جزئیات جو ان لمبی لمبی شرحوں اور فتاویٰ کی موٹی موٹی کتابوں میں موجود ہیں، سب کی سب امام ابوحنیفہؒ اور صاحبین رحمہم اللہ کے اقوال ہیں۔ وہ ان فتوؤں میں یہ تمیز نہیں کرتے کہ فلاں قول ان ائمہ کا واقعی قول ہے اور فلاں قول ان کی رایوں اور فتوؤں کو سامنے رکھ کر بعد میں مستطب کیا گیا ہے۔ اور یہ جو ان کتابوں میں ”علیٰ تخریج الکرخی کذا“ (امام کرخی کی تخریج کے مطابق یوں) اور ”علیٰ تخریج الطحاوی کذا“ (امام طحاوی کی تخریج کے مطابق یوں) کے الفاظ آیا کرتے ہیں ان کو وہ گویا بے معنی سمجھتے ہیں۔ اسی طرح ”قال ابوحنیفہ کذا“ (امام ابوحنیفہؒ نے یوں فرمایا ہے) اور جواب المسئلة علیٰ مذہب ابی حنیفہ کذا (امام ابوحنیفہؒ کے مذہب کے موافق مسئلہ کا جواب یوں ہے) کے درمیان وہ کوئی فرق و امتیاز نہیں کرتے، اور امام ابن الہمام وابن النجیم وغیرہ محققین حنفیہ کا مسئلہ وہ درود^۱ اور مسئلہ شرط تیمم^۲ اور ایسے ہی دوسرے مسائل کے بارے میں یہ فرمانا کہ ”در اصل یہ امام ابوحنیفہؒ کا مسلک نہیں ہے بلکہ بعد والوں کی تخریجات ہیں۔“ ان کے نزدیک بالکل ناقابلِ اعتناء ہے۔

اسی طرح بعض لوگ اس وہم میں مبتلا ہیں کہ مذہب حنفی کی بنا ان ہی جدی بحثوں پر قائم ہے جو المبسوط، الہدایہ اور التلمیذین وغیرہ کتابوں کے صفحات میں پھیلی ہوئی ہیں۔ وہ نہیں

۱ یعنی ”ماء کثیر“ جو ناپاکی گرنے سے ناپاک نہیں ہوتا اس کی حد حنفی علماء نے یہ بیان کی ہے کہ وہ کم از کم دس ہاتھ لہبا اور دس ہاتھ چوڑا ہو۔

۲ حنفیہ کے یہاں تیمم کی اجازت اس وقت مل سکتی ہے جب کہ آدمی پانی سے ایک میل دور ہو۔

جانتے کہ ان کے مذہب کی بنیاد منطقی بحثوں پر نہیں ہے اور ان کے اندر بحث و جدال کے اس طرز کی ابتداء تو دراصل معتزلہ سے ہوئی ہے، جسے متاخرین نے اس خیال سے اختیار کر لیا تھا کہ فقہی مباحث میں اس قسم کی باتوں کی بھی گنجائش ہے، نیز یہ کہ اس سے طلباء کے ذہن میں تیزی اور وسعت پیدا ہوگی۔

ہم اس جگہ ان اوہام اور شکوک کی تردید میں لمبی گفتگو نہیں کرنی چاہتے، کیونکہ اس باب کی تمہید میں جو کچھ ہم بیان کر چکے ہیں اس کی روشنی ان میں سے اکثر کا خود بخود دالہ کر دیتی ہے۔

(۴) ”رائے“ اور ”ظاہریت“ کے مفہوم سے ناواقفی

ایک غلط فہمی یہ ہے کہ ”فقاہت کے لحاظ سے محض دو گروہ ہیں: ایک اہل الظاہر دوسرے اہل الرائے۔ اور جو شخص بھی قیاس اور استنباط سے کام لے وہ اہل الرائے میں سے ہے۔“ حاشا کہ حقیقت سے یہ انتہائی بے خبری ہے۔ لفظ ”رائے“ کا مفہوم نہ تو نفس عقل و فہم ہے۔ کیوں کہ کوئی بھی عالم اس صفت سے عاری نہیں ہو سکتا۔ نہ ہی وہ رائے محض ہے جس کا رشتہ سنت سے یکسر منقطع ہو کیونکہ ایسی رائے کوئی متبع اسلام اختیار نہیں کر سکتا۔ اور نہ اس سے مراد قیاس و استنباط کی صلاحیت ہے کیونکہ امام احمدؒ اور اسحاقؒ بلکہ امام شافعیؒ کا بھی بالاتفاق اہل الرائے میں شمار نہیں، حالانکہ وہ قیاس سے بھی کام لیتے ہیں اور مسائل کا استنباط بھی کرتے ہیں۔ دراصل رائے اور اہل الرائے کا مفہوم ان تمام سے جداگانہ ہے۔ اہل الرائے ان لوگوں کو کہتے ہیں جنہوں نے جمہور مسلمین کے متفق علیہا مسائل کے بعد فروعی اور اختلافی مسائل میں کسی امام کے اقوال و اصول کو سامنے رکھ کر تخریج و استنباط پر اکتفا کر لیا، اور احادیث و آثار کی تلاش و تحقیق سے تقریباً بے نیاز ہو کر حل مسائل کے لیے عموماً یہ دیکھتے رہے کہ یہ مسئلہ فقہاء کے ٹھہرائے ہوئے اصول میں سے کس اصل کے تحت آتا ہے؟ اور قول امام کے ذخیرے میں اس کے اشبہ و نظائر کیا ہیں؟ ان کے مقابلہ میں اہل الظاہر وہ لوگ ہیں جو نہ قیاس سے کام لیتے ہیں اور نہ آثار صحابہ اور اقوال تابعین سے، جیسے امام داؤدؒ اور علاء بن حزمؒ ان دونوں گروہوں کے درمیان محققین اہل سنت کا گروہ ہے جیسے امام احمدؒ و امام اسحاقؒ۔

(۵) اندھی تقلید کا زور

پانچویں مہلک بیماری اس زمانے میں یہ پیدا ہوئی کہ تقلید جامد پر لوگ مضبوطی سے جم گئے، اور وہ غیر شعوری طور پر ان کے ایک ایک رگ و ریشے میں سرایت کر گئی جس کے چند اسباب تھے۔

پہلا سبب فقہاء کی باہمی جنگ و جدل ہے کیوں کہ فتوؤں میں جب ان کے مابین آپس کی مناظرانہ چپقلش اور رد و قدح شروع ہوئی تو نوبت یہ آگئی کہ جہاں کسی فقیہ نے کوئی فتویٰ دیا، دوسرے نے فوراً اس کی تردید کر دی اور اپنی رائے الگ سے پیش فرمادی۔ اس نزاع میں جب تک کسی قدیم امام مجتہد کا قول بطور حجت نہ پیش کیا جاتا، جھگڑے کا تصفیہ ہی نہ ہو پاتا۔ (اس طرح ارباب علم و افتاء کے لیے ناگزیر ہو گیا کہ کسی نہ کسی امام کی تقلید محض کے حصار میں پناہ لیں)۔

دوسرا سبب اس زمانے کے قاضیوں کا ظلم و جور ہے۔ چوں کہ ان کے فیصلے (اکثر سدتِ عادلہ سے بے پروا ہو کر) جو رستم پر مبنی ہوا کرتے تھے اور ان پر سے اعتبار اٹھ گیا تھا۔ اس لیے ان کی کوئی بات اس وقت تک قابل قبول نہ ہوتی جب تک کہ عام لوگوں کے نزدیک وہ شک و شبہ سے بالاتر نہ ہو جائے، یعنی وہ ایسی رائے ہو جو ائمہ سلف سے بھی منقول ہو۔

تیسرا سبب یہ ہے کہ اس زمانہ میں خواص علم دین سے کورے ہو چکے تھے اور ایسے لوگوں کی طرف فتوے حاصل کرنے کی خاطر رجوع ہونا پڑ رہا تھا جو نہ علم حدیث سے کوئی بہرہ رکھتے تھے اور نہ تخریج و استنباط کی اہلیت رکھتے تھے، جیسا کہ تم اکثر متاخرین کے اندر یہ نقص باسانی دیکھ سکتے ہو۔ علامہ ابن ہمام وغیرہ نے اس علمی و فقہی زوال پر شدید احتجاج کیا ہے (ایک وقت وہ تھا جب فقیہ اور مجتہد کے الفاظ ایک ہی معنی میں بولے اور سمجھے جاتے تھے مگر اب فقہت کا معیار بدل چکا تھا) اس زمانے میں غیر مجتہد بھی فقیہ ہونے لگا تھا! اور پھر یہی وہ زمانہ ہے جس میں فقہی تعصبات لوگوں کے دماغوں پر بڑی طرح چھا گئے۔ حالانکہ واقعہ یہ ہے کہ ان فقہی اختلافات میں سے اکثر — خصوصاً جن مسائل میں صحابہؓ بھی مختلف تھے اور دونوں

۱ لیکن شاید یہ دور پھر بھی غنیمت تھا۔ اب تو وہ دور آیا ہے جس میں فقیہ بننے کے لیے قوتِ اجتہاد کی نہ صرف یہ کہ ضرورت نہیں بلکہ جیسے وہ کچھ ممنوع بھی ہے۔ (م)

طرح کی رائیں ان سے منقول ہیں، مثلاً تشریح کی تکبیروں اور عیدین کی تکبیروں کا اختلاف، نکاح محرم کے جواز کا اختلاف، ابن عباسؓ کے تشہد کا اختلاف، آمین، اور بسم اللہ کو نماز میں آہستہ یا بلند آواز سے پڑھنے کا اختلاف، اقامت میں کلمات اذان کو ایک بار یا دو بار کہنے کا اختلاف وغیرہ۔۔۔ ایسے اختلاف ہیں جن کی نوعیت بس ایک رائے اور مسلک کو دوسرے مسلک پر ترجیح دینے کی ہے، ورنہ ان کی اصل مشروعیت میں ائمہ سلف کا کوئی اختلاف نہیں (یہ سبھی مانتے ہیں کہ یہ تمام مذاہب کتاب و سنت سے مستنبط ہیں اور جائز و مشروع ہیں) ان کا آپس کا اختلاف جو بھی تھا صرف اس امر میں کہ فلاں مسئلہ میں جو دو پہلو ہیں ان میں اولیٰ کون ہے؟ ان کے اس اختلاف کی نوعیت بالکل ویسی ہی ہے جیسی کہ قرأت قرآن کے اختلافات کی ہے۔ چنانچہ وہ اپنے اکثر اختلافات کی تعلیل بھی یہی کرتے ہیں کہ صحابہ کرامؓ آپس میں اختلاف رائے رکھتے تھے (اور اس مسئلہ میں فلاں صحابی نے یہ فرمایا ہے) جب کہ صحابہ سب کے سب ہدایت کی روشن شاہراہ پر تھے (یعنی کسی صحابی کا اختیار کیا ہوا مسلک خلاف شرع نہیں ہو سکتا) یہی وجہ ہے کہ علمائے حق مسائل اجتہادیہ میں تمام ارباب افتاء کے فتوؤں کو جائز سمجھتے اور قضاة کے فیصلوں کو تسلیم کرتے آئے ہیں، اور بسا اوقات اپنے مذہب کے خلاف بھی عمل کرتے رہے ہیں۔ چنانچہ تم اس قسم کے مواقع پر تمام ائمہ مذاہب کو دیکھو گے کہ وہ مسئلہ کو پھیلا کر بیان کرتے اور مخالف مسلک کو بھی ذکر کر دیتے ہیں۔ پھر بعد میں اپنے مسلک کے بارے میں یہ بھی فرمادیتے ہیں کہ ”یہ میرے خیال میں زیادہ محتاط مسلک ہے۔“ ”یہ رائے زیادہ قابل اختیار ہے۔“ ”یہ میرے نزدیک زیادہ پسندیدہ ہے۔“ اور کبھی یوں کہتے ہیں کہ ”ہم تک صرف یہی حکم پہنچا ہے۔“ ”المبسوط، آثار محمدؐ اور اقوال شافعیؒ میں اس کی بے شمار مثالیں موجود ہیں۔ اس مبارک دور کے بعد ان وسیع النظر ائمہ دین کے پیروؤں کا زمانہ آیا تو انہوں نے اختصار کی راہ اختیار کر کے صرف اپنے ہی مسلک و مذہب کے ذکر و بیان پر اکتفا کر لی (اور دوسرے مجتہدین کی رایوں کو یکسر نظر انداز کر دیا) اس طرح اختلاف کی جڑوں کو مضبوط کر کے وہ محض اپنے ہی ائمہ کے اقوال پر سختی سے جم گئے۔

اور یہ جو بعض علمائے سلف سے ان کے اپنے ہی امام کے مذہب پر ہمیشہ قائم رہنے کی تاکید منقول ہے، سو یہ یا تو ایک طبعی رجحان کی بناء پر ہے۔ کیونکہ ہر انسان اپنے پیشواؤں اور

بزرگوں کی پسندیدہ چیزوں کو بڑی قدر اور محبت کی نگاہ سے دیکھتا ہے یہاں تک کہ غذا اور لباس بھی اسے وہی مرغوب ہوتے ہیں جو اس کے بزرگوں کے مرغوب خاطر رہے ہوتے ہیں۔ یا پھر اس کی وجہ یہ ہے کہ وہ اپنے مذہب کے دلائل کی عظمت اور قوت سے مرغوب تھے یا پھر اسی طرح کی کوئی اور وجہ ہوگی جسے بعض لوگوں نے یہ گمان کر لیا کہ یہ دراصل ان کے گروہی تعصب کا نتیجہ ہے۔ مگر حاشا وکلا، انہوں نے تعصب کی بنا پر ہرگز یہ بات نہیں کہی۔

(اب ذرا ان اختلافات کی اصلیت پر غور کرو جن پر فرقہ بندیوں کا محاذ جنگ قائم ہو رہا ہے اور دیکھو کہ صحابہؓ، تابعینؓ اور ان کے بعد کے ائمہ سلف نے ہمارے لیے کون سا سواہ (چھوڑا ہے؟) ان تمام کا حال یہ تھا کہ ان میں سے بعض لوگ (نماز میں قرأت سے پہلے) بسم اللہ پڑھتے تھے بعض نہیں پڑھتے تھے کچھ لوگ زور سے پڑھتے کچھ آہستہ سے، بعض لوگ نماز فجر میں دعائے قنوت پڑھتے تھے بعض نہیں پڑھتے تھے، اگر ان میں ایک جماعت ایسی تھی جو تے کرنے یا چھپنے لگوانے یا نکسیر ٹوٹنے کے بعد تجدید وضو کو ضروری خیال کرتی تھی تو ایک جماعت ایسی بھی تھی جو اس کی مطلقاً ضرورت نہ سمجھتی تھی، کچھ لوگ شرمگاہ کے چھو دینے یا عورت کو شہوت کے ساتھ ہاتھ لگادینے کو ناقض وضو سمجھتے تھے تو کچھ کا مسلک اس کے خلاف بھی تھا۔ بعض لوگ اگر آگ سے پکی ہوئی چیز کھانے کے بعد اسر نو وضو کرنا ضروری خیال کرتے تھے تو بعض ایسا خیال نہیں رکھتے تھے۔ اونٹ کا گوشت کھانا اگر کسی کے نزدیک وضو کا ناقض تھا تو دوسروں کے نزدیک ناقض نہیں تھا۔ یہ اور اسی قسم کے بیسیوں اختلافات موجود تھے، لیکن اس کے باوجود وہ سب ایک دوسرے کے پیچھے نمازیں پڑھتے تھے (کسی نے کسی کی اقتداء سے کبھی انکار نہیں کیا) مثلاً امام ابوحنیفہؒ اور ان کے تلامذہ، اور امام شافعیؒ وغیرہ اہل مدینہ کے پیچھے نمازیں پڑھا کرتے تھے، حالانکہ اہل مدینہ (نماز میں) سرے سے بسم اللہ پڑھتے ہی نہیں تھے نہ آہستہ نہ زور سے امام ابو یوسفؒ نے ہارون الرشید کے پیچھے نماز پڑھی اور پھر دہرائی نہیں، حالانکہ اس نے چھپنے لگوانے کے بعد وضو کی تجدید نہیں کی تھی، جس کا فتویٰ اسے امام مالکؒ نے دیا تھا (اور امام ابو یوسف کے نزدیک چھپنے لگوانے سے وضو ٹوٹ جاتا ہے) اسی طرح امام احمد بن حنبلؒ چھپنے اور نکسیر کو ناقض وضو مانتے تھے، لیکن جب ان سے پوچھا گیا کہ کیا آپ ایسے امام کے پیچھے نماز پڑھیں

گے جس نے بدن سے خون نکلنے کے بعد پھر سے وضو نہ کیا ہو؟ تو آپ نے جواب دیا۔ ”یہ کیسے ہو سکتا ہے کہ امام مالکؒ اور سعید بن المسیب کے پیچھے میں نماز نہ پڑھوں؟ جن کے نزدیک یہ چیزیں نواقض وضو میں سے نہیں ہیں۔“

روایت ہے کہ امام ابو یوسفؒ اور امام محمدؒ عیدین میں حضرت ابن عباسؓ کے مذہب کے مطابق تکبیریں کہا کرتے تھے (حالانکہ ان دونوں اماموں کا مذہب اس کے خلاف تھا) وجہ صرف یہ تھی کہ خلیفہ ہارون الرشید کو اپنے دادا (حضرت ابن عباسؓ) ہی کی تکبیر پسند تھی۔

امام شافعیؒ نے امام ابو حنیفہؒ کے مقبرے کے قریب فجر کی نماز پڑھی تو محض ان کے لحاظ اور ادب سے دعائے قنوت کو ترک کر دیا، اور فرمایا بھی کہ ”بسا اوقات ہم اہل عراق کے مسلک پر بھی عمل کر لیتے ہیں۔“

خلیفہ ہارون یا منصور کو امام مالک نے موٹا کے سلسلے میں جو جواب دیا تھا اس کا ذکر اوپر گزر چکا ہے۔

امام ثانی (امام ابو یوسفؒ) کے متعلق البرازیہ میں ہے کہ آپ نے جمعہ کے روز حمام میں غسل کیا اور لوگوں کو نماز پڑھائی۔ نماز پڑھ کر جب لوگ ادھر ادھر منتشر ہو گئے تو آپ کو اطلاع دی گئی کہ حمام کے کنوئیں میں ایک مراہو اچو ہا موجود ہے۔ امام موصوف نے یہ سن کر فرمایا کہ ”تو پھر اس وقت ہم اپنے مدنی بھائیوں (یعنی مالکیوں) کے مسلک پر عمل کرتے ہیں کہ جب پانی دوقلہ کی مقدار میں ہو تو وہ نجس نہیں ہوتا۔ اس کا حکم ماء کثیر کا ہو جاتا ہے۔“

غیر ضروری فنی کاوشوں کا زور

اس دور میں ایک اور چیز پیدا ہو گئی جس نے اکثر لوگوں کی توجہ اپنی طرف کھینچ لی وہ (علوم شریعت کے اصل سرچشمہ سے اک گونہ بے پرواہ ہوتے گئے اور) مختلف فنون میں موشگافیاں کرنے لگے۔ کچھ لوگوں نے اپنی کاوشوں کے متعلق یہ گمان کیا کہ ہم علم اسماء الرجال اور فن جرح و تعدیل کی بنیادیں بھر رہے ہیں، پھر وہ جدید و قدیم تاریخ کی تدوین میں منہمک

۱۔ ائمہ دین کے اس سوسے کو دیکھیے اور پھر اس زمانے کے ان حنفیوں اور غیر حنفیوں کے طرز عمل پر نگاہ ڈالیے جنہیں ان ائمہ کی پیروی کا دعویٰ ہے۔ (م)

ہو رہے۔ کچھ لوگ غریب اور نادر، حتیٰ کہ موضوع احادیث و اخبار کی چھان بین میں مصروف ہو گئے۔ ایک گروہ نے اصول فقہ کے مباحث کو پھیلا نا شروع کیا اور ان میں سے ہر ایک نے اپنے امام و اصحاب کی تائید کے لیے بے شمار جدلی قواعد ایجاد کر ڈالے، دوسروں پر جی کھول کر اعتراض کیے، دوسروں کے اعتراضات کے خوب خوب جواب دیے، ایک ایک چیز کی تعریف بیان کی، مسائل و مباحث کی تقسیم کی، اور اس طرح اس فن پر ان کے قلم سے کبھی طویل اور کبھی مختصر کتابیں تحریر ہوتی رہیں۔ پھر ان میں سے اکثر ایسے تھے جنہوں نے یہ ساری دماغی کاوشیں یا تو ایسی فرضی صورتوں میں سامنے رکھ کر کیں جو حد درجہ مستعد اور بے اصل تھیں، اور جو اس قابل نہیں کہ ان کی طرف کوئی معقول آدمی نظر بھی ڈالے یا پھر ائمہ تخریج کے بلکہ ان سے بھی کم مرتبہ علماء کے عموم عبارات اور اشارات کو رید کر رید کر کیں جن کا سننا نہ کسی عالم کو پسند ہو سکتا ہے نہ کسی عامی کو۔

(یہ دور اتنے فتنوں کو ساتھ لے کر آیا تھا) اختلاف و نزاع اور لا طائل تعق و تدقیق کا یہ فتنہ قریب قریب ویسا ہی (خطرناک اور مہلک) تھا جیسا کہ تاریخ اسلام کا پہلا (سیاسی) فتنہ جو اس وقت اٹھا تھا جب اقتدار حکومت کے لیے لوگوں میں کش مکش شروع ہو گئی تھی اور ہر شخص اپنے ساتھی (لیڈر) کو برسر تخت لانے کی (جاو بے جا) سرتوڑ کوششوں میں مصروف تھا۔ جس طرح اس فتنہ کا نتیجہ یہ ہوا تھا کہ ”ملک عضو“ (جابر و ظالم بادشاہ) امت کے سر پر مسلط ہو گئے اور تاریخ اسلام میں نہایت سخت اور ہولناک واقعات پیش آئے، اسی طرح یہ جدید فتنہ بھی جہل، تاریکی، شکوک اور اوہام کا ایک ایسا طوفان بنا کر گیا جس کی پہنائیوں کا کوئی حساب نہیں۔

پھر ان کے بعد ان کی جو نسلیں آئیں وہ اسی اندھی تقلید کی تاریک فضا میں پروان چڑھیں، اس لیے انہیں حق و باطل میں تیز کرنے اور جدل محض اور استنباط صحیح کے حدود الگ کرنے کا مطلق شعور نہ رہا، اب فقیہہ نام ہونے لگا اس شخص کا جو الجھی ہوئی بکواسیں کر سکتا ہو، جو کسی بات پر چپ رہنا اور حق و ناحق کا لحاظ کرنا جانتا ہی نہ ہو، جس نے بلا امتیاز طب و یابس، فقہاء کے تمام اقوال رٹ رکھے ہوں اور اپنے جڑے چیرے ان کی دھواں دھار تلاوت کر سکتا ہو۔ اسی طرح اصطلاحی محدث نام تھا اس شخص کا جس نے غلط اور صحیح ہر قسم کی روایتوں کو شمار کر رکھا ہو اور زبان کی پوری طاقت سے، جس طرح قصبے سنائے جاتے ہیں۔ ان کو فر فرنا سکتا ہو۔

میں یہ نہیں کہتا کہ یہی حال سب کا تھا۔ نہیں اس قحط کے باوجود اللہ کے کچھ (نیک نہاد) بندے باقی تھے جن کا کوئی دشمن حق کچھ نہ بگاڑ سکا، اگرچہ بہت کم تھے۔ ایسے ہی لوگ اللہ کی زمین پر اس کی حجت ہیں۔

اس دور کے بعد جوں جوں وقت گزرتا گیا۔ فتنہ آرائی اور مصعبانہ تقلید پرستی کا طوفان بڑھتا ہی گیا اور دلوں سے علم بصیرت کی امانتیں نکلتی گئیں، حتیٰ کہ لوگ اب امور دین میں غور و تدبیر کی ”بدعت“ کو مٹا کر اطمینان کا سانس لے رہے ہیں اور زبان حال سے کہہ رہے ہیں کہ:

إِنَّا وَجَدْنَا آبَاءَنَا عَلَىٰ أُمَّةٍ وَأَنَا عَلَىٰ آثَرِهِمْ مُّقْتَدُونَ ﴿۲۳﴾ (الزخرف: ۲۳)

”ہم نے اپنے آباء کو ایک روش پر پایا ہے، اور ہم انہیں کے نقوش قدم کی پیروی کرتے رہیں گے۔“

اب سوائے اللہ کے، اور کس سے اس کا گلہ کیا جائے۔ وہی ہمارا مددگار ہے اور صرف اسی کی ذات کا بھروسہ ہے۔